



3 1761 08090089 7

वेणीसंहर नारदम्

with Commentary of तारनाथ

तन्त्रवाचस्पति

ed. by जीवानन्द विद्यार

(Calcutta-1875)

PK

3791

B545

V4

1875



of-Rs10/

वेणीसंहारनाटकम् ।

श्रीभट्टनारायण विरचितम्

श्रीतारानाथतर्कवाचस्पतिभट्टाचार्यकृतटीकया सहितम् ।

वि, ए, उपाधिधारिणा

श्रीजीवानन्द-विद्यासागर-भट्टाचार्येण

संस्कृतम् ।

अभिनवसंस्करणम् ।


कलिकातानगरे

काव्यप्रकाशयन्त्रे


मुद्रितम् ।

इ. १८७५

PK
3791
B545 V4
1875



वेणीसंहारनाटकम् ।



प्रथमाङ्कः ।

नान्दी ।

निषिद्धैरप्येभिर्ललितमकरन्दो मधुकरैः
करैरिन्दोरन्तश्छुरित इव संभिन्नमुकुलः ।

(१) वाग्देवीं हृदये ध्यात्वा वेणीसंहारनाटकम् ।
व्याख्यायते सुबोधाय श्रीतारानाथशर्माणा ॥

रङ्गविघ्नोपशान्त्यर्थं नान्दीमादौ प्रयोजयेदिति बोधितकर्त्तव्यताकां
नान्दीमुपनिबध्नाति निषिद्धैरित्यादि । निषिद्धैरित्यनेन ये यत्नात्यन्ता-
सक्तास्तो निवारिता अपि ततो न निवर्त्तन्ते इति ध्वनयता दुर्व्यो-
धनादयः अत्यन्ताकार्यासक्ता भीष्मादिभिर्निवारणेऽपि नाकार्येभ्यो-
विरता इति सूचितम् । ललितमकरन्दः चालितपुष्परसः न तु आस्वा-
दितमधुकः निवारणेन व्याकुलतया सुखेनास्वादासम्भवात् । इन्दोः-
करैरन्तर्मध्ये छुरितो लिप्त इव इतरेषामिन्दुकरैः बाह्यमात्रस्पर्शः
पुष्पोच्चयस्य त्वत्यन्तमधुसुखान्दिताद्योतनायान्तर्लिप्तत्वमत्रेक्षितम् । सं-
भिन्नमुकुलः विदलितमुकुलोभावः विकाशित इत्यर्थः । अञ्जलि-
परिमाणं पुष्पाणामिति प्रथी तत्रैव परिमाणेऽन्विता तथा च अञ्जलि-
परिमितानि पुष्पाणीति वाक्यार्थः परिमाणपरिमेययोरभेदोपचाराच्च

विधत्तां सिद्धिं नो नयनसुभगामस्य सदसः

प्रकीर्णः पुष्पाणां हरिचरणयोरञ्जलिरयम् ॥ १ ॥

अपिच ।

कालिन्याः पुलिनेषु केलिकुपितासुत्सृज्य रासे रसम्
गच्छन्तीमनुगच्छतोऽश्रुकलुषां कंसदिषो राधिकाम् ।

तथा निर्देशः । अत एव च पुष्पाणां प्रकीर्णतामादायैव अङ्गुलेः प्र-
कीर्णत्वसम्भाः यथाश्रुतपरत्वे अङ्गुलेर्युतहस्तार्थकतया तस्य प्रकी-
र्णत्वासम्भवः । सूत्रधारेण नान्दीकरणसमये सपुष्पाञ्जलिना भवि-
तव्यमिति सूचनाय अयमव्युक्तम् सदसः सदसि स्थितजनानां नयनसुभ-
गाम् अभिनयदर्शनद्वारा पीतिदां सिद्धिमभिनेयसम्पत्तिं विधत्ताम्
करोतु कवीनां निरङ्कुशत्वेन कर्तृगतफलाभावेऽपि तद्ध । प्रार्थनायां
लोट् । विधत्तादिनि तातडन्तः पाठस्तु समीचनः । केचित्तु पुष्पा-
ञ्जलिः अयं प्रबन्धश्च एतौ हरिचरणयोः हरिचरणसङ्घर्षे प्रकीर्णः
जिप्रः अर्पितश्च सिद्धिं विधत्ताम् कुरुतामिति द्विवचनान्ततया व्याकु-
र्वन्ति । तत्र च प्रबन्धप्रतिपाद्यस्थायेयं लुलितमकरन्ददिकतया प्रब-
न्धस्य तथात्वं दृश्यम् । तथाहि मधुना मदेन कथ्यन्ते इति कराः
लिख्यन्ते इत्यर्थः तैः दुर्योधनादिभिः भोग्यादिभिर्निषिद्धैरपि लुलित-
शालिनो मकरन्द इव सारांश ऐश्वर्यं यस्य तथा शत्रुभिः पराभूतोऽपि
इन्द्रकणात् शुद्धस्वभावः पञ्चाङ्गं पणसमयातिवाहनेन विदलितदैत्य-
हनुमुलभावश्च नायक इति यथासम्भवं विशेषणं योज्यम् ।

(२) इदमचरणात्मकनान्दीरूपस्य विधित्वतस्यापार्थवसानं
सूत्रयत्राहापिचेत्यादि । केलिकुपितां कौतुक एव कुपितां पण्यकोप-
वतीं रासे क्रीडाविशेषे “रासो विदधगोऽग्रान्तु काङ्क्षायासपि गोडु-
हासिति” कोषात् रसं रागसुत्सृज्य गच्छन्तीं राधिकामनुगच्छतः
तत्प्रकारमाह तत्पादेत्यादि तस्या राधायाः पादयोः प्रतिमासु अङ्गेषु
निवेद्यतपदस्य तत्पादाङ्गस्यैनापि कृतार्थमन्यमानतया तत्र पददानेऽपि

तत्पादप्रतिमानिवेशितपदस्योद्धूतरोमोद्धते-

रक्षसोऽनुनयः प्रसन्नदयितादृष्टस्य पुष्पात् वः ॥ २ ॥

अपि च ।

दृष्टः सप्रेम देव्या किमिदमिति भयात् सम्भ्रमाच्चसुरीभिः

शान्तान्तस्तत्त्वसारैः सकरुणमृषिभिर्विष्णुना सस्मितेन ।

तत्स्य रसम्भवाशया दत्तचरणस्य अत एव पदाङ्कस्य र्गादपि उद्धूतरोमोद्धते-
ज्जातरोमाञ्चस्य तथा रोमोद्धमदर्शनेन च “अयं मय्यत्यन्ताचुरक्तः यतो
मत्पादाङ्कस्य र्गेनाथस्य रोमाञ्चोदय इति” निश्चित्य प्रसन्नया कृतप्रसादया
दयितया दृष्टस्य अत एव अनुसूः सफलः तत्प्रसादनार्थमेवानुनयस्य
कर्त्तव्यतया तत्प्रसादे च जाते अनुनयस्य सफलतेति भावः । अत्र
प्रबन्धप्रतिपाद्यानि द्रौपदीकोपरोदने शत्रुवधानन्तरं भीमकृतानुनयस्य
सफलत्वं द्रौपदीप्रसादक्षेप्येतानि वस्तूनि सूचितानि ।

(३) मयेन दैत्यशिल्पिना निर्मितं पुरं मयपुरं मध्यपदलोपी
समासः त्रिपुराचुरपुरमित्यर्थः तस्य दहने दहनसमये नानाभावेन
भवान्यादिभिर्दृष्टः शिवो युष्मान् पात्वित्यन्वयः । केन केन कथं कथं
दृष्टस्तदाह देव्या सप्रेम, “धन्याहं यस्या वल्लभेनेदृशं पुरं दग्धमिति”
जातानुरागसहितम् । आसुरीभिः अचुरपत्नीभिः किमिदमापतितमिति
भयात्, सम्भ्रमात् “आः कष्टमादृशस्याप्यसुरनाथस्यायं परिभवः कदा-
चिदस्मात्स्वामिनामपीदृक् स्यादिति” उद्बुवेगाच्च । ऋषिभिः सकरुणम्,
सदयम् कारुण्ये हेतुं वदन् तान् विश्वनाथं शान्तेत्यादि शान्तसुप्रशम-
वत् अन्तः अन्तःकरणं येषां ते तत्त्वमनारोपितरूपं यथार्थं ब्रह्मेति
यावत् सारो वेद्यतया प्रधानं येषां ते पश्चात् पुनः कर्मधारयः तथा च
शान्तान्तःकरणत्वात् तत्त्वप्रधानत्वाच्च तेषां दुःखिदुःखदर्शने दया युक्तैव
मैत्रीकरुणासुदतोपेक्षारूपचित्तवृत्तीनां विषयविशेषेषु शान्तात्मनामे-
वोदयादिति भावः । विष्णुना सस्मितेन “इच्छामात्रेणैव नियन्तुं
शक्यस्यापि तस्य दहने जगदीशेनेदृक् प्रयासोऽङ्गीकृत इतीष्यतेत्यर्थः ।

आदायास्त्रं सगर्वैरुपशमितबधूसम्भ्रमैर्देत्यवौरैः

सानन्दं देवताभिर्मयपुरदहने धूर्जटिः पातु युष्मान् ॥ ३ ॥

प्रबन्धप्रतिपाद्यभारतसंग्रामोऽपि देव्या द्रौपद्या सप्रणयम्, आसुरीभिर-
सुरप्रकृतिभिः दुर्व्योधनादिवधूमिः भयोद्देशाभ्याम्, ऋषिभिः नारदादिभिः
सकरुणं, दैत्यघेटोक्तवादिभिः सगर्वैः, इन्द्रेण सानन्दं, कृष्णेन च” मयैव
पूर्वं निहता धार्तराष्ट्रा इत्यभिप्रायेण हतानां हननार्थमेषां सुधा उद्योग
इति हसता दृष्ट इत्यपि सूचितम् ।

पाठान्तरे नान्दी ।

जयति स नाभिर्जगतां स्वनाभिरभ्योद्भवज्जगद्बीजः ।

दामोदरो निजोदरगङ्गां नविष्टजगदखडः ॥ १ ॥

अपि च ।

जयति स भगवान् कृष्णः शेते यः शेषभोगशय्यायाम् ।

मधेऽप्ययः पयोधरपर इवास्मोनिधिः कृष्णः ॥ २ ॥

अपि च ।

उत्तिष्ठन्त्या रतान्ते भरसुरगपतौ पाणिनैकेन कृत्वा

धृत्वा चान्येन वासो विगलितकवरीभारमंसे वहन्त्या ।

भूयस्तत्कालकान्तिद्विगुणितसुरतप्रीतिना शौरिणा वः

शय्यामालिङ्ग्य नीतं वपुरलसलसद्वाङ्गं लक्ष्म्याः पुनात ॥ १ ॥

(१) नान्द्यन्ते सूत्रधारः ।

(१) आशीर्वचनसंयुक्ता नित्यं यस्मात् प्रयुज्यते । देवद्विज-
न्यपादीनां तस्मान्नान्दीति कीर्तितेत्युक्तलक्षणा । सा चेह द्वादशपदा
श्लोकत्वात्मकत्वात् पदैर्युक्ता द्वादशभिरष्टाभिर्वा पदैरुत्पद्यतेः पदञ्च कचित्
सुप्रिङ्गलरूपं कचित् श्लोकचरणरूपं यथासम्भवं ग्राह्यम् । एतेन अ-
व्याजलिपुटेत्यादि श्लोकानन्तरं नान्द्यन्ते सूत्रधार इति पाठः प्रामादिक
एव तथात्वे नान्द्याः षोडशपदत्वापत्तेः । सूत्रधारो वदतीति शेषः

(१) श्रवणाञ्जलिपुटपेयं विरचितवान् भारताख्यममृतं यः ।

तमहमरागमकृष्णं कृष्णद्वैपायनं वन्दे ॥

अलमतिविस्तरेण । * [समन्तादवलोक्य तत्रभवतः

(२) परिषदग्रेसरान् सर्वान् विज्ञापयामि ।]

एवं सर्वत्र । नाद्योपकरणादीनि सूत्रमित्यभिधीयते । सूत्रं धारय-
तीत्यर्थे सूत्रधारो मतो बुधैः ।

(१) रङ्गं प्रसाद्य मधुरैः श्लोकैः काव्यार्थसूचकैः । रूपकस्य
कवेराख्यागोलादपि स कीर्त्तयेदित्युक्तेः प्रथमं एवमस्य भारतार्थप्रति-
पादकत्वसूचनं यं भारतं तत्कर्तारञ्च स्तौति श्रवणेत्यादि । व्याख्यान-
करत्वेन उपदेशद्वारा मोक्षरूपास्तप्रदत्तेन वा भारतस्यास्तत्त्वेन
प्रशंसनम् । तत्कर्तुं सत्त्वप्रधानतया प्रशंसनमिति द्रष्टव्यम् । अरा-
गम् । अरजस्तं रजोरागात्मकं गिद्धं तृष्णासङ्गसङ्गवमिति गीतायां
रजसो रागात्मकत्वाभिधानात् रागशब्देनात्र रजोगुण एव गृह्यते अरु-
णसकलं तमोरहितं तथा चोभयविशेषणाभ्यां रजस्तमोगुणाभ्यामन-
भिभूतसत्त्वप्रधानमिति फलितम् अत्र अतृष्णमिति पाठस्तु प्रामादिकः ।
रागस्य तृष्णाहेतुताया गीतायास्तुतत्वात् रागनिषेधेनैव तद्विषेधलाभे
तत्त्वधनस्थानयोक्तत्वदोषप्रस्तत्वात् । भारतप्रशंसया चास्य भारतमूलकत्वं
सूचितं तत्सूचनेन च ख्यातवृत्तप्रतिपादकत्वेनास्याग्रे वक्ष्यमाणनाटक-
त्वोपपत्तिरित्याशयः ।

(२) एतं काव्यार्थं सूचयित्वा रङ्गं प्रसादयिष्ये विज्ञाप्य सामाजि-
कान् समन्तादवलोक्य तानभिसुखीकर्त्तुं विज्ञापनं प्रतिजानीते तत्रभवत
इत्यादि तत्रभवतो मान्यानिवृत्तिः सदामेव पतितायां अध्यानां तच्छ्रवणे
कुतूहलवृत्तिरिति विज्ञापना प्रतिज्ञातेति भावः ।

* [अतैव अलमतिप्रसङ्गेन भवन्तः परिषदग्रेसराः विज्ञाप्य नः
किञ्चिदस्ति । इति पाठः]

अयं वाङ्मयस्तकपाठस्वसमीचीनः भवच्छब्दस्य सर्वनामत्वेन सर्वो-
धनविभक्त्यन्ततया कापि प्रयोगादर्शनात् ।

(१) कुसुमाञ्जलिरपर इव प्रकीर्यते काव्यबन्ध एषोऽत्र
मधुलिह इव मधुविन्दून् विरलानपि भजत गुणलेशान् ॥

यदिदं कवेर्मृगराजलक्ष्मणो, (२) भट्टनारायणस्य
अभिनवकृतिं वेणीसंहार (३) नामकं नाटकं (४) प्रयोक्तु-

(१) प्रतिज्ञातां विज्ञापनामाह कुसुमाञ्जलिरित्यादिगुणलेशानित्य-
नेनौद्धत्यं परिहृतम् ।

(२) कवेराख्यायाह मृगराजलक्ष्मण इति मृगराजशब्देन तद्वा-
च्यार्थवाचकः सिंहशब्दो लक्ष्यते तच्चिह्नस्य सिंहोपाधिकस्येत्यर्थः ।
वस्तुतः मृगेण शशेन राजते इति मृगराजः शशधरः तच्छब्देन च
तद्वाच्यार्थवाचको द्विजराजशब्दः प्राग्वक्तव्यते तेन द्विजराजोपाधिकस्ये-
त्यर्थः अनेन विप्रगोत्रत्वकथनात् न तदर्थे न्यूनता युक्तञ्चेतत् शौर्यादि-
गुणेन क्षत्रियस्यैव सिंहोपाधिसम्बन्धसम्भवात् ब्राह्मणस्य तथात्वानौ-
चित्यात् । साक्षात् द्विजराजशब्दमपहाय मृगराजशब्देन व्यपदेशस्तु
मृगराजस्य सिंहस्य लक्ष्य जटाधारित्वमिव लक्ष्य जटाधारित्वं यस्ये-
त्यर्थलाभद्योतनायैव कविपक्षे जटाधारित्वं वेदपाठभेदेषु संहितापद-
क्रमजटाघनेषु जटारूपपाठविशेषस्य धारणात् तथाच जटान्तवेदपाठि-
त्वेन जटाधारित्वलक्ष्मण इत्यर्थलाभः ।

(३) दृश्यकाव्यरूपकस्याख्यामाह वेणीसंहारेति । संहारः संहरणं संघ-
मनमिति यावत् वेण्या द्रौपदीकेशरचनायाः संहारो यस्मिन् तत् वेणी-
संहारम् वेणीसंहारस्य च प्रतिपाद्यतया अन्यं सम्बन्धान्न विरुध्यते ।
एतच्च वेणीनामकमपि दर्पणादौ वेण्यामित्यादिसङ्गतैः तथा च “तदि-
त्यधिक्य” अधिकृत्य कृते अन्ये (४, ३, १८७ पा० सू०) विहितस्याणः
“लुक्वाख्यायिकाभ्यो बडलमिति” तत्कृतस्य वा क्तेन वा लुपि तद्धित-
लुपि च प्रकृतिलिङ्गभागितया यत्कुन्तलावासवदन्तादिवत् स्त्रीत्वात् वेणीति
सिद्धम् यत्कुन्तलावा इव भारतीगलव्यार्थकत्वेनास्मा आख्यायिका रूपत्वम् ।

(४) दृश्यकाव्यस्यानेकविधत्वेऽपि अस्मिन् विशेषरूपत्वमाह नाट-

मुद्यता वयं, तत्र च कविपरिग्रहमानुरोधाद्वा उदात्तकथा-
वस्तुगौरवाद्वा (१) नवनाटकदर्शनकुतूहलाद्वा भवद्भिरव-
धानं (२) दीयमानमभ्यर्थये ।

नेपथ्ये । (३) भाव ! (४) त्वर्थ्यतां त्वर्थ्यताम्, एते
खलुआर्यविदुराज्ञया पुरुषाः सकलमेव शैलूषजनं व्याह-
रन्ति * “प्रवर्त्तयन्ताम्” आतोद्यविन्यासादिका विधयः (५)

*Arrangement of the
musical instruments*

कमिति तच्च “नाटकं ख्यातव्यं स्थात् पञ्चसन्धिसमन्वितम् । प्रख्यात-
वंशो राजर्षिर्धीरोदात्तः प्रतापवान् । दिव्योऽथ दिव्यादिव्यो वा गुण-
मान्नायको मतः । एक एव भवेदङ्गी षडङ्गारो वीर एव वा” इत्युक्तलक्ष-
णम् । एकेन प्रयोजनेनान्वितानां कथांशानामवधानैकप्रयोजनेन
सम्बन्धः सन्धिः स च सुखप्रतिसुखादिभेदेन पञ्चविधस्तेन युक्तमित्यर्थः ।
अत्र च वीररस एवाङ्गी ।

(१) उदात्तम् औदार्यादिगुणयुक्तं यद्वस्तु नायकस्तस्य कथा तत्र
गौरवं श्रद्धातिशयस्तत्तादित्यर्थः ।

(२) अवधानं विषयान्तरपरिहारेण चित्तस्यैकत्व समावेशनम् ।
कथाश्रवणावधाने हि कवेः क्लेशसाफल्यप्रवणता विषयसौन्दर्यं नवव-
स्तुदर्शनकुतूहलित्वं वा एकैकमपि कारणमिह तु तत् त्वितयमपि सप्त-
दिवसस्तीत्यवश्यमवधानं देयमिति भावः ।

(३) नेपथ्ये नाट्यशालायां नेपथ्यं नाट्यशालायां नेपथ्यञ्च विभू-
षण्ये इत्युक्तेः । सा च जवनिकान्तभूमिरेव ।

(४) भाव ! विद्वन् । भावो विद्वानथावक इत्यमरोक्तेः ।

(५) विधयः विधानानि ।

(१) *Who has undertaken the functions of an ambassador.* वैणीसंहारनाटके

प्रवेशकालः किल तत्रभवतः पाराशर्यनारदतुम्ब-
रुजामदग्न्यप्रभृतिभिर्मुनिवृन्दारकैरनुगम्यमानस्य भरतकु-
लहितकङ्क्षया स्वयं प्रतिपन्नदौत्यस्य देवकीसूनोर्देवस्य चक्र-
पाणेर्महाराजदुर्योधनशिविरसंनिवेशं प्रति (१) [प्रस्था-
तुकामस्येति ।] *Camp-seat*

सूत्र । आकर्ण्य सानन्दम् । अहो नु खलु (२) भोः
भगवता जगदुत्पत्तिस्थितिनिरोध(३)प्रभविष्णुना विष्णुना
अद्यानुष्टहीतमिदं भरतकुलं सकलञ्च राजकम् अनयोः
कुरुपाण्डवराजपुत्रयोराहवकल्पान्तानल (४) प्रशमनहेतु-
नानेन स्वयं सन्धिकारिणा कंसारिणा दूतेन । तत्
किमिति पारिपार्श्विक ! (५) नारम्भयसि कुशीलवैः
(६) सह सङ्गीतकम् ।

(१) शिविरसंनिवेशं सैन्यनिवासस्थानं प्रति शगगतः प्रवेशकाल इति पूर्वोक्तः यः एवमन्वयसम्भवे प्रस्थातुकामस्येत्यधिकपाठकल्पनं व्यर्थम् ।

(२) अहो नु खलु भोरित्यव्ययसमुदायोऽत्यन्ताश्चर्यरूचकः ।

(३) निरोधः विनाशः ।

(४) आह्वयं युद्धं कल्पान्तानल इवेत्युपमितसमासस्तेन तस्य पूर्व-
व्यदार्थप्राधान्येन राजपुत्रयोः कल्पान्तानलसदृशाहवप्रशमनस्य सम्भवः
रूपके तु तदन्वयो न सम्भवतीति बोध्यम् ।

(५) सूत्रधारस्य पार्श्वे यः प्रकरोत्यनुना सह । काव्यार्थसूत्र-
नालापं स भवेत् पारिपार्श्विक इति भरतोक्तलक्षणो नटविशेषः ।

(६) शाल्वैर्नटैः भरतास्तु कुशीलवा इति भरतोक्तेः ।

प्रविश्य (१) पारिपाश्विकः । भवतु आरम्भयामि । कतमं समयमाश्रित्य गीयताम् ।

सूत्र । नन्वसुमेव चन्द्रातपनक्षत्रकौञ्चहंसकुलसप्तच्छद-
कुमुदपुण्डरीककाशकुसुमपराग^{pollen}धवलितगगनदिङ्मण्डलम्
स्वादुजलजलाशयं शरत्समयमाश्रित्य प्रवर्त्यतां सङ्गीतकम्
तथा ह्यस्यां शरदि ।

{ (२) सत्पक्षा मधुरगिरः प्रसाधिताशा मदीवतारम्भाः ।
निपतन्ति धार्तराष्ट्राः कालवशान्मदिनीपृष्ठे ॥

पारिपाश्विकः । ससंभ्रमम् । भाव ! शान्तं पापं प्रतिहतम्
अमङ्गलम् । (३)

(१) अपटीक्षेपेण स्वयं प्रवेशे नाद्ये प्रविश्येत्युक्तिः एवं सर्वत्र
द्रष्टव्यम् ।

(२) श्लेषच्छायोपदेशैश्च सप्तद्विष्टं विसर्पति । यत् फलोदयपर्यन्तं
तद्बीजमिह कीर्तितमिति भरतोक्तफलोदयपर्यन्तं प्रबन्धप्रतिपाद्यमर्थं
बीजरूपं श्लेषेण वर्णयति सत्पक्षा इत्यादि । धार्तराष्ट्रा हंसविशेषाः
धृतराष्ट्रसुताश्च कालवशात् शरत्माहात्म्यात् समयनियोगाच्च मोदिनीपृष्ठे
भूमितले निपतन्ति मानससरस आगच्छन्ति निःशेषेण पतन्ति समूलसु-
च्छिद्यन्ते चेत्पर्यः विशेषणसाम्येनोभयं दर्शयति सत्पक्षाः शोभनपतन्ताः
विद्यमानसैन्यादिसहायाश्च मधुरगिरः मधुरशब्दाः मधुरवाणीकाश्च
प्रसाधिताशाः भूषिताशेषादिगुविभागाः आयत्तीकताशेषादिगुजनाश्च
मदेन हर्षेण गर्व्येण च उद्वतारम्भाः उक्तव्यापाराः सङ्कृष्टलच-
रिताश्च ।

(३) शान्तं पापमनिर्द्देश्ये इत्युक्तेः न वक्तव्यमित्यर्थः । अवक्त-
व्यत्वे हेतुमाह प्रतिहतमित्यादि अमङ्गलमशिवं तद्धेतुभूतं वाक्यं
प्रतिहतं प्रतिघातेनोच्चारितम् ।

सूत्र । सर्वलक्ष्यमितम् । मारिष ! शरत्समयवर्णनाशंसया
[हंसा धार्तराष्ट्रा इति व्यपदिश्यन्ते] तत् किं शान्तं
पापं प्रतिहतममङ्गलम् ।

मारि । *Is it that I do not know of*
न खलु जाने (१) अमङ्गलाशंसयाऽस्य वो वच-
नस्य यत् सत्यं (२) कम्पितमिव मे हृदयम् ।

सूत्र । मारिष ! (३) ननु सर्वमेवेदानीं प्रतिहतममङ्गलं
स्वयं प्रतिपन्नदौत्येन सन्धिकारिणा कंसारिणा । तथाहि ।

(४) निर्वाणवैरदहनाः प्रशमादरीणाम्

नन्दन्तु पाण्डुतनयाः सह माधवेन ।

(१) न खलु जाने किन्तु जानास्येव यत् शरद्वर्णनप्रकरणौ यतया
वचनस्य हंसपरत्वम् न त्वन्यपरत्वम् ।

(२) यत्सत्यमिति शब्दसमुदायोऽसम्भावनेयार्थसूचकः असम्भव्ये-
यत्सत्यमिति भरतोक्तेः । तच्च कम्पनक्रियान्वयि असंभावितमपि हृदय-
कम्पनं वो वचनस्यामङ्गलार्थस्यापि प्रतिपादन सासर्थ्यात् कम्पितमिवेत्यर्थः ।

(३) मारिष । आर्य्य ! आर्य्येस्तु मारिषइत्यमरोक्तेः ।

(४) अराणां शत्रूणां “ध्रियते यावदेकोऽपि रिपुस्तावत् कुतः
सुखं” इत्येकस्यापि सत्त्वे न सुखमित्यतो बह्वचनम् । प्रशमात्
माधवेनेत्यर्थात् सन्धिकरणद्वारा शान्तेः प्रापण्यात्, निर्वाणो दाह्य-
निवृत्तौ दाहकनिवृत्तिवत् शान्तिप्रापणेन अरिभावापगमे निःशेषेण
निवृत्तौ वैरदहनो विद्वेषानलो येषां तथाभूताः सन्तः माधवेन सह

[हंसान् धार्तराष्ट्रानिति व्यपदिशामि न हृतराष्ट्रतान्]

Goodwill or love

रुक्मपसाधितभुवः क्षतविग्रहाश्च

स्वस्था भवन्तु कुरुराजसुताः सभृत्याः ॥ *May dwell in Heaven; i.e. die*

नेपथ्ये साधितेपम् । आः ! पाप दुरात्मन् ! वृथामङ्गल-

पाठक ! शैलूपापसद ! । (१)

पाण्डुतनयाः नन्दन्वित्यन्वयः । अत्र अरिप्रशमन रूपहेतोरन्वयोप-
पत्तये पूर्वपदार्थप्रधानः वैरं दहन इति उपमितसमासो ग्राह्यः न ह
वैरमेव दहन इति रूपकसमासस्तस्य उत्तरपदार्थप्रधानतया उक्तहेतो-
रन्वयानुपपत्तेः । वस्तुतः दुःखाभावे सत्येव आनन्दोदयात् तत्पदस्य
दुःखाभावपरत्वं कल्पनीयं तथा च निर्वाणं निवृत्तं वैरस्य विद्वेषस्य
दहनं तापो येषामित्येव विग्रहः साधितान् अरिभावप्रशमनेन च तद्वि-
षयकविद्वेषाभावात् तत्क्षततापरहिता इत्यर्थः । रक्तेन अनुरागेण
प्रणयेनेत्यर्थः प्रसाधिता आयत्तीकृता भूर्भूस्थलोको यैस्तथाभूताः क्षतो
विनिवृत्तो विग्रहो युद्धं येषां ते तथाभूताः सभृत्याः कुरुराजसुताः
स्वस्थाः सुखिनः भवन्तु । पक्षे आरोणां शत्रूणां साधनेन सह खैरित्य-
र्थात् प्रशमनात् निवारणात् समूलसुच्छेदात् निर्वाणवैरदहना निवृत्तविद्वेष-
क्षततापाः । रक्तेन रुधिरात् प्रसाधिता अलङ्कृता भूयस्ते तत्र हेतुः
क्षतविग्रहा क्षितशरीराः स्वस्थाः स्वर्गस्थाः भवन्त्वित्यर्थः “सुस्थिते च
वृते स्वस्य” इति कोपः । अत्र श्लिष्टेन वाक्येन प्रकरणपातपादस्यार्थ
स्वाभिधानात् श्लेषगण्डाख्यं नाटकाङ्गं यथोक्तं भरतेन “दृष्टता यत्
वाक्यानां श्लेषेणार्थः प्रतीयते । शब्दभङ्गप्राप्तोऽपि श्लेषगण्डः स
उच्यते । इति” । शब्दभङ्गप्रा विलक्षणशब्दसन्निवेशेन अदृष्टात्तः
अप्राकृतः अपिकारात्प्राकृतः अर्थः । दर्पणकृता त्विदं पताकास्यान-
लेनोक्तम् । “वचः सातिशयश्लिष्टं नानाबन्धसमन्वितम् । पताका-
स्यानसुद्धितमिति” लक्षयित्वेदमुदाहृतम् ।

(१) शैलूषेषु नटेषु अपसद अथमः तत्संबुद्धौ ।

(१) लाक्षागृहानलविषान्नसभाप्रवेशः

प्राणेषु वित्तनिचयेषु च नः प्रहृत्य ।

आकृष्टपाण्डववधूपरिधानकेशाः

स्वस्था भवन्तु मयि जीवति धातुं राट्नाः ॥

[इति । आकर्ण्य समयम् नेपथ्याभिमुखमवलोक्य च । (२) ।] *

[पारि । आः कुत एतत् ।]

इति । पृष्ठतो विलोक्य । अये ! (३) कथमयं वासुदेव गम-
नात् कुरुसन्धानममृष्यमाणः पृथुललाटतटघटितविकट*

(१) लाक्षाप्रधानं गृहं लाक्षागृहं विषमिश्मन्नं विषान्नं मध्य-
पदलोपो समासः । सभाप्रवेशः व्युत्पत्त्यर्थं सभायां प्रवेशनं, परिधीयते
इति परिधानं वसनं कर्मणि ल्युट् । इह नाटकीयस्य फलहेतुभूतस्य
विषान्नलादेः सर्वस्य कीर्तनात् मयि जीवतीत्यनेन च उत्साहस्य कथ-
नात् स्वस्था भवत्वित्यनेन च अवसानस्य कीर्तनात् विद्वकं नाम नाट-
काङ्गं तदुक्तं भरतेन “नाटकीयफले हेतुभूतस्याध्यक्षकीर्तनात् ।
आफलोदयमत्साहायसानाभ्यां तु विद्वकमिति” । दर्पण कृता तु
“काव्यार्थस्य समुत्पत्तिरुपक्षेप इतीष्यते” इति मुखाङ्गविशेषमुपक्षेपकं
ब्रूयित्वा एतत् पद्यमुदाहृतम् ।

(२) नेपथ्यस्याभिनेयरूपधारणस्थानस्याभिमुखं द्वारं विलोक्य
मदतीति शेषः ।

(३) अये इति नपातः व्यासङ्गादिनाऽकलितार्थस्य हठादाकलने
सुभ्रमातिशयमभिधत्ते ।

* [स्रवधारपारपार्श्वको आकर्ण्य] कचिदित्येव पाठः ।
† [कीनायतोरगविमृष्टायमानभीषण] कचिदधिकपाठः ।

Swallowing us only with looking towards us.

भ्रूकुटिना दृष्टिपातेन आपिवन्निव नः सर्वान् सहदेवेनानु-
गम्यमानः क्रुद्धो भीमसेन इतः (१) एवाभिवर्त्तते तत्र युक्तमस्य
पुरतः स्थातुम् (क) निष्क्रान्तौ (२) प्रस्तावना । (३)

ततः (४) प्रविशति सहदेवेनानुगम्यमानः क्रुद्धो भीमसेनः ।

भीम । आः ! पाप दुरात्मन् ! त्वयामङ्गलपाठक

शैलूषापसद ! बाक्षाग्दहेत्यादि पुनः पठति ।

सह । साधुनयम् । आर्य्य ! मर्षय मर्षय अनुमतमेव ।

(१) इत एव एवैव अभिवर्त्तते अभिसुख्येन वर्त्तते आगन्तुमारभत
इत्यर्थः ।

(२) निष्क्रान्तौ सूत्रधारपारिषार्थिकौ तयोरेव पूर्वं रङ्गे प्रविष्टत्वात् ।

(३) प्रस्तावना आसुखं पूर्वरङ्ग इति यावत् “नटी विदूषको वापि
पारिषार्थिक एव वा । सूत्रधारेण सहिताः संलापं यत्र कुर्वते । आसुखं
तद्विजानीयात् वधैः प्रस्तावनोच्यते” । इत्यञ्च प्रस्तावना कथोद्वातरूपा
सूत्रधारवाक्यार्थमादाय भीमसेन पात्रस्य प्रवेशात् यथोक्तं दर्पणे “सूत्र-
धारस्य वाक्यं वा समादायार्थमेव वा । भवेत् पात्रप्रवेशश्चेत् कथोद्वातरूपा
दोच्यते” इति । अत्र सूत्रधारेण प्रबन्धप्रतिपाद्याधेस्य श्लेषेण सूचनेऽपि
तद्वाक्यमन्यार्थपरतया सम्भाव्य भीमरूपपात्रस्य प्रवेश इति बोध्यम् ।

(४) ततः, प्रवेशसूचनानन्तरम् “अस्त्वचितस्य पात्रस्य न च नाञ्चो
प्रवेशनम्” इत्युक्तेः अत्र प्रवेशनमित्युक्तेः पटीक्षेपेण स्वयं प्रवेशे तु
न सूचनापेक्षेति सूचितम् ।

नो भरतपुत्रस्यास्य वचनम् । पश्य [निर्वाणवैरदहना
इति पठित्वा अन्यथाऽभिनयति (१)] (क)

भोम । सोपालक्षम् । न खलु (२) न खल्वमङ्गलानि
चिन्तयितुमर्हन्ति भवन्तः कौरवाणां, सन्ध्यास्ते भ्रातरो
युष्माकम् ।

सह । सरोषम् । आर्य्य !

धृतराष्ट्रस्य तनयान् क्षतवैरान् पदे पदे (३) ।

मिराज

राजा न चेन्निषेधा स्यात् कः क्षमेत तवानुजः ॥

भोम । सरोषम् । एवमिदम् अतएवाद्य प्रभृति

भिन्नोऽहं भवद्भाः (४) । पश्य

(५) प्रवृद्धं यद्वैरं मम खलु शिशोरेव कुरुभि

नं तवाय्यो हेतु न भवति किरीटी न च युवाम् ।

(१) अन्यथा सरणार्थपरतया सभृत्याः कुरुराजसुताः क्षतजालङ्कृ-
तभूयः क्षतदेहा नृता भवन्ते तत्परतयेत्यर्थः । अभिनयति तथार्थबोध-
कशरीरचेष्टादना व्यञ्जयति ।

(२) न खलुशब्दोऽत्यन्तनिषेधवाची ससुदित्वा निपातः ।

(३) पदे पदे प्रतिस्थानं प्रतिविप्रयमिति यावत् ।

(४) अत्र भेदः संहतिभेदनमिति द्रष्टव्योक्तभेदाख्यं नाटकाङ्गम् ।

(५) शिशोरेव शिशुकालमारभ्य सहजमिति यावत् कुरुभिः सह
मम यद्वैरं प्रवृद्धमुपचितम् । तत्र तस्य हेतुर्निमित्तनाय्यो न, युवां नकुल-
सहदेवौ तस्य हेतु न भवथ इति विपरिणामः । एतएव स्थलमाधारो

(क) [यथार्थमेव क्षतजालङ्कृतवदुम्भराः क्षतशरीराश्च सभृत्याः कुरवः
स्वर्गस्थाः भवन्त्विति ज्ञवीति]

क्षतजालङ्कता इत्यादिपुन्यपाठस्तु स्फुटतादोषदूषितत्वादनादेयः ।

जरासन्धस्योरःस्थलमिव विरूढं पुनरपि

क्रुधा सन्धिं भीमो विघटयति यूयं घटयत ॥

सह । साधुनयम् । आर्य्य ! एवमतिसंभृतक्रोधेषु युष्मासु

कदाचित् खिद्यते गुरुः ।

भीम । सहासम् । किं नाम मयि खिद्यते गुरुः ?

सामर्थम् । गुरुः खेदमपि जानाति ? पश्य,

यस्य तसुरःस्थानस्थमित्यर्थः । विरूढं प्रसवकाले जातं मातृभ्यां प्रसूत-
देहाङ्गैस्त्रिगुणद्वयं प्रथमं वियुक्तमासीत् ततो जरया राज्ञस्या संश्लेषणेन
पुनः संयोजितमित्यर्थः । सन्धिं सन्धिस्थानमिव युष्माभिः क्रियमाणं सन्धिं
पणविशेषं साङ्गत्य च विघटयति वियोजयति अपाकरोतीति यावत्
भ्रातृसाङ्गत्यभङ्गमाशङ्क्याह क्रुधेति वैरजातक्रोधेन, प्रागुक्तेन संहति-
भेदेन च तत्र दोषं न गणये इति भावः । यूयमार्यादयः त्वदादिशेषः ।
पुनर्घटयत असम्भावितोत्पादनाय यत्नो हि घटना असम्भावितमपि
तेषां सन्धिसत्त्वादयितुं यतश्च न तु सेत्स्यतीति भावः । अत्र युयञ्ज
कुरुतेति पाठस्तु भग्नप्रक्रमदोषाघाततया दर्पणाद्यसम्मततया विवर्त्ति-
तायां प्रतिपादकतया चोपेक्षितः । अत्र च महाभारतीया कथानुस-
न्धेया सा च सभापर्वणि १६ अध्याये “अथ काले महाप्राज्ञ यथासम-
यमागते प्रजायेतावुभे राजान् शरीरशकले तदा एकाक्षिवाञ्छचरणे अङ्गो-
दरसुखस्त्रिचे । इति ।--ते चतुष्पथनिक्षिप्ते जरा नामाथ राज्ञसी । कर्त्तु-
कामा सुखवहे शकले सा तु राज्ञसी ॥ संयोजयामास तदा विधानबल-
नोदिता । ते समानीतमात्रे तु शकले पुरुषर्षभ ॥ एकमूर्त्तिधरो वीरः
कुमारः समपद्यत । इत्युपक्रम्य राज्ञे तथा ते दत्ते इत्यभिधाय “ज-
रया सन्धितो यस्मात् जरासन्धो भवत्वयम्” इत्युक्तम् । तत्रैव २३ अध्याये
वभञ्ज पृष्ठं सङ्क्षिप्य निष्पिप्य च ननाद च । करो मृहीत्वा चरणं द्वेषा
चक्रो महाबलः । इति द्वैधीकरणेन भीमेन हृत इत्युक्तम् ।

(१) तथाभूतां दृष्ट्वा नृपसदसि पञ्चालतनयां,

वने व्याधैः सार्द्धं सुचिरमुषितं वल्कलधरैः ।

विराटस्यावासे स्थितमनुचितारम्भनिभृतं,

गुरुः खेदं खिन्ने मयि भजति नाद्यापि कुरुषु ॥

तत् सहदेव ! निवर्त्तस्व, एवञ्च अतिचिरप्रवृद्धा-
मर्षोद्दीपितस्य भीमस्य वचनात् विज्ञापय राजानम् ।

सह । आर्य्य ! किमिति ।

भीम । एवं विज्ञापय ।

(१) तथाभूतामनुभूतप्रकारां कतकेशाश्वराकर्षणाम् ऋतुमतीमे-
कवस्त्रां धर्षितामित्यर्थः अतिदुःखाकरस्य कथनेऽपि क्लेशदायित्वात्तथे-
त्यनेन स्मारितमिति भावः । दृष्ट्वा प्रत्यक्षमुपलभ्य न तु श्रुत्वा, नृपसदसि
नृपाणां सदसि न तु एकाले नाप्यन्येषां क्षुद्राणां समीपे स्वजाती-
यानां, विशेषतः प्रधानानां, समक्षे अपमाननमतिदुःखकरमिति भावः ।
पञ्चालानां जनपदानां राजा तस्य तनयमित्यनेनाभिजात्यसूचने-
नापि दुःखकरत्वं द्योतितम् । एवं कलत्रगतं दुःखं दर्शयित्वा आत्मनि
भ्रातृषु च तदाह वने इत्यादि वने न तु ग्रामे, व्याधैः सार्द्धं सह,
अथ वा व्याधोपजीविकाधारिभिरस्त्राभिः सार्द्धम् एकत्रस्थतया सहितै-
रुषितम् तत्रापि सुचिरम् नाल्पकालम् । व्याधैरित्यनेनाजीविकायां
दुःखमभिधाय परिधाने तदाह वल्कलधरैरिति । अनुचितानां द्यूतस-
हायतापाचकता स्त्रीनर्त्तनगवाश्वपालनादीनामारम्भेण अनुष्ठानेन
निभृतं युष्मं यथा स्यादेवं स्थितम् । खिन्ने कलत्रभ्रातृक्लेशं दृष्ट्वा स्वय-
ञ्चानुभूय खेदं प्राप्ते, मर्यादनेन एवं क्लेशे युष्माकं खेदाभावेऽपि
आत्मनोऽसहिष्णुत्वं द्योतितम् । गुरुः खेदम् मनस्तापम् भजति अ-
द्यापि इदानीमपि कुरुषु, एवं क्लेशदायिष्वपि नेत्यर्थः । तस्य च खेदाभि-
क्षत्वे तेषु विषयेषु अवश्यमेव खेदः स्यात् अतः पूर्वं यदुक्तं गुरुः
खेदमपि जानातीति तत् समर्थितमित्याशयः ।

(१) युष्मच्छासनलङ्घनान्भसि मया मग्नेन नाम स्थितं,
upright or virtuous
 प्राप्ता नाम विगर्हणा स्थितिमतां मध्येऽनुजानामपि ।
erected that is

क्रोधोक्तासितशोणितारुणगदस्योच्छिन्दतः कौरवान्,
 अद्यैकं दिवसं ममासि न गुरुर्नाहं विधेयस्तव ॥ *complains*

arrogantly इति साटोपम् (२) परिक्रामति ।

सह । तमेव अनुगच्छन् । आत्मगतम् (३) । अये ! कथ-
 मार्यः पाञ्चाल्यासतः शालं प्रविष्टः । भवतु तावत् अहमतैव
 तिष्ठामि । इति स्थितः ।

(१) नाम प्राक्काश्ये, प्रकाशयामि यत् युष्मदाज्ञातिक्रमजले अन्तः-
 प्रविष्टेन सता स्थितमिति । स्थितिमतां ज्येष्ठानुसरणरूपमर्थ्यादाव-
 तास्व द्वितीयं नाम सम्भावनायां, सम्भावयामि चात्मनो विगर्हणा
 अपीत्यत्वैवान्वयितव्यः निन्दापि प्राप्ता उपस्थितेति, अन्येषां भ्रातृ-
 णामाज्ञानुसारित्वात् आत्मनस्तदतिक्रमाम्निन्दा युक्तैवेति भावः उच्छि-
 न्दतः समूलं नाशयतः अद्य संप्रति काले न त्वस्मिन्नहनि एकं दिवसं व्याप्य
 गुरुर्निवन्ता, उच्छेदनविषय इत्यर्थात् विधेयः नियम्यः । अत्र क्रोधोक्ता-
 सितेत्यनेनायुधान्तरापेक्षा नास्तीत्यस्य, उच्छिन्दत इत्यनेन समूलनाशनस्य,
 कौरवानित्यनेन सर्वेषाम्, अद्येत्यनेन एतावत्कालं प्रतिज्ञानुरोधेन
 सोढं नातः परं सोढव्यमित्यस्य, एकं दिवसमित्यनेन एकाङ्गैव व्रतकत्य-
 तायाः, ममेत्यनेन सहायान्तरापेक्षा नास्तीत्यस्य, च सूचनादुत्साहाति-
 शयो दर्शितः । अत्र कार्यस्य कौरवोच्छेदस्य हेतोर्गदासमुक्तासनस्य,
 ककार्यस्य च निन्दाभाभहेतोर्गुणशासनलङ्घनस्योक्तेः परिकरनामक-
 सन्धिस्थानम् “कार्याकार्यस्य हेतूनासक्तिः परिकरो मतः” इति भरत-
 शास्त्रात् ।

(२) साटोपं साहङ्कारम् ।

(३) आत्मगतम् स्वगतम् “यत्तु अयं न सर्वस्य स्वगतं तदिहो-
 च्यते” इति भरतवाक्यात् ।

भीम । परानिष्ठस्य अश्लोक्य च । सहदेव ! गच्छ त्वं
गुरुमनुवर्त्तस्व, अहमप्यायुधागारं प्रविश्य आयुधसहायो
भवामि ।

सह । आर्य्य ! नेदमायुधागारं पाञ्चाल्याश्चतुःशालमिदम् ।

भीम । सवितर्कम् । किन्नाम नेदमायुधागारं, पाञ्चा-
ल्याश्चतुःशालमिदम् । विचिन्त्य सहर्षम् । आमन्त्रयितव्या
मया पाञ्चाली । सप्रणयन् सहदेवं हस्ते गृह्णन् । वत्स !

आगम्यताम् *I must address her at the time
of bidding farewell to her ; I must*
सह । यदादिगत्यार्य्यः । *ask her.*

भीम । वत्स ! यदार्य्यः कुरुभिः सन्धानमिच्छन्स्मान् (१)
पीडयति तद्भवानपि पश्यतु । परिक्रम्य । उभौ गृहप्रवेशं
नाटयतः ।

भीम । सक्रोधम् । भूमावुपविशति ।

सह । संभ्रमम् । आर्य्य ! इदमासनमास्तीर्णम् अत्रोपविश्य
मुहूर्त्तम् आर्य्यः, पालयतु कृष्णागमनम् । *द्रौपदी*

Intro- भीम । वत्स, कृष्णागमनमित्यनेनोपोद्घातेन (२) तत्
monologue स्मृतम्, अथ भगवान् कृष्णः केन प्रकारेण सन्धिं कर्तुं सुयो-
धनं प्रति प्रहितः ।

(१) सन्धिकरणेनेत्यादिः तत्करणे तु द्रौपदीकेशसंयमनं न स्यादिति
ह नः पीडा ।

(२) कृष्णाया द्रौपद्या व्यागमनमित्युक्तौ कृष्णागमनमपि
तुल्यानुपूर्वीकपदप्रतिपाद्यतया स्मृतं तत्स्मृत्या च संबन्धिज्ञानस्य तदीय-
कार्य्यस्मरणहेतुतया तदीयकर्त्तव्यसन्धिविषयकस्मरणमिति द्योतयन्नाह
उपोद्घातेनेति “चिन्तां प्रकृतसिद्ध्यर्थमुपोद्घातं विदुर्वधा” इत्युक्त्या

सह । आर्य्य, पञ्चभिर्ग्रामैः ।

भीम । कर्णे पिधाय । अहह ! कथं तस्य देवस्या-
 धर्मं *Infamy of his virtue.*
 जातशत्रोरप्ययमीदृशस्तेजोऽपकर्ष इति यत् सत्यं कम्पितमिव
 मे हृदयम् । तद्वत् ! न त्वया कथितम् न च मया भीमेन ।
 श्रुतम् । परिहृत्य स्थित्वा ।

यत्तदूर्जितमत्युग्रं क्षात्रं तेजोऽस्य भूपतेः ।

दीव्यता^{द्वे}स्तदानेन नूनं तदपि हारितम् ॥

नेपथ्ये ! समस्ससदु समस्ससदु भट्टिणी अवणइत्तदि दे
 मसुं णिच्चाणुवच्चकुलुवेखीकुमालो भीमसेणो (क)

सह । कर्णदत्त्वा नेपथ्याभिमुखमवलोक्य, आत्मगतम् ।

अये कथं या^{ये}क्ष्मेनो सुहृत्पत्नीयमाननायनटलाह-
 तनयना आर्य्यसमीपमुपसर्पति, तत् कष्टतरमापतितम् ।

(१) यद्वैद्युतमिव ज्योतिरार्य्यं क्रुद्धेऽद्य सम्भृतम् ।

तत् प्राहृडिव कृष्णं नूनं संवर्द्धयिष्यति ॥

ततः प्रविशति यथानिर्दिष्टा द्रौपदी चेटी च ।

द्रौप । सवाप्यं निश्चसति ।

प्रकृतसिञ्चनुकूलचिन्तयेत्यर्थः । कथोद्वातेनेति पाठे तु कथायाः कथा-
 न्तरस्य उद्वाते उद्भेदो यस्मात् कथान्तरप्रसरणहेतुनानेनेत्यर्थः । तत्र
 हेतुस्तु तत्सरणमित्याशयः ।

(१) वैद्युतं विद्युत्प्रभवम् आर्य्यं भीमे संभृतं जातम् आर्य्यक्रोधेन
 सम्भृतमिति पाठस्तु दर्पणकतोऽसम्मतत्वेनानादेयः इह “दिष्टनामकं
 लक्षणं देशकालस्वरूपे वर्णना दिष्टमुच्यते” इति दर्पणोक्तेः ।

(क) समाश्वसित, समाश्वसित भट्टिनी अपनेष्यति ते सन्तुं नित्यानुवृ-
 कुक्ष्वरः कुमारो भीमसेनः । इतरास्तु च भट्टिनीति चकारात् सहिष्योरपि ॥
Being in constant war with the kurus.

चेटी । समस्तसदु, समस्तसदु भट्टिणी अबणइस्सदि
दे मणुं णिच्चाणुवद्धकुरुवेलो कुमालो भौमवेणी । (क)

द्रौप । हञ्जे बुद्धिमदिए ! होदि एदं जइ महाराओ
पडिउलो ण भवे । (ख)

चेटी । विबोक्क । एसो कुमालो चिट्ठदि, ता णंउवसप्पदु-
भट्टिणी (ग)

द्रौप । हञ्जे ! एब्बं करेह्मा । (घ)]

[ता णाधं पेक्खिदुं तुवरदि मे हिअअं ता आदेसेहि
मे णाधस्स वासभवनम् । (क)

चेटी । एदु पदु भट्टिणी इति । (ख) परिक्रामतः ।

चेटी । एदं वासभवनं ता प्विसदु भट्टिणी । (ग)

द्रौप । हञ्जे ! कधेहि नाधस्स मह आगमणं । (घ)

चेटी । जं भट्टिणी आणवेदि ।

इति परिक्रम्योपसृत्य च ।] इत्येव दाक्षिणात्यपुस्तके पाठः ।

(क) समाश्वसितित्यादि प्राग्वत् ।

(ख) हञ्जे बुद्धिमतिके ! भवेत् एतत्, यदि महाराजः प्रतिकूलो न
भवेत् । हण्डे हञ्जे हलाह्वानं नीचं चेटीं सखीं प्रतीत्यमरोक्तेः हञ्जे
इति चेटीसम्बोधनसूचको निपातः ।

(ग) एष कुमारस्तिष्ठति तदेनम् उपसर्पतु भट्टिनी ।

(घ) हञ्जे एवं कुर्व्यः ।

(क) तत् नाथं प्रेक्षितुं त्वरते मे हृदयं तदादेश्य मे नाथस्य वासभवनम् ।

(ख) एत एत भट्टिनी ।

(ग) एतत् वासभवनं तत्प्रविशतु भट्टिनी ।

(घ) कथय नाथस्य समागमनम् ।

(ङ) यत् भट्टिनो आज्ञापयति

उभे प्रविशतः ।

चेटी । जअदु जअदु कुमाली । (क)

भीम । अष्टण्वत् सक्रोधम् यत्तदूर्जितमिति पुनः पठति ।

चेटी । द्रौपदीमुपसृज्य । भट्टिणि ! पित्र्यं दे णिवेदेमि

परिकुबिदी विअ कुमाली लक्खोअदि । (ख)

द्रौप । हञ्जे ! जइ एब्बं ता अबहीरणा वि एसा मं

आस्मासअदि ज्जिब ता एत्थ उबविट्ठा भविअ सुणोमि दाव
साहस्य ब्ववसिदं । (ग)

इति तथा कुरुतः ।

भीम । सक्रोधम् । सहदेवमधिकृत्य । किन्नाम पञ्चभि-

र्ग्रामैः सन्धिः ?

(१) मथ्नामि कौरवशतं समरे न कोपात् ?

दुःशासनस्य रुधिरं न पिबाम्युरस्तः ? ।

(१) मथ्नामीत्यादौ सर्वत्र भविष्यत्सामीप्ये लट् । मथिष्यामी-
त्याद्यर्थः गुरुशासनानुरोधेन कौरवशतमथनम् असंभावितं तच्च कार्क-
ष्यकञ् त्रयेण व्यदस्यते । गुरुशासनानुरोधे हेतुः कोपादिति
क्रुद्धस्य कार्यकार्यविवेकराहित्यं प्रसिद्धमितिभावः । आत्मनोऽधुना
विधेयत्वाभावस्योक्ततया भवतां नृपतिरित्युक्तम् । अत्र च आनुषङ्गिक-
नृपकर्तव्यपणश्रवणात् नष्टस्यैव स्वप्रतिज्ञातस्य वैरनिर्यातनबीजस्य कुरु-

(क) जयतु जयतु कुमारः । कुमारो युवराजः । *prince*

(ख) भट्टिनि, प्रियं ते निवेदयामि परिकुपित इव कुमारो लक्ष्यते ।

(ग) हञ्जे, यद्येवं, तदवधीरणापि एषा मां समाश्वासयति, तदलो-
पविष्टा भूत्वा शृणोमि तावन्नाथस्य व्यवसितम् । व्यवसितमध्यवसायसुदृढ-
मिति यावत् । *Resolute*

संचूर्णयामि गदया न सुयोधनोरु ?

सन्धिं करोतु भवतां नृपतिः पुणेन ॥ *agreement*

द्रौप । सहर्षम् । जनान्तिकम् । (१) णाह ! असुसुद

पूब्बं एदिसं वअणं ता पुनोवि भणाहि (२) । (क)

भीम । सहदेव ! पश्य मय्नामि कौरवशतमित्यादि पुनः पठति ।

सह । आर्य्य ! किं महाराजस्य संदेशोऽयमव्युत्पन्न इव
(३) गृहीतः ।

भीम । का पुनस्तत्र व्युत्पत्तिः । (४)

सह । एवं गुरुणा संदिष्टम् ।

भीम । कस्य ।

मथनादेः प्रकाशनात् प्रतिसुखनामकसन्धिः यथोक्तं भरतेन “व्यातु-
षङ्गिककार्य्येण क्रियते यत्प्रकाशनम् । नष्टस्तेवेह बीजस्य सन्धिः प्रतिसुखं
भवेत्” इति ।

(१) जनान्तिकं रङ्गजनसमीपेऽन्योन्यमन्त्रणम् “अन्योन्यमन्त्रणं यत्
स्नातृजनान्ते तत् जनान्तिकम्” इति भरतोक्तेः जनान्ते रङ्गदर्शकजन-
समीपे न तु अभिनेयसमीप इत्यर्थः । दर्पणे तु त्रिपताककरेणान्यानप-
वार्यान्तरा कथेति अधिकं पठित्वा यः कश्चिदर्थो यस्माद्गोपनीयस्तस्यान्त-
रत ऊर्ध्वं सर्वाङ्गुलिनाभितानामिकं त्रिपताकलक्षणं करं कृतवान्येन
सह यन्मन्त्रते तज्जनान्तिकमिति व्याख्यातम् ।

(२) इह प्राप्तिनामकं सुखाङ्गं “प्राप्तिः सुखागमः” इति दर्पणोक्तेः ।

(३) अव्युत्पन्नः तात्पर्याविषयीभूतोऽर्थः पञ्चयाममात्रविषय इत्यर्थः
गृहीतः व्यापाततो ज्ञातः न तु तस्य पञ्चयाममात्रपरता किन्तु अन्या-
र्थता स्फुटीभविष्यति चैतदुपरिष्ठात् ।

(४) का व्युत्पत्तिः तात्पर्य्येण कीदृशार्थपरता ।

(क) नाय, अश्रुतपूर्वमीदृशं वचनं, तत् पुनर्भण ।

सह । सुयोधनस्य ।

इन्द्रप्रस्थं वृकप्रस्थं जयन्तं वारणावतम् । (१)

देहि मे चतुरो ग्रामान् पञ्चमं कञ्चिदेव तु ।

(१) इन्द्रप्रस्थं खाण्डवप्रस्थस्यैव संज्ञान्तरम् आदिपर्वणि २०७ अध्याये “भ्रातृभिः सह कौन्तेय निबोध गदतो मम । पुत्रवै विप्रहो मा भूत् खाण्डवप्रस्थमाविश” इत्यपदिष्टैः हास्तिनपुरात् विवासितैस्तैरभि-
नवपुरमिन्द्रप्रस्थनक्षत्रकतया निर्मितं यथोक्तं तत्रैवाध्यायशेषे “एवं सं-
ज्ञाय राज्यं तदिन्द्रप्रस्थं तपोधन” इति जनमेजयप्रश्नवाक्यम् । तथा चानेन
हास्तिनपुराच्चिर्वासनरूपापकारस्थानं स्मारितम् । वृको वृकोदरः उत्तर-
प्रदलोपः । वृको भस्मकीट उदरे यस्य स वृकोदरस्तत्संज्ञाप्राप्तिस्थानं
वृकप्रस्थं तच्च प्रमाणकोटीस्थानमेव तत्रैव विप्रदानेन उक्तंतीक्ष्ण्य स्थापिते
भीमे दुर्योधनादिभिर्गङ्गास्नाने निक्षिप्ते सति पातालगमनेन तत्र दशरथकु-
म्भान् पीतवति सति तेषामपि जारणात् वृकोदर इति संज्ञा विख्याता ।
आदिपर्वणि १२८ अध्याये एषा कथाऽनुसन्धेया । तत्स्थाननाम्ना च
विप्रदानापकारस्मारणम् । जयन्तं द्यूतेन जयस्थानं तेन राज्यापह-
रणफलवर्धयन्वनवासनाद्यपकारस्मारणम् । वारणावतम् जलमृदहदा-
हनस्थानम् “पाण्डवा हृतराष्ट्रेण प्रेषिता वारणावतम्” इत्युपक्रम्य
“स त्वं रासभयुक्तेन स्यन्दनेनानुगामिना वारणावतसद्यैव यथा यासि
तथा कुरु ।--शण्डर्षजरादीनि यानि द्रव्याणि कानिचित् आग्नेया-
न्युत वा सन्ति तानि तत्र प्रदापयेति” आदिपर्वणि १४४ अध्याये । पुरो-
चनं प्रति दुर्योधनवाक्यम् । तेन अनलदानस्मारणम् । एवं प्रतिग्रा-
मनाम्ना तत्तदपकारं स्मारयित्वा पञ्चमं कञ्चिदेव त्वित्यनेन प्रार्थितः
तस्यायमाशयः कञ्चिदेव ग्रामं यस्मैकदेशः ग्रामः सोऽपि ग्रामान्ततया
ग्रामएव स च संग्रामएव तस्य ग्रामान्तत्वात् । अन्यस्य ग्रामान्तस्य
निवारणाय पञ्चममिति विशेषणम् । पञ्च पञ्चत्वं भावप्रधान निर्देशः
पञ्चानां भूतानां स्वस्वरूपापादकतया मरणमेव पञ्चत्वं तत् सति ददा-
तीति पञ्चमं मरणदं मरणफलकव्यापार वञ्चनमिति बावत् एवं संग्राम

भीम । ततः किम् ।

सह । तदेवमनया प्रतिनामग्रामप्रार्थनया पञ्चमस्य चाकीर्तनादिषभोजनजतुगृहद्यूतसभाद्यपकारस्थानोद्घाटनमेवेदं मन्यामहे ।

भीम । साटोपम् । वत्स, एवं कृते किं कृतं भवति ।

सह । आर्य्य ! एवं कृते लोके तावत् स्वगोत्रक्षयाशङ्कि हृदयमाविष्कृतं कुरुराजस्यासन्धेयता च दर्शिता भवति ।

भीम । सर्वमप्येतदनर्थकं, कुरुषु तावदसन्धेयता तदैव निवेदिता यदैवास्माभिरितो वनं गच्छद्भिः सर्वैरेव कुरुकुलस्य निधनं प्रतिज्ञातं, प्रसिद्धश्च लोकेऽपि धार्तराष्ट्रकुलक्षयः ।

सह । लज्जां नाटयति ।

भीम । किं ? लज्जाकरो भवताम्, अपि च रे मूर्ख !

युष्मान् क्रुपयति क्रोधात्लोके शत्रुकुलक्षयः ।

न लज्जयति दाराणां सभायां केशकर्षणम् ॥

द्रौप । जनान्तिकम् । एाह ! य लज्जन्ति एदे तुमं बि दाव मा बिसुमरेहि । (क)

भीम । वत्स ! कथं चिरयति पाञ्चाली, त्वरते मे मनः संग्रामावतरणाय ।

सप्रार्थनया तेषाम् असन्धेयता दर्शितेति तात्पर्यार्थस्तदेवोत्तरत्वे स्फुटी-
करिष्यति ।

(क) नाप न लज्जन्ते एते त्वमपि तावत् मा विस्मादीः ।

सह । आर्य्य ! का खलु वेला (?) तत्रभवत्याः प्राप्तायाः,
किन्तु रोषावेशवशादार्थ्येण न लक्षिता ।

भीम । दृष्ट्वा । सादरम् । देवि ! समुद्रतामर्षैरस्माभिराग-
तापि भवती नोपलक्षिता अतो न मन्युं कर्तुमर्हसि ।

द्रौप । णाह ! उदासीणेषु तुल्लेसु मह मस्यु, ण उण
कुविदेसु । (क)

भीम । यद्येवमपगतपरिभवमात्मानं समर्थयस्व ।

द्रौप । सखेदं निःश्वसिति ।

भीम । हस्ते गृहीत्वा, पार्श्वे संसुपवेश्य, सुखमवलोक्य च ।

किं पुनरत्रभवतीमुद्विग्नामिवोपलक्षयामि ।

द्रौप । णाह ! किं पि उल्लेअकालणं तुल्लेसु सणि-
हिदेसु । (ख)

भीम । किमिति नावेदयसि । केशानवलोक्य । अथ वा
किमावेदितेन ।

जीवत्सु पाण्डुपुत्रेषु दूरमप्रोषितेष्वपि ।

पञ्चालराजतनया वहते यदिमां दशाम् ॥

द्रौप । हज्जे, बुद्धिमदिण ! णिवेदेहि दाव णाहस्स को

(?) का खलु वेला कियत्पि वेला प्राप्ताया आगमनावधिः कियानपि
कालो व्यतीत इत्यर्थः ।

(क) नाथ ! उदासीनेषु युष्मासु मन्युर्न पुनः कुपितेषु । मन्युः खेदः
(ख) नाथ ! किमप्यद्वेगकारणं युष्मासु सन्निहितेषु । अथर्थास्त गमयः ।

असौ मह परिह्वेण खिज्जइ । (क)

चेटी । जं देवी आणवेदि । भीममुपसृत्य । अङ्गलिं बद्धा
कुमाल ! इदोवि अहिअं अज्ज मसुकालणम् आसी
देवीए (ख)

भीम । किन्नामास्मादप्यधिकम् तत् कथय कथय ।

(१) कौरव्यवंशदावेऽस्मिन् क एष शलभायते ।

सुक्तवेणीं स्पृशन्नेनां कृष्णां धूमशिखामिव ॥

चेटी । सुणादु कुमालो, अज्ज देवी अम्वासहिदा
सुभद्रापमुहेण सवत्तिवग्गेण परिविदा अज्जाए गान्धालीए
पादवन्दणं कादुं गद्दा आसी । (ग)

भीम । युज्यते, यतोऽभिवन्दनीया सुरवः, ततस्ततः ।

कौरव्यवंशोऽंश इव मानसराजहंसवत् क्षिप्तवंशशब्दस्य द्विधाप्रतीति ।
तत्र दावे दावानलेऽस्मिन् मयीत्यर्थात् । सुक्तवेणीं सुक्तवेगां कृष्णां श्या-
मलां धूमशिखामिव सुक्तवेणीं सुक्तकेशरचनां कृष्णां द्रौपदीं स्पृशन् सन्
समासान्तविधेरनित्यत्वात् सुक्तवेणीमित्यत्र न कप् । शलभायते पतङ्ग-
इवाचरति यथा वङ्गौ पतङ्गस्य मृत्युरेवं तस्यापि स्यादिति भावः ।

(क) हज्जे बुद्धिमतिके ! निवेद्य तावन्नाथस्य, कोऽन्यो मम परिभवेण
खिद्यते ।

(ख) यत् देवी आज्ञापयति । कुमार ! इतोऽप्यधिकमद्य मन्यु कारण
मासीद्देव्याः । इतः अमुभूयमानकेशशयमनाभावरूपादस्मादित्यर्थः ।

(ग) शृणोतु कुमारः, अद्य देवी अम्वासहिता सुभद्राप्रमुखेण
सपत्नीवर्गेण परिवृता आर्याया गान्धार्याः पादवन्दनं कर्तुं गता
आसीत् ।

चेटी । तदो पङ्क्तिनिवृत्तमाणा भाणुमदौए दिट्ठा । (क)

भीम । सक्रोधम् । आः ! शत्रोर्भार्य्या दृष्टा । हन्त !

स्थानम् क्रोधस्य, साम्प्रतं देव्याः । ततस्ततः ।

चेटी । तदो ताए देवीं पेक्खिअ सखीवअण दिस्स-
दिट्ठिए सगव्वं विहसिअ भण्णिदं । (ख)

भीम । न केवलं दृष्टा उक्ता च, अहो ! किं कुर्मः ।

ततस्ततः ।

चेटी । अइ जस्ससेणि ! पञ्च गामां पत्थीअन्ति त्ति सुणी
अदि ता कीस दाणीं वि दे केसा ण संजमीअन्ति (ग)

भीम । सहदेव ! श्रुतम् ।

सह । आर्य्य ! किमिहोच्यते (क) दुर्योधनकलत्रं हि सा, पश्य
स्त्रीणां हि साहचर्यात् भवन्ति चेतांसि भर्तृसदृशानि ।
मधुरापि हि मूर्च्छयते (१) विषविटपिसमाश्रिता वल्ली ॥

भीम । बुद्धिमतिके ! ततो देव्या किमभिहितम् ।

(१) मूर्च्छयते सुगन्धं करोति अत्र तद्गन्धः ।

(क) [उचितमेवैतत्तस्याः] इति दर्पणेऽधिकः पाठः । अत्र
दृष्टान्तो यस्तु पञ्चार्थसाधनाय निदर्शनमिति दर्पणोक्तं दृष्टान्तरूपं लक्षणं
नाम नाटकाङ्गम् ।

(क) ततः प्रतिनिवृत्तमाणा भाणुमत्या दृष्टा ।

(ख) ततस्तथा देवीं प्रेक्ष्य सखीवदनदत्तदृष्ट्या सर्गं विहस्य भणितम् ।

(ग) अयि याज्ञसेनि ! पञ्च ग्रामाः प्रार्थ्यन्ते इति श्रूयते तत्

कक्षादिदानमपि ते के सा न संयम्यन्ते ।

चेटी । कुमाल ! जइ परिजणहीणा भवे तदो देवी भणादि । (क)

भीम । किं पुनरभिहितं भवत्या ।

चेटी । कुमाल ! मए एब्बं भणिदं अइ भानुमदि ! तुह्माणं अमुक्केसु केसेसु कधम् अह्माणं देवीए केसा संजमीअन्ति त्ति । (ख)

भीम । सपरितोषम् । साधु बुद्धिमतिके ! साधु, तदभिहितं यदस्मत् परिजनोचितम् ।

स्वाभरणानि बुद्धिमतिकार्यै प्रयच्छति । अधीरमासनादुत्तिष्ठन् ।

अयि पञ्चालतनये ! अलं विषादेन किं बहुना यत् करिष्ये तत् श्रूयताम् अचिरेणैव कालेन ।

(१) चञ्चद्भुजभ्रमितचण्डगदाभिघात

संचूर्णितोरुयुगलस्य सुयोधनस्य ।

स्तूपानावनद्धघनशोणितशोणपाणि

उत्तंसयिष्यति कचांस्तव देवि ! भीमः ।

(१) चञ्चद्भुजां चलद्भुजां भुजाभ्यां भ्रमितया घूर्णितया गदया संचूर्णितसुरयुगलं यस्य तादृशस्य, हननमात्रे वल्लशोणितालाभात् संचूर्णितेल्लक्तम् । स्तूपानां स्तिमितं यथा तथा अवनद्धं संलग्नं यत् घनशोणितं सान्द्ररक्तं तेन शोणपाणिः सन् तव कचान् उत्तंसयिष्यति भूषयिष्यति उत्तम्भयिष्यतीति पाठे संयमयिष्यतीत्यर्थः अत्र “प्रतिक्रियान्वितं वाक्यं प्रतीकारः स उच्यते” इति भरतोक्तप्रतीकाराख्यं नाटकाङ्गम् । “परिन्यासस्तु कार्यस्य भाविनो निश्चयादयम्” इत्युक्तलक्षणं परिन्यासाख्यं सुखाङ्गम् ।

(क) यदि परिजनहीना भवेत् तदा देवी भणति ।

(ख) कुमार ! मया एवं भणितम् अयि भानुमति ! युष्माकमसुक्तेषु केशेषु कथमस्माकं देव्याः केशाः संयस्यन्त इति ।

द्रौप । किं णाह ! दुक्करं तुए परिकुबिदेण अणुगेसन्तु
एदं ववसिदं दे भादरो । (क)

सह । अनुगृहीतमेतदस्माभिः ।

नेपथ्ये महान् कलकलः । (१) ।

सर्वे सविस्मयमाकर्णयन्ति ।

भीम । (२) मन्थायस्तार्णवान्मःप्लुतकुहरवलमन्दरध्वानधीरः

कोणाघातेषु गर्जत्प्रलयघनघटान्योन्यसंघट्टचण्डः ।

कृष्णाक्रोधाग्रदूतः कुरूपतिनिधनोत्पातनिर्घातवातः

केनास्मत्सिंहनादप्रतिरसितसमो दुन्दुभिस्ताड्यतेऽयम् ।

प्रविश्य संभ्रान्तः कञ्चुकी । कुमार एष खलु भगवान्

वसुदेवः ।

सर्वे कताङ्गुलयः समुत्तिष्ठन्ति ।

भीम । कासी कासी भगवान् ।

(१) अस्मादुत्थितोऽस्मत्तः महान् शब्दः कलकलः ।

(२) नन्वेन नन्वनदण्डेन आयस्तं विचित्रं चालितं यदर्णवस्याम्भस्ते न कुत
व्याप्तं कुहरं मध्यं यस्य तादृशस्य वलत श्वलतो मन्दरस्य तन्नाम-काचलस्य
ध्वानद्वयधीरः गभीरः । “दक्का शतसहस्राणि भेरिशतशतानि च । एकदा यत्र
हन्यन्ते कोणाघातः स उच्यते” इति भरतोक्तलक्षणेषु कोणाघातेषु सत्सु
गर्जतां प्रलयकालिकघनानां घटायाः समूहस्य अन्योन्यसंघट्टः परस्पर
संघर्षणं तज्जातशब्द इव चण्डः भैरवः । कृष्णाया द्रौपद्याः कालरात्रेर्वा
क्रोधाग्न्याग्रदूतः आगजनसूचकोऽग्न्याग्नी दूतः नकीव इति प्रसिद्धः । कुरूप-
तिनिधनस्योत्पात सूचकः निर्घातवातः प्रचण्डानिलः ।

(क) किं नाथ ! दुष्करं त्वया परिकुपितेन अनुगृह्यन्तु एतत्त्रयवसितं ते
भारतः । सुखाख्यानं विलोभनमिति दर्पयोक्तम् विलोभाख्यं सुखाङ्गम् ।

कञ्चु । पाण्डवपक्षपातामर्षितेन सुयोधनेन संयमितु-
मारब्धः ।

सर्वे संसृज्यन्ते नाटयन्ति ।

भीम । किं संयतः ।

कञ्चु । नहि नहि संयमितुमारब्धः ।

भीम । किं कृतं देवेन ।

कञ्चु । ततः स महात्मा दर्शितविश्वरूपतेजःसम्पात-
मूर्च्छितमवधूय कुरुकुलम्, अस्माच्छिविरसन्निवेशमनुप्राप्तः
कुमारमविलम्बितं द्रष्टुमिच्छति ।

भीम । सोपहासम् । किं नाम दुरात्मा सुयोधनो भग-
वन्तं संयमितुमिच्छति ।

आकाशे दत्तदृष्टिः । आः दुरात्मन् ! कुरुकुलपांसुल ! एव-
मतिज्ज्ञान्तमर्यादे त्वयि निमित्तमात्रेण पाण्डवक्रोधेन (१)
भवितव्यम् ।

सह । आर्य्य ! किमसीं दुरात्मा सुयोधनो वासुदेव-
मपि भगवन्तं खलु रूपेण न जानाति ।

भीम । वत्स । मूढः खल्वयं दुरात्मा कथं जानातु । पश्य
(२) आत्मारामा विहितरतयो निर्विकल्पे समाधी ।

(१) भगवदवसाननाजितदुरितेनैवाविरादेव नाशोभावीत्याशयः ।

(१) आत्मा आराधनपवनसिधानन्दस्थानत्वात् तस्मिन् आसन्नं वि-
हिता रतिरदुरागो यैः ते आत्मोपवनसमग्रं कृतानुरागा यो गिन इत्यर्थः
अथ वा आत्मनि आरमन्ते इत्यात्मारामाः, विहिते विशिष्टहिते मोक्षसा-
धने एव रतिरदुरागो येषां सति पदद्वयस्य आत्मन्येवाभिरता सुसुच्यते इत्यर्थः
कलेन रजोगुणकर्षवैषयिक रागराहित्यसूक्तम् ज्ञानोद्रेकात् ज्ञानहेतुभूत-

ज्ञानोद्रेकाधिवटिततमोग्रन्ययः सत्त्वनिष्ठाः ।

यं वीक्षन्ते कमपि तमसां ज्योतिषां वा परस्तात्

तं मोहान्धः कथमयमसुं वेत्ति देवं पुराणम् ॥

सत्त्वांशविशेषस्य उद्रेकात् रजस्तमोभ्यामनभिवादाधिक्येन प्रकाशनात् विच-
टिता विनाशितास्तमसां ग्रन्थयः संशयविपर्ययादयो येषां ते “भियते हृदय-
ग्रन्थिश्चिद्यन्ते सर्वसंशयाः । जीयन्ते चास्य कर्माणि तस्मिन् दृष्टे परा-
वरे” इति श्रुतौ परमात्मज्ञानस्य सर्वसंशयनिवारकतायाः उक्तेस्तदेकवाक्य-
त्वात्तथैव तमोग्रन्ययशब्दार्थोऽवसेयः । सत्त्वे प सत्त्वधर्मेऽपि मैत्रीकरुणासुदि-
तादिषु निष्ठा निःश्रेष्ठेण स्थितिर्येषां ते अथ वा विषयरागमून्यत्वात् सर्वा-
मसनाशनाच्च विशुद्धसत्त्वप्रधाना इत्यर्थः । निर्दिकले कल्पनारहिते मिमिक्षेय-
मात्तादिभेदशून्ये असंप्रज्ञातनामके योगशास्त्रप्रसिद्धे, समाधौ ध्यानविशेषे
तमसां तमः कार्यार्थां ज्योतिषां सत्त्वगुणानां तत्कार्यार्थां, वा
ऽनुक्तसमुच्चयार्थे “वा स्याद्विकल्पोपमयोरेवार्थे च समुच्चये” इति कोपात् ।
अनुक्तानां रजसां च परस्तात् काले प्रलययादौ देशे वा “पादोऽस्य सर्वा-
भूतानि त्रिपादस्याष्टां दिव्योतिश्रुतौ कार्यार्थातीतत्वसुक्तम् तत्र वर्त्तमानं
त्रिगुणातीतं स्थानस्यमित्यर्थः परस्तादिति दिक्शब्देभ्यः सप्तमी-
पञ्चमीप्रथमाभ्यो दिग्देशकालेष्वस्तातिः (५. ३. २७. पा० सू०) सप्तम्यर्थे
अस्तातिः तस्य चातसद्येतदा पष्ठतसर्थेत्यादिना (२. ३. ३०. पा० सू०) तमसा-
मित्यादौ तद्योगे षष्ठी । तस्य च दिग्देशकालवृत्तिविषयत्वनिर्दिष्टेन परस्तात्
परमिति द्वितीयान्तपरतया व्याख्यानस्य व्याख्यानमेव अस्तातेः प्रथमा-
पञ्चमीसप्तमीभिन्नविभक्तौ अननुशासनात् । यं कमपि इदं त्वया निर्वृत्त-
मशक्यत्वेन अनिर्वचनीयं तन्न तन्नेति सर्वनिषेधे परिशिष्यसाधमित्यर्थः ।
वीक्षन्ते मात्तात् कुर्वन्ति । तं परमात्मानमसुं पूर्वप्रस्तावितं वासुदेवं देवं द्योत-
नशीलं पुराणं पुरापि नवं कूटस्थं नित्यमपरिणामिनं मोहान्धः मोहेना-
न्धइवान्धः ज्ञानशक्तिरहितः मोहान्धोति पाठे तु मुह्यतीति मोहः पच-
द्याच् मोहः सुग्व आत्मा अन्तःकरणं, यस्य तादृशः अयं दुर्योधनः कथं
वेत्ति जानाति वेदनसामग्र्यभावात् न कथमपीत्यर्थः । वेत्त्यिति पाठे
संभाषनायां छोट ।

आर्य्य मैत्रेय ! किमिदानीमध्यवस्यन्ति(?) गुरवः ।

कञ्चु । स्वयमेव गत्वा महाराजस्याध्यवसितं ज्ञास्यति
कुमारः । इति निष्क्रान्तः ।

नेपथ्ये कलकलानन्तरम् । भो भो ! द्रुपदविराटवृष्णाश्वक-
सहदेवप्रभृतयः अस्मदक्षौहिणीपतयः कौरवचमूप्रधानयोधाश्च
शृण्वन्तु भवन्तः ।

(२) यत् सत्यव्रतभङ्गभीरुमनसा यत्नेन मन्दीकृतं
यद्विस्मर्त्तुमपीहितं शमवता शान्तिं कुलस्येच्छता ।
तद् द्यूतारणिसम्भृतं नृपसुताकेशाश्वराकर्षणैः
क्रोधज्योतिरिदं महत् कुरुवने यौधिष्ठिरं जृम्भते ॥

(१) अध्यवस्यन्ति कुर्वन्ति अध्यवसायश्चेह उद्यमविशेषः ।

(२) स यमेव व्रतं तस्य भङ्गात् भीरुमनसा पणभङ्गे यः सत्यभङ्गस्तद्भीतेनेत्यर्थः
यत्नेन क्रोधावेशनिवारणस्य दुस्करतया यत्नातिशयेनेत्यर्थः । मन्दीकृतं
वेगराहित्येन स्थगितमिवाप्रचारित व्यापारीकृतमित्यर्थः शमवता शान्तिप्र-
धानेन कुलस्य शान्तिमविनाशरूपोपवराहित्यम् । द्यूतमरणिर्वह्निमन्य-
नकाष्ठविशेष इव तेन संश्रुतस्तत्पादितं नृपस्य राज्ञो द्रुपदस्य कुता द्रौपदी
तस्याः केशेष्वश्वरेण चाकर्षणानि तेर्महत् बल्लभीभूतम् कुरुणां जनपदानां
राजानः कुरवः तद्वाजार्थकतद्वितत्पि सिद्धम् ते वनमिव दाह्यत्वात्
तस्मिन् यौधिष्ठिरं क्रोधज्योतिः क्रोधोज्योतिरिव जृम्भते वेगवत्तया व्यापा-
रान्वितं सत् संप्रकाशते इत्यर्थः । अत्र क्रोधज्योतिरित्यादौ उपमितसमा-
न्येन आह्वयः रूपकसमासे विस्मरणकेशाश्वराकर्षणतमसहृत्त्वयोज्योतिरिति
संबन्धादनन्वयापत्तेः । इह स्वस्या भवन्तु मयीत्यादिना वीजस्य प्रधानना-
शकाभिमतत्वेन समग्रगाधानात् समाधाननाशकं नाटकाङ्गं यथोक्तं दर्पणे
वीजस्यागमनं यत्तु तत्समाधानमुच्यते इति ।

भीम । आकर्ण्य सहस्रमर्षम् । जृम्भतां जृम्भतामप्रतिहत-
प्रसरमार्यस्य क्रोधज्योतिः । पुनर्नेपथ्ये कलकलः ।

सह । सविस्मयम् । एाह ! किं दाणीं एसो [] पल
अजलहरघण्ट्यणिदमंसलो(१)क्वणे क्वणे समर दुन्धुही
ताङ्गीअदि ।(क)

भीम । देवि ! किमन्यत् यज्ञः प्रवर्त्तते ।

द्रौप । सविस्मयम् । को एसो जसो । (ख)

भीम । रणयज्ञः, तथाहि ।

(२) चत्वारो वयमृत्विजः, स भगवान् कर्म्मोपदेष्टा हरिः
संग्रामाध्वरदीक्षितो नरपतिः पत्नी रथहीतवृता ।

(१) घनस्तनितं निरन्तरगर्जितं तदिव मांसलः गभीर इत्यर्थः इह
विद्रवाख्यो गर्भसन्निः यथोक्तं भरतेन “शङ्काकलङ्क प्रभवः संभवो विद्र-
वोमत” इति ।

(२) वयं त्यदादिशेषे भीमादयः ऋत्विजः ऋत्विजामिव पशु मार-
णाङ्कतिरूपहेति प्रक्षेपादिना ऋत्विक्त्वमस्माकम् तथा ऋत्विक् कृतयज्ञ-
फलस्य यजमाने इवास्मत्कृतरणयज्ञजयस्य राजन्येव भविष्यतीत्यपि
ऋत्विक्त्वारोपेण सूचितम् । कर्म्मोपदेष्टा आचार्यः उपदेशसाधर्म्यात्

(क) नाथ ! किमिदानीम् एष प्रलयजलधरघनस्तनितमांसलः क्षणे
क्षणे समरदुन्दुभिस्ताड्यते । युद्धं स्यान्नवेति संशयानां त्वर्थरवानन्तरं
कुतूहलितया जिज्ञासनात् परिभावनानामकं नाटकाङ्गं यथोक्तं दर्पणे
“कुतूहलोत्तरा वाचः प्रोक्ता तु परिभावने”ति ।

(ख) क एष यज्ञः ।

[चण्डघोसदालुणी] इत्यधिक पाठः ।

[चण्डघोषदाक्षः]

कौरव्याः पशवः, प्रियापरिभवक्लेशोपशान्तिः फलं,
राजन्योपनिमन्त्रणाय रसति स्फीतं यशोदुन्दुभिः ॥

सह । आर्य्य ! गच्छामो वयमिदानीं गुरुजनानुज्ञाता
विक्रमानुरूपमाचरितुम् ।

भीम । वत्स ! एते वयमुद्यता एवार्य्यस्यानुज्ञामनुष्ठातुम् ।
उत्थाय । देवि ! गच्छामो वयमिदानीं कुरुकुलक्षयाय । (१)

द्रौप । वाप्यं धारयन्ती । णाह ! असुरसमराहिमुहस्त
हरिणो विअ मङ्गलं तुह्माणं होदु [। (क)

चेट्टी । अस्मं च देवी भणादि । णाह ! तुह्मेहिं पुणेवि
समरादो आअच्छिअ अहं आस्मासइदब्बा । (ख)

आचार्य्यत्वम् । संग्रामएवाध्वरोयज्ञस्वत्व दीक्षितः दीक्षा यज्ञाङ्गव्रत-
विशेषो जातास्येति दीक्षितः कृतसंकल्पव्रतमात्रकारित्वमेव तस्यास्माभिरेव
सर्वकार्य्यस्य करणान्न कृत्यान्तरे तस्य स्वयंकर्तृतेति भावः । पत्नी गृही-
तव्रता केशसंस्कारादिराहित्यमेवेह सामग्रात् यज्ञाङ्गव्रतं तद् गृहीतं
यथेति विग्रहः । कौरव्याः कुरुषु भवाः कुरुनादिभ्योऽण्यः (४, १, १७२, पा०
सू०) गद्याः । तएव पशवः वध्यत्वात् । राजन्योपनिमन्त्रणाय क्षत्रियमा-
ताह्वानाय यशःप्रख्यापकोदुन्दुभिः यशोदुन्द्भिर्वाद्यभेदः स्फीतं उच्चै-
र्यथा तथा रसति शब्दायते । अत्र उद्भेदनामा सुखसन्धिः यथोक्तं
भरतेन “बीजप्ररोह उद्भेद यत्किञ्चित्प्रभवात्मक” इति ।

(१) अत्र कारणनामा सुखसन्धिः “उद्यमः प्रस्तुतार्थस्य कारणं
परिकीर्तित”मिति भरतवाक्यात् ।

(क) नाथ ! असुरसमराभिसुखस्य हरेरिव मङ्गलं युष्माकं भवतु ।

(ख) अन्यच्च देवी भणति, नाथ, युष्माभिः समरादागत्य अहमाश्वा-
सयितव्या ।

क[जं च अस्वाकुन्दी आसासदि तद् तुह्माणं होदु ।]

यच्च अस्वा कुन्दी आशास्ते तत् युष्माकं भवतु ।

भीम । देवि ! किमलीकाश्वासनेन ।

(१) भूयः परिभवक्लान्तिलज्जाविधुरिताननम् ।

अनिःशेषितकौरव्यं न पश्यसि वृकोदरम् ॥

द्रौप । एाह ! मा क्व, मा क्व, जस्मसेणीपरिहरबुद्धी-
विदकोबाणला अणपेक्विदसरीरा संचरिस्मध जदो अप्प-
मत्तसंचरणिज्जाइं रिउबलाइं सुणीअन्ति । (क)

भीम । अयि सुक्षत्रिये, समर्था वयमस्मिन् रणे परि-
क्रामितुम् । शृणु ।

(२) अन्योन्यास्फालभिन्नविपरुधिरवसामांसमस्तिष्कपङ्क्ति

मग्नानां स्यन्दनानामुपरिक्लृप्तपदन्यासविक्रान्तपत्तौ ।

(१) भूयान् बल्ललो यः पराभवस्तेन या क्लान्तिलज्जा च ताभ्यां
विधुरितं बन्धुरितेति पाठे व्याप्तम् आननं वदनं, यस्य तस्मै अथवा
भूय इति न पश्यसीति क्रियाविशेषणम् सविध्यत्सामीप्ये लट् न
द्रव्यसीत्यर्थः ।

(२) आस्फालनं संघर्षणं भिन्नो विदारितः । वसा हृन्नेदः चर-
वीति प्रसिद्धं सस्तिष्कं क्लोमं शिरस्यष्टताकारद्रव्यविशेषः तान्येव पङ्क्त-
स्तस्मिन् मग्नानां स्यन्दनानामुपरि यः पदन्यासः स एव विक्रान्तपत्ति-
र्विक्रमशालिसेना यत्र तादृशे, स्फीतासृजः प्रवाहेन स्फुटरुधिरस्य पान-
गोष्ठ्यां पानार्थसजातीयसभायां रसन्यः शब्दायमानाः अशिवाः अम-
ङ्गलसूचिका याः शिवाः शुभशालिकास्ता एव तथ्यो मर्द्दलनामवाद्यं तेन
नृत्यन् कवम्बोऽग्निरस्कलेवरं यत्र तादृशे, संग्रामैकार्णवान्तः पयसि,
एकार्णवः प्रलयार्णवः तत्रैव समुद्राणां जलस्रवेनैकरूपतापत्तेः संग्रामः

(क) मा खलु मा खलु याज्ञसेनीपरिभवोद्दीपितकोपानला अनपे-
क्षितशरीराः सञ्चरिष्यथ, यतोऽप्रमत्तसञ्चरणीयानि रिपुबलानि श्रूयन्ते ।

स्फीतासृक्पानगोष्ठीरसदशिवशिवातूर्यनृत्यत्कबन्धे
संग्रामैकार्णवान्तः पयसि विचरितुं पण्डिताः पाण्डुपुत्राः ।

इति निष्क्रान्ताः (१) सर्वे ।

प्रथमोऽङ्कः ।


शकाख्यवान्तः पय इव गाम्भीर्येण दुस्तरत्वेन च संग्रामस्य तत्सादृश्यम्
तत्र पाण्डुपुत्राः । सञ्चरितुं पण्डिताः इत्यर्थः । संग्रामेत्यादावपमित-
समासात्पूर्वाक्तविशेषणद्वयसङ्गतिः रूपकसमासे तदसङ्गतिरिति बोध्यम् ।

(१) पात्रैस्त्रिचतुरैरङ्कस्तेषामन्ते च निर्गम इत्युक्तेः प्रविष्टपा-
त्राणामङ्कशेषे निष्क्रान्तेरावश्यकत्वान्निष्क्रान्ता इत्युक्तम् ।

इति श्रीतारानाथ तर्कवाचस्पति भट्टाचार्यं

विरचिते वेणीसंहारनाटके—

व्याख्याने प्रथमाङ्कः ।



अथ द्वितीयोऽङ्कः ।

ततः प्रविशति कञ्चुकी ।

कञ्चु । आज्ञापितोऽस्मि(१) महाराजदुर्योधनेन—विनय-
न्धर, गच्छ त्वमन्विषातां(२) देवी भानुमती, अपि(३) निवृत्ता
अम्बायाः पादवन्दनसमयान्न वेति, यतस्तां विलोक्य निह-
ताभिमन्यवो राधेयजयद्रथप्रभृतयः क्षत्रियाः समरभूमिं
गत्वा सभाजयितव्याः(४) इति, तन्मया द्रुततरं गन्तव्य-
मिति, अहो प्रभविष्णुता(५) महाराजस्य, यन्मम जरसा-
भिभूतस्त्वमर्थ्यादामात्रमेवावरोधव्यापारः (६) अथ वा
किमिति जरामुपालभामहे यतः सर्वान्तःपुरिकाणामय
मेव व्यवहारिको वेषश्चेष्टा च (७) तथाहि,

(१) आज्ञापितोऽस्मीत्यस्य सभाजयितव्या इतोत्यनेनान्वयः ।

(२) अन्विष्यताम् अनुसन्धीयताम् ।

(३) अपिः प्रश्ने ।

(४) सभाजयितव्याः सम्मानपूर्वकमभिनन्दनीयाः ।

(५) प्रभविष्णुता प्रभावशक्तिता यद्वल्गादसमर्थस्य जरयाभिभूतस्यापि
मम अवरोधव्यापारस्तद्रक्षित्वमिति भावः ।

(६) अवरोधव्यापारः अन्तःपुरकर्मकरणं जरयाभिभूतस्य कञ्चु-
नर्हत्वेऽपि प्रभोराज्ञयैव मर्थ्यादाहेतुना सर्वकर्मनिर्वाह इति भावः ।

(७) सर्वान्तःपुरिकाणामन्तःपुरेऽधिकृतानां सर्वेषामेव व्यवहारिक
स्वात्मव्यवहारयोग्यः अयं मदीयवेषप्रायो वेषः चेष्टा च मद्भिषैव ।
तथा चान्तःपुरेऽधिकृतैर्मद्विधवेषचेष्टावदुभिर्भवितव्यमन्यथा स्त्रीदूषणादि-
शङ्कया ततोऽपसारणं लभ्येतेति भावः ।

(१) नौचैः सत्यपि चक्षुषीक्षितुमलं श्रुत्वापि नाकर्णितं
शक्तेनाप्यधिकार इत्यधिकृता यष्टिः समालम्ब्यते ।

सर्वत्र खलितेषु दत्तमनसा यातं मया नोद्धतं,
सेवास्वीकृतजीवितस्य जरसा किं नाम यन्मे कृतम् ॥

परिक्रम्य दृष्ट्वा आकाशे । (२) विहङ्गिके ! अपि स्वश्रू-
जनपादवन्दनं कृत्वा प्रतिनिवृत्ता भानुमती । कथं दत्त्वा ।
किं कथयसि, आर्य्य ! एषा भानुमती देवी पत्युः समरवि-
जयाशंसया निर्वर्त्ति तगुरुपादवन्दनाऽथ प्रभृत्यारब्धनियमा

(१) स्नानभूतवेषचेष्टादिवर्णनेनान्तःपुरोपयोगिवेषचेष्टादिकं दर्शयति
नवाहीत्यादि चक्षुषि सत्यपि उच्चैर्दृष्टुमीक्षितं नालं न पर्याप्तः तथा
चान्तःपुराधिकारिणा अधोगमनेन भवितव्यमिति दर्शितम् । एवं
श्रुत्वापि नाकर्णितं श्रुतवताप्यश्रुतवत्तेव व्यवहर्तव्यमिति भावः । यष्टिं
विना गन्तुं शक्तेनापि अधिकृता मया यष्टिरवलम्ब्यते अशक्तत्वख्यापनार्थं
न त्वालम्बनार्थं तथा च गमनशक्तिमतापि तदशक्तत्वख्यापनाय यष्टिमव-
लम्ब्यैव गन्तव्यमिति भावः । अधिकार इति कञ्चुकिनो यष्टिधारणस-
म्बन्धं कर्त्तव्यमिति हेतोः यद्यवलम्बनमित्यपि सूचितम् । किञ्च सर्वत्र सर्व-
स्थानेषु खलितेषु प्रच्यवेषु पतनसूचनव्यापारेषु दत्तमनसा कृतधिया
उद्धतसुत्कटं न यातं गन्तुं समर्थेनापि तथागमने पतितः स्यामिति
सूचनार्थं मेव नोद्धतगमनं कृतमिति भावः । तथा च यदेतत् मे सम
कर्म्म तत् किं नाम जरसा कृतमपि तु नैवेत्यर्थः तच्च विशेषण्येन सूच-
यति सेवेत्यादि सेवया स्वीकर्त्तव्यमायत्तीकृतं जीवितमायुः कालो यस्य
तस्य सम सेवावशंवदतया धनाशयैव तथा कृतं न तु जरया । एवञ्च
जरौपालम्बोऽर्थः धनाशयौपलब्ध्येति निर्गलितार्थः ।

(२) “दूरस्थाभाषणं यत् स्यादशरीरनिवेदनम् । परोक्षान्तर्हितं
वाक्यं तदाकाशे निगद्यते” इति भरतवाक्यात् विहङ्गिकां तन्नासिकां
परिचारिकां दूरस्थां सम्बोध्य वदतीति शेषः ।

बालोद्याने तिष्ठतीति । तद्गद्रे ! गच्छ त्वमात्मव्यापाराय
यावद्दहमप्यत्रस्थां देवीं महाराजस्य निवेदयामीति ।
परिक्रम्य । साधु पतिव्रते साधु, स्त्रीस्वभावे वर्त्तमाना वरं
(१) भवती, न पुनर् महाराजः, योऽयमुद्यतेषु बलवत्स्वः
बलवत्सु वा वासुदेवसहायेषु पाण्डुपुत्रेष्वरिषु च अद्या-
प्यन्तःपुरविहारमनुभवति ।

विचिन्त्य । इदमयथातथ्यं (२) स्वामिनश्चेष्टितम्, कुतः,
(३) आशस्त्यग्रहणादकुण्ठपरशोस्तस्यापि जेता मुने
स्तापायास्य न पाण्डुसूनुभिरियं भीष्मः शरैः शायितः ।
प्रौढानेकधनुर्धरारिविजयश्रान्तस्य चैकाकिनो
बालस्यायमरातिलूनधनुषः प्रीतोऽभिमन्योर्वधात् ॥

(१) वरं मनागप्रीष्टा “मनागिष्टे वरं यत्तु कश्चिदाह तदव्ययमि”ति कोषः ।

(२) अयथातथ्यमनर्हम् ।

(३) शस्त्यग्रहणमारभ्याकुण्ठपरशोरनभिभूतपरशुशस्त्रस्य तस्य प्रसि-
द्धस्य परशुरामस्य जेता “उद्योगपर्वणि अस्वोपाख्याने १८६ अध्याये
“जितोऽस्मि भीष्मेति सुमन्दबुद्धि” रयन्ता सा कथाऽनुसन्धेया । सः
शरैः शायितः अस्य रात्रः तापाय न । प्रौढाः प्रगल्भाः ये अनेके धनु-
र्धरा महारथा एवारयस्तेषां विजयेन श्रान्तस्य एकाकिनोऽसहायस्य
द्रोणकृतव्यूहमध्ये कस्यापि प्रवेशाभावात् बालस्याल्पवयस्कस्य अराति-
नूनधनुषः समाशान्तविधेरनित्यत्वान्ज्ञानङ्गदेशः । धनुर्हीनस्तेत्यनेन सुजे-
यत्वोक्त्या हर्षस्थानाभावेऽपि हर्षस्थानत्वेनोद्भावनमयथातथ्यामिति भावः
अभिमन्युवधकथा च “एवं विनिहतो राजन् ! एको बह्वभिराहवे,
जोभयित्वा चभूँ सर्वा” मित्यन्ता द्रोणपर्वणि ४६ अध्याये अनुसन्धेया ।
“विष्कम्भकाद्यैरपि नो बधो वाच्योऽपि कारिण” इति दर्पणेऽधि-
कारिणएव विष्कम्भके वधवर्णननिषेधो न तु सेनापत्यानामिति तद्व-
र्णनेऽपि न क्षतिः ।

सर्वथा दैवतं नः स्वस्ति करिष्यतीति, यावद-(१) तस्यां
देवीं महाराजस्य निवेदयामितीति निष्क्रान्तः । विष्कम्भकः २

ततः प्रविशत्यासनस्था देवी भानुमती सखी चेटी च ।

सखी । सहि भाणुमदि ! कौस दाणीं तुमं सिबिणअदं-
सणमेत्तस्स किदे अहिमाणिणी महाराअदुज्जोहणस्स
महिंसी भविअ एब्बं बिअलिअधीरभावा अतिमेत्तं
संतप्पसि । (क)

चेटी । भट्टिणि ! सोहण भणादि सुवअणा सिबि णत्तो
जणो किं ण क्वु प्पलवदि । (ख)

भानु । हज्जे ! एब्बं णेदं मम उण अकुसलदंसणं पडि-
भादि सिबिणअम् । (ग)

(१) नियमार्थं बालोद्यानस्थानस्थाम् ।

(२) “वृत्तवर्त्तिष्यमाणानां कथांशानां निदर्शकः । संक्षिप्तार्थस्तु
विष्कम्भक्यादावङ्गस्य दर्शितः” इति दर्पणकारः । अत्र च वृत्तवोः
भीष्मवधाभिषन्वुबधयोर्वर्त्तिष्यमाणस्यान्तः पुरविहारस्य च सूच-
नात् विष्कम्भकत्वमिति बोध्यम् ।

(क) सखि भानुमति ! वस्त्रादिदानीं त्वं स्वप्रदर्शनमात्रस्य कृते
अभिमानिनो महाराजदुर्वोधनस्य महिषी भूत्वा एवं विगलितधीरभावा
अतिसात्वन् सन्त्यसे ।

(ख) भट्टिनि ! शोभनं भणति सुवदना स्वपन् जनो किं न खलु
मलपति ।

(ग) हज्जे ! एवं त्विदम्, मम पुनरकुशलदर्शनं प्रतिभाति स्वप्रदर्शनम् ।

सखी । पिअसहि ! जइ एब्बं ता कधेहि सिबि णअं जं
अह्मि वि पडिट्ठावअन्तीओ धम्मप्पसंसाए देवदाणं संकी-
त्तणेण [दूजादि] पडिग्गहेण अ पडिहडिस्सामो । (क)

चेटी । सोहणं क्व, भणादि सुवअणा अकुसल दंसणा
वि सिबिण आ देवदाणं प्पसंसाए कुसलपरिणामा होन्ति
त्ति सुणीअदि । (ख)

भाउ । जइ एब्बं ता कहइस्सं अवहिदा दाव होहि (ग)

सखी । अवहिदस्सि कहेदु पिअसही । (घ)

भाउ । हला ! भएण विसुमदिदस्सि ता चिट्ठ जाव
सब्बं सुमरिअ कहइस्सं (ङ) । इति वित्तां नाटयति ।

ततः प्रविशति दुय्योधनः कङ्कुकी च ।

दुय्यो । सूक्तमिदं कस्यचित् ।

(क) प्रियसखि ! यद्येवं तत् कथय स्वप्नं यद्वयमपि प्रतिष्ठापयन्त्यः
धर्मप्रशंसया देवानां सङ्कीर्तनेन दूर्वादिपरिग्रहेण च परिहरिष्यामः ।
यथार्थज्ञान्ययापरतया स्वापनं प्रतिष्ठापनम् तत् कुर्वत्यः शुभार्थतया
संपादयन्त्य इत्यर्थः ।

(ख) शोभनं खलु भणति कुवदना, अकुशलदर्शनाः अपि स्वप्नाः
देवानां प्रशंसया कुशलपरिणामा भवन्तीति श्रूयते ।

(ग) यद्येवं तत् कथयिष्ये अवहिता तावद्भव ।

(घ) अवहितास्मि कथयतु प्रियसखी ।

(ङ) सखि ! भयेन निरङ्कुतास्मि तत्तिष्ठ यावत् सर्वं कृता कथयिष्ये

क [दूजादिपडिग्गहेण]

द्विजातिसंप्रदानकप्रतिग्रहेणेत्यर्थः ।

(१) गुप्ता साक्षान्नहानल्पः स्वयमन्येन वा कृतः ।

करोति महतीं प्रीतिमपकारोऽपकारिषु ॥

येनाद्य द्रोणकर्णजयद्रथादिभिर्हतमभिमन्युमुपश्रुत्यो-
च्छसितमिव (२) नञ्चेतसा ।

कञ्चु । देव ! नेदमतिदुष्करमाचार्यशस्त्रप्रभावाणाम् (३)
कर्णजयद्रथयोर्वा कात्र स्नाघा ।

राजा । विनयन्धर ! किमाह भवान् । एकाकी (४)
बहुभिर्बालो लूनशरासनश्च निहत इति । पश्य

(५) हते जरति गाङ्गे ये पुरस्कृत्य शिखण्डिनम् ।

या स्नाघा पाण्डु पुत्राणां सैवास्माकं भविष्यति ॥

(१) अपकारिषु शत्रुषु गुप्ता गोपनेन साक्षात् प्रत्यक्षेण स्वयमा-
त्मना अन्येन कृतोऽत्योऽप्यपकारः प्रीतिं करोतीत्यन्वयः ।

(२) प्रीत्या दीर्घनिःश्वासी हि उच्छास इह तु चेतसः प्रीत्याश्रय-
त्वेन स्फूर्तिमात्रे उपचरितम् ।

(३) आचार्यात् शिञ्चितशस्त्राणां प्रभावा महाराजस्येत्यर्थात् तन्म-
हिम्नैवेदं सम्पन्नं न त्वन्यस्य कस्याप्यत्र स्नाघेति कञ्चुकिनोऽभिप्रायः ।

(४) कात्र स्नाघेति शब्दश्रवणमात्रेणैवान्यार्थपरकञ्चुकिवाक्यस्य स्वप-
क्षीयकतानर्हकर्मपरत्वेन निन्दापरत्वमुत्प्रेक्ष्याह एकाकीत्यादि कता-
पराधस्य सर्वमेव वाक्यं स्वकृतापराधसूचकं भवतीति लोकप्रसिद्धं यथा
गृहे कोऽस्तीत्युक्तौ दधिभोजनरूपापराधवतः 'न मया दधि भुज्यते
इत्या' दुःप्रतिस्तद्वदत्वाऽपीति भावः ।

(५) जरति वृद्धे गाङ्गे ये भीष्मे शिखण्डिनं द्रुपदपुत्रं पुरस्कृत्य अग्रे
निधाय हते पाण्डुपुत्रैरित्यर्थात् । शिखण्डिपुरोनिधानपूर्वकं वृद्धस्य,
क्षिप्तधनुषो बालस्य च हनने तुल्ये स्नाघास्नाघे इति भावः । अत्र लेशाख्यं
नाटकाङ्गं यथोक्तं दर्पणे । स लेशो भण्यते वाक्यं यत् सादृश्यपुरःसर-

कञ्चु । सर्वैलक्ष्यम् । देव ! नैवेदं कल्पयितुं (१) मर्हसि
यतस्तव पौरुषप्रतीघातो (२) ऽस्माभिर्नावलोकितपूर्व-
त्यत एवं विज्ञापयामि ।

राजा । एवमिदम् ।

(३) सहभृत्यगणं सवान्धवं सहमित्रं ससुतं सहानुजम् ।
स्ववलेन निहन्ति संयुगे न चिरात्पाण्डुसुतः सुयोधनम् ॥

कञ्चु । कर्णोऽपि धाय सभयम् । शान्तं पापं प्रति हत-
ममङ्गलम् ।

राजा । विनयन्धर ! किं मयोक्तम् ।

कञ्चु । सहभृत्यगणमित्यादि (४) पठित्वा । एतद्विपरीत-
मभिहितं देवेन ।

मिति । शिखण्डिपुरोधानेन भीष्मवधकथा च भीष्मपर्वणि १२० अध्याये
ऽनुसन्धेया ।

(१) कल्पयितुम् अन्यपरवाक्यस्य अन्यपरत्वसुप्तेऽक्षितम् ।

(२) द्रोणाचार्यशिक्षितशस्त्रप्रभावादिमहिम्नः प्रतीघातः कार्य-
साधनत्वव्याघातः ।

(३) पौरुषप्रतीघाताभावेन कञ्चुकिना प्रशंसिते तच्छ्रवणात् दर्पोत्प्रेक्षे-
अन्यथा वक्तव्ये अन्यथोक्तमिति दर्शयन्नाह सहभृत्यगणमिति विभाषया
सहशब्दस्य सादेशविधानादुभयथा प्रयुक्तम् । न चिरादल्पकालेन । अत्र
पाण्डुसुतं सुयोधन इति वक्तव्ये पाण्डुसुतः सुयोधनमिति कर्मकर्तृव्यत्य-
येन प्रयुक्तम् । अतएवात्र भ्रंशाख्यं नाटकाङ्गं यथोक्तं दर्पणे “दृष्टादीनां
भवेद् भ्रंशो वाच्यादन्यपरं वचः” इति ।

(४) राज्ञस्तात्पर्यविषयार्थानुगुणां विभक्तिं विपरिणमय्य तत्र लोके
पाण्डुसुतं सुयोधन इत्येव पठित्वा एतद्विपरीतं द्वितीयान्तं पाण्डुसुतं
प्रथमान्ततया, पदं प्रथमान्तं च सुयोधनपदं द्वितीयान्ततया, कर्म-
कर्तृत्ववैपरीत्येन पठितमित्यर्थः ।

राजा । विनयन्धर ! अद्य खलु भानुमती यथापूर्वं माम-
नामन्त्रा वासभवनात् प्रातरेव निष्क्रान्तेति आक्षिप्तमिष-
मे चेतस्तदादेश्य तमुद्देशं यत्रस्था भानुमती ।

कङ्कु । इत इत एतु देवः ।

उभौ । परिक्रामतः ।

कङ्कु । पुरोऽवलोक्य समन्ततो गन्धमाघ्राय । देव ! पश्य पश्य
एतत्तुहिन (१) कणशिशिरसमीरणोद्देक्षितबन्धनच्युतशिफा-
लिकाविरचितकुसुमप्रकरमीषदालोहितमुग्धबधूकपोलपाट-
ललोध्रप्रसूनविजितश्यामलतासौभाग्य मुञ्जीलितबहुलकुन्द-
कुसुमसुरभिशीतलं प्रभातकालरमणीयमग्रतस्ते बालीद्यानं
तदवलोकयतु देवः । तथाहि,

(२) प्रालेयमित्रमकरन्दकरालकोशैः

पुष्पैः समं निपतिता रजनीप्रबुधैः ।

अर्काशुभिन्नमुकुलीदरसान्द्रगन्ध

संसूचितानि कमलान्यलयः पतन्ति ॥

(१) तुहिनकणैर्हिमलवैः शिशिरः शीतलः उद्देक्षिता चालिता अत-
एव बन्धनच्युता वृन्तगलिता । कपोलमिव पाटलं श्वेत रक्तं यत् लोध्र-
प्रसूनं तन्नामकपुष्पं तेन विजितं सदृशीकृतं श्यामलतायास्तन्नामक-
लतायाः सौभाग्यं सौन्दर्यं यत्र तस्मिन् सुभगः कुन्दरे प्रिये इति कोषः ।
भावे ध्वजि सुभगादित्वात् द्विपददृष्टौ सौभाग्यम् ।

(२) प्रालेयेण मिश्रो मिलितो यो मकरन्दः पुष्परसस्तेन करालः
दन्तुरः नवोद्धतः कोशो मध्यं येषां ताड्यैः, रात्रिविकसितैः कुसुमैः
समं निपतिताः भूमौ पतिताः आश्रयपतने आश्रितपतनमुचितमेवेति
भावः । अलयः त्रिकासोन्मुखानि कमलानि पतन्ति गच्छन्ति पतेर्गमनार्थ-

राजा । समन्तादवलोक्य विनयन्धर ! इदमपरममुष्मिन्नुपस्ति
रमणीयतरम् । पश्य

(१) जृम्भारम्भप्रविततदलोपान्तजालप्रविष्टै-
हस्तैर्भानोर्नृपतयइव स्पृश्यमाना विबुद्धाः ।

स्त्रीभिः सार्द्धं घनपरिमलस्तोकलक्ष्याङ्गरागा
मुञ्चन्त्येते विकचनलिनीगर्भशय्यां द्विरेफाः ॥

कञ्चु । देव ! नन्वेषा भानुमती सुवदनया तरलिकया
च पर्युपास्यमाना तिष्ठति तदुपसर्पतु देवः ।

राजा इदम् । आर्य्यं विनयन्धर ! गच्छ त्वं सांग्रामिकं
रथमुपकल्पयितुम् अहमपि देवीं दृष्ट्वानुपदमागत एव ।

कञ्चु । एष कृतो देवादेशः । इति निष्क्रान्तः ।

सखी । पित्रसहि ! अवि सुसरिदं तुए । (क)

त्वात् सकर्मत्वम् सन्दनमात्रे एवाकर्मकत्वम् । सर्व्वे हि जगत्प्राप्तुं
हित्वा ससुदयोन्मुखमाश्रयतीति लोकप्रसिद्धमिदमिति भावः ।

(१) जृम्भारम्भो विकाशोपक्रमस्तेन विततानि विस्तारोन्मुखानि
यानि दलानि पुष्पपत्राणि तेषामुपान्तः समीपं जालं गवाक्षस्य द्वि-
शिव तेन प्रविष्टैः भानोः स्पर्शस्य हस्तैः करैरिव किरणैः स्पृश्यमाना
अथएवान्यकरस्पर्शेन विबुद्धाः निद्रान्तं गता नृपतय इव द्विरेफाः भ-
मराः घनपरिमलसन्दनगन्धः सान्द्रसौरभञ्च तस्य स्तोकेन लेशेन लक्ष्यो-
ऽनुमेयोऽङ्गरागो येषां तादृशाः सन्तः विकचाया विकसिताया नलिन्या-
गर्भं शय्येव तां स्त्रीभिः स्ननायिकाभिः सह मुञ्चन्ति । स्तोकशब्दस्य “ करणे
च स्तोकात्पेत्यादि (२, ३, ३०, पा० सू०) सत्त्ववचनस्येति निर्देशात्
क्वचिदुगुण परत्वमपि सूचितम् तेनात्वात्पतापरत्वेन षष्ठीसमासः
सूत्रपादः ।

(क) प्रियसखि ! अपि स्मृतं त्वया ।

भाबु । सहि ! सुमरिदं अज्ज किल पमदवणे आसी-
 ण्णाए मम अगदो केणावि अदिस इददिव्वरूवेण णउलेण
 अहिसदं बावादिदं । (क)

उभे । अपवार्य्यं(१)आत्मगतम् । सान्तं पावं ! सान्तं पावं ! ।
 प्रकाशम् । (२) तदो तदो । (ख)

भाबु । सन्दाबावगहीदहिअआए पुणो वि मए विसु-
 मरिदं । (ग)

राजा । अवलोक्य । अहो ! देवी भाबुमती सुवदनातर-
 लिकाभ्यां सह किमपि मन्त्रयमाणा तिष्ठति भवतु अनेन
 लताजालेनान्तरितः शृणोमि तावदासां विश्रम्भालापम् ।
 इति तथा कृत्वा स्थितः ।

सखी । अइ अलं संदावेण कहेद पिअसही । (घ)

राजा । किं नु खल्वस्याः सन्तापकारणम् अथवाऽना-
 मन्त्रा मामियमद्य वासभवनान्निष्क्रान्तेति समर्थितः

(१) अपवार्य्यं अन्यस्य रहस्यमप्रकाशं “तद्भवेदप्रवारितं रहस्यं नु
 यदन्यस्य परावृत्य प्रकाश्यते इति लक्षयित्वा दर्पणकृता परावृत्यान्यस्य
 रहस्यकथनमप्रवारितमिति व्याख्यातम् ।

(२) “सर्वं श्रव्यं प्रकाशं स्यादिति” दर्पणोक्तेः सर्वान् श्रावयित्वेत्यर्थः ।

(क) सखि ! स्मृतम्, अद्य किल प्रमदवने आसीनाया मम अयतः
 केनाप्यतिशयितदिव्यरूपेण नकुलेन अहिशतं व्यापादितम् ।

(ख) शान्तं पापम् ! शान्तं पापम् ! । ततस्ततः ।

(ग) सन्तापावगृहीतहृदयया पुनरपि मया विसृष्टम् ।

(घ) सखि ! अलं सन्तापेन कथयतु प्रियसखी ।

एवास्या मयि कोपः । अयि भावुमति ! अविषयः खलु
दुर्योधनो भवत्याः कोपस्य ।

(१) किं कण्ठे शिथिलीकृतो भुजलतापाशः प्रमादान्मया ?

निद्राच्छेदविवर्त्तनेष्वभिमुखी नाद्यासि सम्भाविता ?

अन्यस्त्रीजनसंकथालघुरहं स्वप्ने त्वया ललितो ?

दोषं पश्यसि किं प्रिये ! परिजनोपालम्भयोग्ये मयि ॥

विचिन्त्य । अथवा

(२) इयमस्मदुपाय्यैकचित्ता मनसा प्रेमनिवृत्तप्रवृत्तरेण ।

नियतं कुपितातिवृत्तभवात् स्वयमुत्प्रेक्ष्य समापराधलेशम् ।

(१) कण्ठे मज्जकण्ठे भुजलतापाशस्त्वदीय भुजबन्धनं निद्राया
आच्छेद ईषद्भङ्गस्तेन यत् विवर्त्तनं पार्श्वपरिवर्त्तनम् (एकपार्श्वेन
सुप्रस्थान्नपार्श्वे स्वापार्थं यत्नभेदः) तेनाभिमुखी आभिमुख्यं गताऽपि
पूर्वदिवसीयार्द्धरात्राद्वर्त्तमानदिवसीयार्द्धदिवसोऽद्यतनशब्दार्थस्तेन पूर्व-
दिवसीयप्रेषरात्रेरपि अद्यतनत्वात् अद्येत्युक्तिः । न संभाविता आलि-
ङ्गनसंभाषणादिना न संमानिता । लघुः क्षुद्रवृत्तिः । स्वप्ने इत्यनेन
जागरणे तथादर्शनं कदापि न संभवत्यनेन दाक्षिण्यसात्त्विकः सूचितम् ।
परिजन इव परिचारक इव उपालम्भयोग्ये निन्दासहितभर्त्सनाहं किं
दोषं पश्यसि न कमपीत्यर्थः नितान्ताहुकूलतया दोषस्पर्शित्वमसम्भावितं
काकर्ष्यनजा व्युदस्यते । अत्र दोषराहित्यद्योतनाय दोषलेशमिति
वक्तव्यम् ।

(२) अहमात्रयः समवलम्बनं यस्य तादृशमेव चित्तं यस्याः सा
वृत्तावेवशब्दस्य एवार्थपरतायाः प्रसिद्धेः सदाश्रयमात्रचित्तेत्यर्थः
अस्मदित्यत्र युष्मदस्मदोरेकत्वे विभाषया वृद्धत्याहुशासनात् वृद्धत्वपर-
तया न सदादेशः । प्रेम्णैव कारणाभावेऽपि निवृद्धः जातितो मत्स्यरो

तथापि किं वक्ष्यतीति शृणुमस्तावत् ।

भाह । अहं तदो तस्म अदिसद्ददिव्यरूपिणी णउ-
त्तस्म दंसणेण उत्सुआ जादा । (क)

राजा । किं नाम अतिशयितदिव्यरूपिणी नकुलस्य
दर्शनेनोत्सुका जाता तत्किमनया माद्रीसुतेऽनुरक्तया वय-
वयमेवं विप्रलब्धाः । (१) सोत्प्रेक्षन् । इयम् (२) आदित्यादि
पठित्वा । मूढं दुर्योधन, कुलटाविप्रलभ्यमानमात्मानं बहु-
मन्यमानोऽधुना किं किं न वक्ष्यसि [] अहो एतदर्थं (३)
मेवास्याः प्रातरेव विविक्तस्थानाभिलाषः सखीजनकयासु च

यत् तादृशेन प्रेम्णश्चैव स्वभावः यदकारणेऽपि मात्सर्यमुत्पाद्यते इति ।
एवं विधेन हृदा उत्प्रेक्ष्य कल्पनाभावेणोद्भाव्य अतिवृत्तमत्वात् अति-
प्रियत्वात् अपराधलेशोऽपि दुःसहः किं पुनर्बहुलापराध इति सूच-
यन् लेशमित्याह । नियतमित्युत्प्रेक्षायाम् इयम् उक्तेन हेतुना प्रणम-
कुपितेत्युत्प्रेक्षे इत्यर्थः ।

(१) विप्रलब्धाः प्रतारिता भ्रान्ता इति वा अस्मिन् पक्षे अनयेति
हेतौ तृतीया । अन्यथास्वभावाया अन्यथाज्ञानमिह विप्रलम्भः ।

(२) सोत्प्रेक्षं संस्मरणम् पूर्वोत्प्रेक्षितविषयस्मरणपूर्वकमिति । यावत्
तथा च स्मरसि किं किं न वक्ष्यसीति नोक्तवानसीत्यर्थः स्मरणार्थयोगे
अतीतकाले लृट् ।

(३) शङ्कितकुलटाभावानुशुषणस्याश्चेष्टादिकलत्प्रेक्ष्य व्यभिचार-
परत्वमुपन्यस्यति एतदर्थमेवेति ।

(क) अहं ततस्तस्य अतिशयितदिव्यरूपिणी नकुलस्य दर्शनेनोत्सुका
जाता ।

[किं कण्ठे इत्यादि पठित्वा दिशोऽवलोक्य] कचिदधिकः पाठः !!

प्रक्षपातः । दुर्योधनसु मोहाद् विज्ञात (१) बन्धकी-
हृदयसारः कापि परिभ्रान्तः । आः पापे ! अस्मत्परिग्र-
हपांसुले ! (२)

(३) तद्वीरुत्वं तव मम पुरः साहसानीदृशानि
स्नाघा साऽस्मदपुषि विनयव्युत्क्रमेऽप्येष रागः ।
तच्चौदार्यं मयि जडमतौ चापले कोऽपि पन्थाः
ख्याते तस्मिन् वितमसि कुले जन्म कौलीनमेतत् ॥

(१) अज्ञातः अनिश्चितः बन्धकीहृदयस्य कुलटाचित्तस्य सारः
स्यैर्यथेन । अन्यथास्थिरीकृतचित्ताया अन्यघोत्प्रेक्षणमिह परिभ्रमः ।

(२) सत्परिग्रहः (सत्कलत्रम्) भूत्वा पांसुला दुश्चरितासीत्य-
तीषानुचितमिति संबोधनेन द्योतयन्नाह सत्परिग्रहेति ।

(३) तत् अनुभूतं सत्समीपे भीरुत्वं तत्सूचकचेष्टादिकं प्रकाशितं
तेन च तस्या भीरुत्वमनुमित्यानुभूतमित्यर्थः । ईदृशानि परपुरुषसङ्ग-
मरूपाणि साहसानि सहसा बलेन कृतानि तेनाभीरुत्वं प्रकाशितम्
एवं च भीरुत्वाभीरुत्वयोः समावेशदर्शनादाश्चर्यान्वितोऽहमिति भावः ।
एवमुत्तरत्वं विरुद्धधर्मसमावेशोऽप्यूह्यः । अस्मदपुषि मद्देहे एव सौन्द-
र्यगुणकोत्तनरूपा सा स्नाघा, एष च सखीसमक्षं प्रकाशमानः । विन-
यव्युत्क्रमे विनयस्य सुचरितस्य पातिव्रत्यस्य व्युत्क्रमे अतिक्रम्ये रागः
अनुरागः, रागो हि गुणमूलकएव तथाच गुणाधिक्यदर्शनात् परपुरुषे
रागइति मम गुणस्नाघाविरुद्धमिति भावः । जडमतौ यथार्थभावबो-
धाक्षमे मयि विषये समीपे वा तत् औदार्यं सरलस्वभावः कापञ्चर-
हितचेष्टितमिति यावत् प्रकाशितमित्यर्थः । चापले कापञ्च्येमां वञ्चयित्वा
परपुरुषानुसरण्ये, कोऽपि पन्थाः उपायः, तथा च कापञ्च्यकापञ्च्ययो-
र्विरुद्धता । वितमसि दोषरहिते तथात्वेन ख्याते कुले वंशे जन्म एत-
देतादृशं कौलीनमपवादस्तद्धेतुभूतासच्चेष्टादिकमुपचारात् । तथा च शुद्ध-

सखी । तदो तदो । (क)

भाबु । तदो अहं तुरिदं आसण्ट्ठाणं एदं लदा-
मण्डवं पबिट्ठो सो बि मं अणुसरन्तो एब्ब लदा मण्डवं
पबिट्ठो । (ख)

राजा । अहो ! कुलटोचितमस्याः पापायाः अशा-
लीनत्वम् । (१)

(२) यस्मिंश्चिरप्रणयनिर्भरवद्भभाव

मावेदितो रहसि मत्सुरतोपभोगः ।

तत्रैव दुश्चरितमद्य निवेदयन्ती

ह्रीणासि पापहृदये ! न सखीजनेऽस्मिन् ॥

तंशजन्मनोविसदृशमेतदिति भावः । कौलीनं पशुभिर्युद्धे कुलीनत्वाप-
वादयोरिति कोषः ।

(१) शालामर्हतीति शालीना लज्जावती यशालीनत्वं निर्दोषता
दुःशीलत्वमिति पाठे दुश्चरितमित्यर्थः ।

(२) यस्मिन् सखीजने चिरं प्रणयेन स्नेहेन निर्भरं सातिशयं यथा
तथा वद्भः विसृष्टराहित्यार्थं कृतवन्धनोभावोऽनुरागो यस्मिन् तद्यथा
तथा आवेदितः कथितः । तत्रैव सखीजने दुश्चरितं पापाचरणं
व्यभिचाररूपं कथयितुं न ह्रीणासीत्यन्वयः पापं पापान्वितं हृदयं
यस्याः तत् संबुद्धौ ।

(क) ततस्ततः ।

(ख) ततोऽहं त्वरितमासनस्थानमेतत्कुलतामण्डपं प्रविष्टा, ततः
शोऽपि मामनुसरन्नेव कुलतामण्डपं प्रविष्टः । आसनस्थानं वासस्थानम् ।

उभे । तदो तदो । (क)

भाबु । तदो तेण सप्पगब्भं [] पसारिअकरेण अप
हरिअं मे त्यणं सुअम् । (ख)

राजा । सकोधम् । अलमिदानीमतः परमाकर्णनेन
भवतु तावत्तस्य परवनितास्क्रन्दनप्रगल्भस्य (१) माद्री सुत-
हतकस्य जीवितमपहरामि । किञ्चिद्गत्वा विचिन्त्य । अथवा इय-
मेव तावत्पापशीला प्रथममनुशासनीया इति निवर्त्तते ।

उभे । तदो तदो ।

भाबु । तदो अहं अज्जउत्तस्स पभादमङ्गलतूररबमि-
स्सेण बारबिलासिणीसंगोदसहेण पड़िबोधिदत्ति । (ग)

राजा । सवितर्कम् । किं नाम खलु प्रतिबोधितास्मीति
किन्तु खलु स्वप्नदर्शनमनया वर्णितम् । विचिन्त्य । भवतु
स्वस्वीवचनाद्व्यक्तिर्भविष्यति ।

उभे । सविषादमन्योन्यं पश्यतः ।

सुवदना । जं किं वि अचाहिदं तं भाइरहीप्पमु

(१) परवनितायाः परस्त्रियाः अवस्क्रन्दनेन अपहरणेन प्रगल्भस्य दृष्टस्य ।

(क) ततस्ततः ।

(ख) ततस्तेन सप्रगल्भं प्रसारितकरेण अपहृतं मे स्तनाशुकम् ।
सप्पगब्भं इत्यत्र सगब्धं इति पाठे सगर्वम् ।

(ग) हला ततोऽहमार्यपुत्रस्य प्रभातमङ्गलतूर्यरवमिश्रेण बार
बिलासिनीसंगोदशब्देन प्रतिबोधितास्मि । “आर्यपुत्रेति वक्तव्यः पतिः
प्रत्नीजनेन” इति भरतोक्तेः आर्यपुत्रस्य स्वामिन इत्यर्थः ।

हाणं णइणं सलिलेण अबहारीअदु भअवदाणं बह्मणाणं
वि आसीसाए आहुदिहुदेण प्पज्जलि देण भअवदा हुदा
सणेण अन्तरीअदु । (क)

राजा । अलं विकल्पेन स्वप्रदर्शनमेवैतदनया वर्णितम्
मया पुनर्मन्दधियाऽन्यथैव सम्भावितम् ।

(१) दिष्ट्याऽर्द्धश्रुतविप्रलम्भजनितक्रोधादहं नो गतो
दिष्ट्या नो परुषं रुषार्द्धकथने किञ्चिन्मया व्याहृतम् ।
मां प्रत्याययितुं विमृढहृदयं दिष्ट्या कथान्तं गता
मिथ्यादूषितया ऽनया विरहितं दिष्ट्या न जातं जगत् ॥

भाउ । हला ! कहेहि किं एत्थ सुहसूअअम् । (ख)

उभे । अन्योन्यमवलोक्य अपवार्यं । (ग) एत्थ एत्थि त्योअं वि
सुहसूअअं जइ एत्थ अलीअं कहइस्सं ता अबराहिणी

(२५) अर्द्धं यथा तथा श्रुतः विप्रलम्भः विसंवादस्तत्सूचकवाक्यमि-
त्यर्थः तज्जनितक्रोधात्, तज्जन्यक्रोधात्, प्रत्याययितुं विप्रवृत्तं कर्तुम्
कथायाः अभीष्टार्थकवाक्यस्य अन्तं समाप्तिं गता वाक्यं समापया-
मासेत्यर्थः । मिथ्यादूषितया व्यभिचारित्वं भ्रमेण सम्भावितदूषणया ।
विरहितमित्यनेन मया व्यापादितये त्वयात् गम्यते । दिष्ट्येति हर्ष-
सूचनायं भाग्यहेतुकत्वोत्कीर्तनम् ।

(क) यत्किमप्यत्याहितं तद्भागोरधीप्रसूखाणां नदीनां सलिलेनाप-
स्त्रियतां भगवतां ब्राह्मणानामपि आशिषा आऊतिऊतेन प्रज्वलितेन
भगवता ऊतवहेन च अन्तर्यताम् । अत्याहितमशुभम् ।

(ख) हला ! कथय किमत्र शुभसूचकम् ।

(ग) अत्र नास्ति स्लोकमपि शुभसूचकम् । यद्यलीकं कथयिष्यामि
तदापराधिनी भविष्यामि सएव सिग्धो जनः यः पृष्टः परुषमपि हितं

(१) भविष्यम् । सो एव सिण्णो जणो जो पुच्छिदी
परुसं वि हिदं भणादि । प्रकाशम् । सहि ! सव्वं एव एत्य
असुहणिवेदअं ता देवदानं पणामेण दुव्वादिपडिग्गहेण
अ अन्तरीयइ णहु दंदिणी णउलस अणस वा दंसणं
अहिसदवहं वि सिण्णिणं पसंसन्ति विअक्खणा ।

राजा । अवितथमाह स्वदना नकुलेन पन्नगशतबधः
स्तनांशुकाक्षरगञ्ज नियतमरिष्टोदकं(२)मस्त्राकं तर्कयामि ।

(३) पर्यायेण हि दृश्यन्ते स्वप्नाः कामं शुभाशुभाः ।

शतसंख्या पुनरियं सानुजं स्पृशतीव माम् ।

(१) “अप्रियं च पथ्यस्य वक्ता ओता च दुर्लभ” इत्युक्तेः दुहदा
हितं परुषमपि वाच्यमिति नियमे स्थिते नियमाति क्रूररूपदोषरू-
पापराधवती स्यामिति तात्पर्यार्थः ।

(२) अरिष्ट उदकं उत्तरकाले यस्य तत् अरिष्टफलकमित्यर्थः ।

(३) “यस्मानुजतौ काम”मिति कोपात् शुभा वा अशुभा वा
स्वप्नाः दृश्यन्ते इत्युक्तेनाप्यनुमन्वयमित्यर्थः । अथ वा कामं यथे-
ष्टमित्यर्थः । पथ्य येन क्रतेण कटाचित् शुभाः कदाचिच्च अशुभा इत्य-
नेन क्रमेणैवार्थः । प्रायेणैवेति पाठः दर्पयष्टतः । इयं हन्यमानाहीनां
शतसंख्या तत्त्वदृशसंख्या अहीनासिव अस्त्राकमपि शतसंख्यावत्त्वादि-

भणति । सप्तः सप्तसेवाशुभनिवेदकं तद्देवतानां प्रणामेन दूर्वादिप-
रिग्रहेण चान्वर्त्यताम् न तु दंदिणी नकुलस्थानस्य वा दर्शनमहि-
शतबधमपि स्वप्ने प्रशंसन्ति विचक्षणाः । अन्तरशब्दात् णिचि कर्त्तव्यं
रूपम् अन्तरं अवहितं क्रियताम् अन्वर्त्यताम् अन्तरितं क्रियतामि-
त्यर्थः । दूर्वाद्यौषधिपरिग्रहस्याप्यमङ्गलनाशकत्वं स्पृष्टं बोध्यम्
दुर्जादिपडिग्ग हयेति पाठे द्विजातिसंप्रदानकप्रतिग्रहेत्येतेत्यर्थः इह
आशीरलङ्कारः “आशीरिष्टार्थशंसन” मिति भरतवाक्यात् ।

वामाक्षिस्यन्दनं (१) सूचयित्वा । आः ! कथं ममापि नाम दुर्यो-
धनस्यानिमित्तानि (२) हृदयलोभमावेदयन्ति । सावष्टम्भम् ।
अथवा भीरुजनहृदयकम्पनेषु का गणना दुर्योधनस्यैवं-
विधेषु [] । गीतञ्चायमर्थोऽङ्गिरसा ।

(३) ग्रहाणां चरितं स्वप्नोऽनिमित्तोत्पादकं तथा ।

फलन्ति काकतालीयं तेभ्यः प्राज्ञा न बिभ्यति ॥

तद्गानुमत्याः स्त्रीस्वभावसुलभामलीकाशङ्कामपनयामि ।

भाबु । हला सुवअणे ! पेक्ख उदअगिरिसिहरन्तर-
विमुक्करहवरविअलिअसंभारा अप्पसण्णदरालो अमण्डलो
जादो भअबं दिवहणाहो । (क)

त्वर्थः । स्पृशति विषयीकरोति । अत्र तर्काख्यं नाटकाङ्गम् यथोक्तं
दर्पणे 'तुल्यतर्को यदर्धेन तर्कः प्रकृतगामिने'ति ।

(२६) वामाक्षिस्यन्दनं हि पुंसां चतित्करं निमित्तं प्रसिद्धम् ।

(२) अनिमित्तानि उत्पादादिरिष्टसूचकनिमित्तानि ।

(३) ग्रहाणां रथादिनां चरितं गतिभेदः राश्यन्तरसञ्चारादिः
रिष्टसूचकदशापाकादिकालसूचकगतिभेदश्च स्वप्नो दुर्निमित्त दर्शनेनाशुभ-
सूचकः अनिमित्तस्य दुष्टनिमित्तस्य उत्पादकं सूचकं सूचकस्मोल्का-
पातादि एतानि काकतालीयं काकगमनकालिक तालपतनमिव अत-
र्कितोपनतमित्यर्थः । फलन्ति फलसाधनाय कल्पन्ते तेभ्यः प्राज्ञाः कत-
धियो न बिभ्यतीत्यन्वयः ।

(क) हला सुवदने ! उदयगिरिशिखरान्तरविमुक्तरथवरविदलितस-
न्ध्यारागप्रसन्नतरालोकमण्डलो जातो भगवान् दिवसनाथः ।

सखी । भट्टिणि ! रोसास्त्रिकस्यकन्ति [सस्त्रिरीण]
लदाजालन्तरोवहिदकिरणजालेण [पिसङ्गीकिदो] ज्जाण-
भूमिभाओ [] दुप्पेक्खणिज्जी भअव्वं सहस्सरस्सि संवुत्तो
ता समओ दे लोहिदचन्दणकुसुमगग्गेण अग्घेण पज्जु-
बट्ठादुम् । (क)

भात । हज्जे तरलिए ! उवणेहि मे अग्घभाअणं जाव
भअवदो सहस्सकिरणस्स सबरिअं णिब्बट्ठे मि । (ख)

चेटी । जं देवी आणवेदि इति निष्कस्य पुनः प्रविश्य ।
भट्टिणि ! एदं अग्घभाअणं णिब्बट्ठे दु भअवदो सहस्सरस्सिणो
सबरिअम् । (ग)

(क) भट्टिनि ! रोसान्वितकर्णकान्तिसम्प्रीकेण लताजालान्तरोप हित-
किरणजालेन पिसङ्गीकृतोद्यानभूमिभागो दुष्प्रेक्षणीयो भगवान् सह-
स्सरस्सिः संवृत्तः, तत् समयस्ते लोहितचन्दनकुसुमगर्भेणाग्घेण पर्यु-
पस्थातुम् ।

(ख) हज्जे तरलिके ! उपनय मे अर्घभाजनं, यावद्भगवतः सह-
स्सकिरणस्य सपर्यां निर्वर्त्तयामि ।

(ग) यद्देवी आज्ञापयति । भट्टिनि ! इदमर्घभाजनं, निर्वर्त्तय
भगवतः सहस्सरस्सेः सपर्याम् ।

[सरिसेण] सदृशेन । इत्यर्थः

[पिञ्जरिदो इति कचित् पाठः ।] पिञ्जरितो ।

[पूरिदपदिस्सो रिउबिअ इत्यधिकः कचित् पाठः ।]

पूरितप्रतिज्ञो रिपुरिव

राजा । अयमेव साधुतरोऽवसरः प्रियासमीपमुपगन्तुम् ।
इत्युपसर्पति ।

सखी । विलोक्यात्मगतम् । कहं महाराओ आओ हन्त !
जादो से णिअमभङ्गो । (क)

भाव । दिनकराभिसखीभूय । (१) भअवं अस्वरमहासरेकसह-
स्रपत्त पुव्वदिसाबहुमुहमण्डणकुङ्कुमबिसेसअ, सअलभुवणे-
करअणप्पदीव जं एत्थ सिबिणअदंसणे किं वि अच्चाहिदं
तं भअवदो पणामेण सभादुअस्स अज्जउत्तस्स कुशलपरि-
णामी होदु (ख) अघं दत्त्वा । हज्जे तरलिए ! उवणेहि मे
कुसुमाइं अवराणं वि देवदाणं सवरिअं णिव्वट्टइदुम् (ग)

इति सङ्घौ प्रसारयति ।

राजा संज्ञया परिजनसुत्सार्यं पुष्पाणि स्वयमुपनयति, स्पर्शसुख-
सभिनीय कुसुमानि भूमौ पातयति च ।

(१) अधीरेण राज्ञा नियमस्यापि संगमादिना दूषयिष्यत इति भावः ।

(क) कथं महाराज आगतः हन्त वातोऽस्या नियमभङ्गः ।

(ख) भगवन् ! अस्वरमहासरएकसहस्रपत्त ! पूर्वदिशावधूसुखमण्ड-
नकुङ्कुमविशेषक ! सकलभुवनैकरत्नप्रदीप ! यदत्र स्वप्नदर्शने किमप्यत्याहितं,
तद्भगवतः प्रणानेन सम्भाटकस्यार्थं पुत्रस्य कुशलपरिणामि भवतु । विशेष-
प्रकस्तिलकम् अत्याहितसरिष्टम् ।

(ग) हज्जे तरलिके ! उपनय मे कुसुमाणि अपरावासपि देवतानां
सपर्यागं निर्वर्त्तयितुम् ।

भात । सरोपम् । अहो ! प्रमादो परि अणस्स । (क)

परिट्य, राजानमवलोक्य, ससाध्वसं लज्जां नाटयति ।

राजा । देवि ! अनिपुणः परिजनोऽयमेवंविधसेवावकाशे

तत्प्रभवत्यनुशासने देवौ । अयि प्रिये !

(१) विकिर धवलदीर्घापाङ्गसंसर्पि चक्षुः

परिजनपथवर्त्तिन्यत्र किं संभ्रमेण ।

स्मितमधुरमुदारं देवि ! मामालपोचैः

प्रभवति मम पाण्योरञ्जलिः सेवितुं त्वाम् ॥

भात । अब्भणु जाणदु मं महाराओ अयि मे कस्सिं

वि णिअमे अहिलासो । (ख)

राजा । श्रुतविस्तारएवास्मि भवत्याः स्वप्नवृत्तान्तं प्रति

तदलं प्रकृतिशुकुमारमात्मानं खेदयितुम् ।

भात । अज्जउत्त ! अदिमेत्तं मे सङ्का बाहेइ ता अणु

मणदु मं अज्जउत्तो । (ग)

(१) नियमस्यतया कञ्चलमूल्यात्वेन धवलापाङ्गत्वं चक्षुषः । स्मित-

मधुरं यथा स्यात्तथा उदारं औदार्यान्वितं माम् आलप । अयं मम

पाण्योरञ्जलिः अञ्जल्याकारौ पाण्यो त्वां सेवितुं प्रभवति अपराधिनो-

ऽञ्जलिबन्धनमेवोचितमिति तथा करोमीतिभावः ।

(क) अहो प्रमादः परिजनस्य ।

(ख) अस्मिन्नुजानातु मां महाराजः, अस्ति मे कस्मिन्नपि नियमे-
ऽभिलाषः ।

(ग) आर्यपुत्र ! अतिमात्रं मां शङ्का बाधते, तदनुमन्यतां माम्
आर्यपुत्रः ।

राजा । सगर्वम् । देवि ! अलमनया शङ्कया । पश्य
 (१) किन्तो व्याप्तदिशां प्रकम्पितभुवामक्षौहिणीनां फलं
 किं द्रोणेन किमङ्गराजविशिखैरेवं यदि क्लाम्यसि ।
 भौरु ! भ्रातृशतस्य मे भुजवनच्छायासुखोपास्थिता
 त्वं दुर्योधनकेशरीन्द्रगृहिणी शङ्कास्पदं किन्तव ? ॥

भानु । अञ्जउत्त ! एहि किं वि मे सङ्काकालणं तुह्ये सु
 ससिहिदेसु किष्णु अञ्जउत्तस्स एब्ब मणोरहसम्पत्तिं अहि-
 णन्दामि । (क)

राजा । अयि सुन्दरि ! एतावन्तएव मनोरथाः यदहं
 वनितया सङ्गतः स्वेच्छया विहरामीति । पश्य
 (२) प्रेमाबन्धस्तिमितनयनापीयमानाजशोभं
 लज्जायोगादविशदकथामन्दमन्दस्मितं वा ।
 वक्त्रेन्दुं ते नियममुषितालक्तकाङ्काधरं वा
 पातुं वाञ्छा परमसुलभं किन्तु दुर्योधनस्य ॥

(१) भुजा एव वनं तस्य छायायां सुखेनोपास्थिता भुजानां वनत्वा-
 रोपेणास्त्रं विनापि तेषां शत्रुविजयादिना सौख्यकारित्वमिति सूचितम् ।

(२) प्रेमाबन्धेन रत्यावेशेन स्तिमितम् ईश्वरीलितं यद्भयनं तेन
 आपीयमाना विजिता अजशोभा येन । नियमेन व्रतभेदेन सुषितः अष-
 हृतः । अलक्तकाङ्कः यावकचिद्गं यस्य तादृशोऽधरो यस्य तथाविधं वक्त्रेन्दुं
 वक्त्रमिन्दुमिव सुखचन्द्रम् असुलभं व्रतस्थतया दुष्प्रापं पातुं वाञ्छा तु
 भो किम् । अपरं तद्भिन्नं किमपि मम न वाञ्छनीयमित्यर्थः ।

(क) आर्य्यपुत्र ! न किमपि मे शङ्काकारणं युष्मासु सन्निहितेषु किन्तु
 आर्य्यपुत्रस्यैव मनोरथसम्पत्तिमभिनन्दामि ।

मेपथ्ये । महान् कलकलः । सर्वे आकर्णयन्ति ।

भासु । राजानं परिष्रज्य । परित्ताश्रदु परित्ताश्रदु

अज्जउत्तो । (क)

राजा । समन्तादवलोक्य । प्रिये । अलं संभ्रमेण । पश्य

(१) दिक्षु व्यूढाङ्घ्रिपाङ्गस्तुणजटिलचलत्पांशुदण्डोऽन्तरीक्षे

जङ्घारी शर्करालः पथिषु विटपिनां स्तम्भकापैः सधूमः ।

प्रासादानां निकुञ्जेष्वभिनवजलदोद्गारगम्भीरधीर-

चण्डारम्भः समीरो वहति परिदिशं भीरु ! किं संभ्रमेण ॥

सखी । महाराओ पविसदु एदं दारुपब्बअपासादं

उब्बेअकारी क्व अअं उत्थिदो परुसरअकलुसौकिदण-

अणो विदलिदतरुवरसद्वित्तत्तमन्दुरापरिभट्टवत्तहतुल-

ङ्गमो पज्जाउलीकिदजणपद्धइ भीरणो समीरणासारो । (ख)

(१) दिक्षु व्यूढानि विच्छिन्नानि अङ्घ्रिपानां वृक्षाणामङ्गानि शाखा-
दीनि येन स अन्तरिक्षे तथेन जटिलः जटाकारताप्राप्तत्वेन व्याप्तः चलन्
जङ्घां गच्छन् पांशुदण्डः पांशुर्दण्ड इव दण्डाकार पांशुसमूहो यस्मात् ।
तादृशः, शर्करालः शर्करा खापरेति प्रसिद्धा । तद्वान् विटपिनां
स्तम्भकापैः स्तम्भस्य कर्षणैस्तत्सम्पर्कात् सधूमः धूमसहित इव । अभि-
नवोजलदोमेवस्तस्य उद्गारो ध्वनिरिव गम्भीरो धीरश्च । चण्डः प्रचण्ड
व्यारम्भो वेगो यस्य एतादृशो वायुः परिदिशं प्रतिदिशं वहतीति जातो-
त्पातस्य सार्वत्रिकत्वात् संभ्रमो न कर्त्तव्य इत्यर्थः ।

(क) परित्तायतां परित्तायताभार्यपुत्रः ।

(ख) महाराज ! प्रविशत्वेनं दारुपर्वतप्रासादम् उद्वेगकारी खल्वयं
परुषरजःकलुषीकृतनयनो विदलिततरुवरशब्दवित्तस्तमन्दुरापरिभट्टवत्त-
भतरङ्गमः पथाङ्कुलीकृतजनपद्धतिः भीषणः समीरणासारः । दारुपर्वत
आक्रीडपर्वतः समीरण आसारो वृष्टिवेग इव वातसमूह इत्यर्थः ।

राजा । उपकारि खल्विदं वात्याचक्रं सुयोधनस्य,
यस्य प्रसादादयत्नपरित्यक्तनियमया देव्या सम्पादितोऽस्म-
न्मनोरथः । कथमिति

(१) न्यस्ता न भ्रुकुटिर्न वाष्पसलिलैराच्छादिते लोचने
नीतं नाननमन्वतः सशपथं नाहं स्मृशन् वारितः ।
तन्वा लग्नपयोधरं भयवशादारब्धमालिङ्गितुं
भङ्क्ताऽस्या नियमस्य भीषणमरुन्नायं वयस्यो नु मे ॥
तत्सम्पूर्णमनोरथस्य मे कामचारः (२) सम्प्रति विहारिषु
तदितो दारुपर्वतमेव मच्छामः ।

(१) अयं भीषणमरुन् किन्तु मम वयस्य इति तु उत्प्रेक्षे वाध-
यात्मन उपकारकरणात्तस्य वयस्यत्वस्युत्प्रेक्षे इति भावः । तत्कृतसुप-
कारं दर्शयति न्यस्तेत्यादि । नियमकाले वलादालिङ्गने भ्रुकुटिनयना-
श्रुपातादिकं क्रियते तच्च वाधाभयेन स्वयमेव कृतमित्याशयः । अक्षरा-
र्यस्तु भ्रुकुटिः न न्यस्ता अनभिमत करणे भ्रुकौटिल्यं स्त्रीणां स्वाभा-
वसिद्धं तन्न कृतं नापि चक्षुषी अश्रुभिराच्छादिते इदमपि स्त्रीणां
स्वाभाविकम् यदनभिमत करणे किञ्चिदुवक्तुमसामर्थ्यं अश्रुजलप्लावनेन
लोचने आच्छाद्यते । नापि अन्यतः अन्यत्नाननं नीतं परावृत्त्य स्थापितं
नापि स्मृशन्नाहं “त्वया नाहं स्पर्शनीयेति” शपथं दत्त्वा निवारितः इद-
मपि तासां स्वाभाविकमेव । खलतालिङ्गनादौ प्रतिबन्धाभावसङ्गा तथैव
तत् स्वयंकृतमित्याह भयवशात् लग्नपयोधरं सम्बद्धस्तनं यथा तथा
आलिङ्गितुमारब्धम् । अनेन तदानीमलस्यं तदालिङ्गनं संपादयतो
वाधोरुपकारितेति सूचितम् । अस्या भानुमत्या नियमस्य व्रतस्य भङ्क्ता
नाशयिता ।

(२) स्नेहाचारः ।

सर्वे वात्सावाधां रूपयन्तो यत्नतः परिक्रामन्ति ।

राजा । (१) कुरु घनोरु ! पदानि शनैः शनै-

रयि ! विमुञ्च गतिं परिवेपिनीं ।

सुतनु ! बाहुलतोपनिबन्धनं

मम निपीडय गाढमुरः स्थलम् ॥

प्रवेशं रूपयित्वा । प्रिये ! अलङ्घ्यावकाशः समीरणः संवृतत्वाद्
गर्भगृहस्य (२) विश्रब्धमुन्मीलय चक्षुरुन्मृष्टरेणुनिकरम् ।

भानु । सहर्षम् । दिष्टिआ उत्पादसमीरणासारो न
बाधेद् । (क)

सखी । महाराज ! आरोहणसंभ्रमणिस्सहं पिअसहीए
उरुजुअलं ता कीस दाणीं महाराजो आसनवेदीं ख
अनुभूसेदि । (ख)

राजा । देवीसवलोक्य । भवति ! अनल्पमेवापकृतं वात्सा-
सम्भ्रमेण । तथाहि ।

(१) घनोरु हे निविडोरु ! शनैः शनैः पदानि कुरु । बाहुलतेव तथा
उपनिबन्धनं बन्धनं यत् तद्यथा तथा उरःस्थलं गाढं निपीडय आलि-
ङ्ग्येत्यर्थः ।

(२) गर्भगृहस्य मध्यगृहस्य संवृतत्वात् भित्त्यादिनावृतत्वात् समी-
रणः अलङ्घ्यावकाशः अप्राप्तप्रवेशः । उन्मृष्टः प्रोज्झितो रेणुनिकरो धूलि-
समूहो यस्मात्ताड्यं चक्षुरुन्मीलय ।

(क) दिष्ट्या उत्पातसमीरणासारो न बाधते ।

(ख) महाराज ! आरोहणसंभ्रमनिःसहं प्रियसख्या जरुयुगलं
तत् कस्मादिदानीं महाराज आसनवेदीं नानुभूषयसि ।

(१) रेणुर्बाधां विधत्ते तनुरपि महतीं नेत्रयोरायतत्वा-
दुत्कम्पोऽल्पोऽपि पीनस्तनभरितमुरः क्षिप्तहारं दुनोति ।
जर्वोर्भन्देऽपि याते पृथुजघनभराद्विपथुर्वर्द्धतेऽस्या
वात्या खेदं कशाङ्गाः सुचिरमवयवैर्दत्तहस्ता करोति ॥

सर्वे उपविशन्ति ।

राजा । तत् किमित्यनास्तीर्णं कठिनशिलातलमध्यास्ते
देवी यतः ।

(२) लोलांशुकस्य पवनाकुलितांशुकान्तं

त्वद्दृष्टिहारि मम लोचनबान्धवस्य ।

अध्यासितुं तव चिरं जघनस्थलस्य

पर्याप्तमेव करभोर ! ममोर्युग्मम् ॥

प्रविश्य पटाक्षेपेण संस्नानः कञ्चुकी । देव ! भग्नं भग्नम् ।

सर्वे सातङ्कं पश्यन्ति ।

राजा । केन ? ।

(१) मन्दे खल्वेऽपि याते गमने सति वल्लगमनाभावेऽपीत्यर्थः ।

दत्तहस्ता कतालम्बना दत्तसाहाय्येति यावत् वात्या वातसमूहः खेदं
सुचिरं वल्लकालं करोति ।

(२) हे करभोर ! ममोर्युग्ममेव तवोर्युगलस्य अध्यासितुं पर्याप्तं
समर्थं तत् किमन्याध्यासनेनेति भावः । इह खलनामा सन्निः यथोक्तं
भरतेन “इष्टार्थयुक्तं यद्वाक्यं भाष्यतेऽन्यमनीपया । वाक्यान्तरेण संयोगात्
खलनामाभिधीयते” इति इह राजोर्युग्मं भानुनत्या जर्युगाध्यासनप-
र्याप्ततया प्रक्रान्तं तस्य भग्नं भग्नं नित्यनेन सन्ध्यास्तेन भावितङ्गङ्ग-
खलनार्थत्वेन शङ्कितमित्यन्यपरतयास्य खलत्वम् ।

कञ्चु । देव ! भीमेन । [१]

राजा । आः ! किं प्रलपसि,

भातु । अज्ज ! किं अणत्थं मन्तेसि (क)

कञ्चु । सभयस् । देव ! कथयामि सर्वम् ।

(१) भग्नं भीमेन भवतो मरुता रथकेतनम् ।

पतितं किङ्किणीकाणवद्वाक्रन्दमिव क्षितौ ॥

राजा । यदि बलवत्समीरणवेगात् क्रम्पिते भुवने भग्नः

स्यन्दनकेतुः तत्किमित्युद्धतं प्रलपसि भग्न भग्नमिति ।

कञ्चु । देव ! न किञ्चित् किन्तु शमनार्थमस्यानिमित्तस्य

विज्ञापयितव्यो देव इति स्वामिभक्तिर्मां मुखरयति ।

भातु । अज्जउत्त ! पडिहरीअदु एदं अणिमित्तं प्पस-

न्नवत्तणवेआणुघोसेण होमेण अ । (ख)

राजा । सावज्ञम् । ननु गच्छ पुरोहितसुमित्राय निवेदय ।

(१) भीमेन भीषणेन । किङ्किणीकाणेन क्षुद्रघण्टिकाशब्देन आवद्धः

मरुतः वाक्रन्दः क्रन्दनं येन तथाभूतमिव भूमौ पतितम् ।

(क) आर्य्य ! किमनर्थं मन्त्रयसि ।

(ख) आर्य्यपुत्र ! परिहार्यतामेतदनिमित्तं प्रसन्नब्राह्मणवेदानुघोषेण होमेन च ।

[राजा । कस्य ।]

कञ्चु । भवतः ।] इत्यधिका पाठः दर्पणे दृश्यते ।

कञ्चु । यदाज्ञापयति देवः । इति निष्क्रान्तः ।

प्रविश्य प्रतीहारी सोढे गमुषस्य । जञ्चदु जञ्चदु महाराओ ।
महाराओ ! एसा क्व, जामादुणो सिन्धुराओस मादा
दुसला अ पडिहारभूमीण चिट्ठदि (क)

राजा । स्वगतम् । किं जयद्रथमाता दुःशला चेति
क्वचिदभिमन्युवधामर्षितैः पाण्डुपुत्रैर्न कच्चिदत्याहित-
माचेष्टितं भवेत् । प्रकाशम् । गच्छ प्रवेशय शीघ्रम् ।

प्रती । जं महाराओ आणवेदि (ख) इति निष्क्रान्ता ।

ततः प्रविशति संभ्रान्ता जयद्रथमाता दुःशला च ।

उभे । सास्रम् दुर्योधनस्य पादयोः पततः ।

माता पडित्ताञ्चदु पडित्ताञ्चदु कुलुणाहो (ग)

दुःशला । रोदिति ।

राजा । संभ्रमस्तथाप्य । अस्व ! समाश्वसिहि समाश्व-
सिहि किमत्याहितम् अपि कुशलं समराङ्गणेष्वप्रतिरथस्य
जयद्रथस्य ?

माता । जाद ! कुदो कुसलम् ? । (घ)

(क) जयतु जयतु महाराजः । महाराज ! एषा खलु जामातुः
सिन्धुराजस्य (जयद्रथस्य) माता दुःशला च प्रतीहारभूमौ (द्वारे)
तिष्ठतः । दुःशला दुर्योधनस्य स्वसा ।

(ख) यत् महाराज आज्ञापयति ।

(ग) परित्वायतां परित्वायतां कुरुनाथः ।

(घ) जात ! कुतः कुशलम् । पुत्रस्यानीधानां जात इति संबोधनम्

राजा । कथमिव ।

माता । साशङ्कम् । अज्ज ! क्व पुत्रबहामरिसुहीविदेण
गण्डीविणा अणत्थमिदे दिवहसाहे तस्स बहो पडि-
णादो । (क)

राजा । सञ्चितम् । इदं तदस्त्रकारणमन्वाया दुःशला-
याश्च । पुत्रशोकादुत्तप्तस्य किरीटिनः प्रलपितैरेवमवस्था,
अहो सुमधत्वमवलानाम् । कृतं विषादेनवत्से ! दुःशले ! अल-
मश्रुपातेन । कुतश्चायमस्य धनञ्जयस्य प्रभावो दुर्योधनबाहु-
परिघ (१) रक्षितस्य महारथ (२) जयद्रथस्य विपत्ति-
मुत्पादयितुम् ।

माता । जाह् ! जजोअ बन्धुबहामरिसुहीविदकोवणा
अणपेक्खिदसरीरा बीरा पलिकमन्ति । (ख)

राजा । ओपहासम् । एवमेतत् सर्वजनप्रसिद्धमेवाम-
र्षित्वं पाण्डवानाम् पश्य ।

(१) बाहुःपरिघ इव परिवोऽस्त्रभेदः सर्वाधिसाधनत्वाद्वाहोः
परिघत्वम् ।

(२) “एको दश सहस्राणि यो योधयति धन्विनाम् । शस्त्रशास्त्र-
प्रवीणश्च विज्ञेयः स महारथ” इत्यात्मलक्षणास्तेन स्वत एव न तस्य विपत्तिः
किञ्चित् मद्गच्छितस्येति भावः ।

(क) अद्य खलु पुत्रबहामर्षोद्दीपितेन गाण्डीविना अनस्तमिते
दिग्गजनाथे तस्य वधः प्रतिज्ञातः । अस्तमिति आन्तमथ्ययम् ।

(ख) जात ! यतश्च बन्धुबहामर्षोद्दीपितकोपानला अनर्पेक्षित शरीरा
बीराः परिक्रामन्ति ।

(१) हस्ताकृष्टविलोलकेशवसना दुःशासनेनाज्ञया
पाञ्चाली मम राजचक्रसमितौ गौर्गौरिति व्याहृता ।
तस्मिन्नेव स किन्नु गाण्डिवधरो नासीत् पृथानन्दनो
यूनः क्षत्रियवंशजस्य कृतिनः क्रोधास्पदं किं न तत् ।

माता । असमत्तपङ्क्तिभरेण आप्यबहो तेण पङ्क्ति-
सादो । (क)

राजा । यद्येवमलमानन्दस्थानेऽपि ते विषादेन, ननु
वक्तव्यमुत्सन्नः सानुजो युधिष्ठिर इति । मातः ! का शक्ति-
रस्ति धनञ्जयस्य अन्यस्य वा कुरुशतपरिवारवर्द्धितमहिम्नः

(१) ममाज्ञया दुःशासनेन कर्त्ता हस्तेनाकृष्टं विलोभं केशो वसनं
च यस्यास्तथाभूता पाञ्चाली सर्वराजसभायाञ्चैव न त्वे कान्ते, गौर्गौरिति
अवध्यत्वात् अहं गोसदृशीत्येवं द्विरुक्तिः संभ्रमातिशयद्योतनार्थं व्याहृता
व्याहारिता अन्तर्भूतशिर्ष्यः । राजबधूनां गौर्गौरित्यभिधानमतीवाप-
मानसूचकमिति समाचारः । तस्मिन्नेव समये विषये वा एषः स्वचक्षुषैव तद्-
दृष्टा पृथानन्दनोऽर्जुनः किं नु किमिति गाण्डिवधरो नासीत् न जातः
अपमानकरं तदेतत् तस्य किं कोपस्थानं न व्यक्तिमात्रस्य तस्य क्रोधस्थान-
त्वम् विशेषतो यूनस्तरुणस्य तदवस्थायां क्रोधस्य स्वाभाविकत्वात् तत्रापि
क्षत्रियवंशजस्यातिशयेन स्वाभाविक क्रोधवत्त्वं तत्रापि च कृतिनः कृत-
कार्यस्य क्रोधातिशयवत्त्वं भवत्येव तत्र यद्यस्यामर्षित्वं न तदा कदास्याम-
र्षित्वमित्यमर्षित्वा भावः प्रसिद्धतया यदाक्षिप्तः तत्प्रमर्षितमिति भावः ।

(क) असमाप्तप्रतिज्ञाभरेणात्मवधस्तेन प्रतिज्ञातः ।

क्षपकर्णद्वीणाश्वत्यामादिमहारथद्विगुणीकृतनिरावरण(१)वि-
क्रमस्य नामापि ग्रहीतुं ते तनयस्य, अयि सुतपराक्रमान-
भिजे !

(२) धर्मात्मजं प्रति यमौ च कथैव नास्ति

मध्ये वृकोदरकिरीटभृतोर्वलेन ।

एकोऽपि विस्फुरितमण्डलचापचक्रं

कः सिन्धुराजमभिषेणयितुं समर्थः ॥

भाबु । अज्जउत्त ! जइवि एव्वं तहवि गुरुकिदपडिमा-
भरो धनञ्जओ त्ति द्वाणं क्खु सङ्काए । (क)

माता । जादे ! साहु कालो इदं तुए मन्तिदम् । (ख)

राजा । आः ! ममापि नाम दुर्योधनस्य शङ्कास्थानं

पाण्डवाः ? पश्य

(१) निरावरणः प्रसरणप्रतीघातरहितः खभावतस्तस्य निरावर-
णत्वं पुनर्द्वीणादिभिर्द्विगुणीकृतत्वान्न धनञ्जयस्य तदभिभवने शक्तिरिति
भावः ।

(२) युधिष्ठिरं यमौ च प्रति कथा जयद्रथेन सह युद्धस्य प्रसक्ति-
र्नास्ति भीमाज्जुनयोर्मध्ये कः एकः बलेन विस्फुरितं मण्डलाकारं
धनुश्चक्रं येन तादृशं सिन्धुराजमभिषेणयितुम् आभिमुख्येन योद्धुं
समर्थः न कोऽपीत्यर्थः ।

(क) आर्थ्य पुत्र ! यद्यपि एवं तथापि गुरुकृतप्रतिज्ञाभरो धन-
ञ्जय इति स्थानं खलु शङ्कायाः ।

(ख) जाते ! साधु, कालोचितं त्वया मन्त्रितम् ।

(१) कोदण्डज्याकिणाङ्घ्रैरगणितरिपुभिः कङ्कटोन्मुक्तदेहैः
 स्निष्ठान्योन्यातपत्रैः सितकमलवनभ्रान्तिमुत्पादयद्भिः ।
 रेणुग्रस्तार्कभासां प्रचलदसिलतादन्तुराणां चमूना
 माक्रान्ता भ्रातृभिर्मे दिशिदिशि समरे कोटयः सम्पतन्ति ॥

अयि भाबुमति ! (२) विज्ञातपाण्डवप्रभावे ! किं
 त्वमपि एवमाशंससे, पश्य ।

(३) दुःशासनस्य हृदयक्षतजाम्बुपाने

दुर्योधनस्य च यथा गदयोरुभङ्गे ।

तेजस्विनां समरमूर्धनि पाण्डवानां

क्षीया जयद्रथबधेऽपि तथा प्रतिज्ञा ॥

कः कोऽत्र भोः ? जैत्रं (४) मे रथमुपपादय तावत्, याव-
 दहमपि [] तस्य प्रगल्भस्य पाण्डवस्य मिथ्याप्र-

(१) कोदण्डस्य चापस्य ज्यायाः किणः घर्षणजातं घाटेति प्रसिद्धः
 अङ्गो येषां तेः कङ्कटेन सन्नाहेन उन्मुक्तं रहितं देहं येषामात्म वीर्य-
 गौरवात् सन्नाहमकुर्वन्त्यैरिति भावः । प्रचलन्ती यासिलता तथा दन्त-
 राणां निम्नोन्नतानां चमूनां कोटयः शतलक्षपरिमिताः सेनाः भ्रातृ-
 भिराक्रान्ताः पतन्ति भूमौ घेरते इत्यर्थः ।

(२) विज्ञातः पाण्डुसुतानां प्रभावो यथेति सोपहासमिदं तेषां
 प्रभावो नास्त्येव तत्त्वव्याप्यनुभूतमिति भावः ।

(३) तेषां प्रतिज्ञापूर्णाभावेन अप्रभावत्वं दर्शयति दुःशासने
 त्यादि । हृदयस्य क्षतजं रुधिरमेवाम्बु तस्य पाने, दुर्योधनस्य सम-
 चोरुभङ्गे यथा प्रतिज्ञा न सफला तथेयमपि न फलित्वतीति भावः ।

(४) जैत्रं जयसाधनम् ।

[जयद्रथपरिरक्षणेन]

तिज्ञावैलक्ष्यं (१) सम्पादितमशस्त्रपूतं मरणमुपदिशामि ।

प्रविश्य कञ्चुकी । देवि !

(२) उद्धातक्वणितविलोलहेमवण्टः

प्रालम्बद्विगुणितचामरप्रहासः ।

सज्जोऽयं नियमितवलिताकुलाश्वः

शत्रूणां क्षपितमनोरथो रथस्ते ॥

राजा । देवि ! प्रविशत्वभ्यन्तरमेव, यावदहमपि । तस्य

प्रगल्भस्येत्यादि पठित्वा परिक्रामति ।

इति निष्क्रान्ताः सर्वे ।

द्वितीयोऽङ्कः ।


(१) मिथ्या स्वर्यास्तसमयमध्ये जयद्रथावधेन विफलया प्रतिज्ञया यत् वैलक्ष्यं लज्जा तेन सम्पादितम् अशस्त्रपूतं शस्त्रेण मरणं हि क्षत्रियाणां पवित्रं तस्य चात्मघातित्वेन शस्त्रेण न पूतम् अश्राद्धभोजीत्यादिवदसमर्थेनापि न जा समासः । वैलक्ष्यं सम्पादयन्निति पाठे तत्कुर्वन्नित्यर्थः ।

(२) उद्धात आवातस्तेन क्वणिता शब्दायिता विलोला हेमवण्टा यत् । प्रालम्बस्य लम्बमानस्य द्विगुणितस्य पाश्वेद्वये द्विधा वद्धस्य चामरस्य प्रहासः प्रकाशो यत् अथ वा चामरः प्रहास इव शुभ्रत्वात् यत्नेति समासः । नियमिता यन्त्रिता अतएव वलिता गतिभेदेन चलिता आकुला अश्वा यत् ।

इति श्रीतारानाथतर्कवाचस्पति भट्टाचार्य

विरचिते वेणीसंहारनाटक व्याख्याने

विप्रलम्भाख्योद्वितीयोऽङ्कः ।



तृतीयोऽङ्कः ।

ततः प्रविशति विकृतवेशा राजसी ।

रःक्ष । विकृतं विहस्य, सपरितोषम् ।

हृदमाणुसमंससोणिदेहिं कुम्भसहस्रं वसाहिं संचिदं ।
अणिसं अ पिबामि सोणिअं समले वरिससदं हुवीअदु ॥
इति नृत्यन्ती सपरितोषम् ।

जइ सिन्धुराअवहदिअहे बिअ दिवहे दिवहे समलकम्भ
प्पडिबज्जइ अज्जुणे, तदो पज्जत्तभलिदकोट्ठागाले मंससोणि-
देहिं मे गेहे हुविस्सदि । परिक्रम्य दिशोऽवलोक्य । अध कहिं
णु लुहिलप्पिए हुवीअदि । ता जाव इमस्सिं समले
पिअभत्तालं लुहिलप्पिअं अण्णेसामि । परिक्रम्य । होदु
सदावइस्सं दाव । लुहिलप्पिआ लुहिलप्पिआ ! इदो एहि
इदो एहि । (क)

(क) 'हृतमानुषमांसशोणितैः कुम्भसहस्रं वसाभिः सञ्चितम् अनिशञ्च
पिबामि शोणितं, समरं वर्षशतं भवतु । यदि सिन्धुराजवधदिवस इव
दिवसे दिवसे समरकर्म्म प्रतिपद्यतेऽर्जुनः, ततः पर्याप्तभरितकोठागारं
मांसशोणितैर्मम गृहं भविष्यति । अथ कलु रुधिरप्रियो भविष्यति ।
तद्यावदस्मिन् समरे प्रियभर्तारं रुधिरप्रियमन्वेष्यामि । भवतु शब्दा-
विष्ये तावत् । रुधिरप्रिय ! रुधिरप्रिय ! इत एहि, इत एहि भरितं
पूर्णं कोठागारं धान्यादिस्थापनस्थानं कुटीति प्रसिद्धं यस्य गृहस्य तत् ।
तत् । रुधिरप्रिया इति दूराह्वानाय हृतस्वरस्त्वचनार्थमाकारान्ततयोक्तम् ।

ततः प्रविशति तथाविधो राज्ञसः ।

राज्ञ भ्रमणं नाटयन् । पञ्चगहदाणं मंसए जइ उक्के
लुहिले अ लंभइ ता एसो मह पलिस्समे क्खणमेत्तं एव्व
लहु एस्सइ । (क)

राज्ञसी । पुनर्व्याहरति ।

राज्ञ । आकर्ण्य । अले ! के एसे मं सदावेदि । विबोक्ख ? ।
अले ! कहं वसागन्धा । उपसूत्थ । वसागन्धे ! मं कीस स-
द्दावसि ? (ख)

राज्ञ । लुहिलपिआ एदं क्व तुह कालणादो पञ्चग-
हदस्स कस्स वि लाएसिणो सलीलावअवप्पहुदं प्पहुदव-
सासिणेहचिक्खणं कोह्लं लुहिलं अग्गमंसं अ आणीदं ता
पिवाहि णम् । (ग)

राज्ञ । सपरितोषन् । साहु वसागन्धे ! साहु, सीहणं तुए
जिदं वलिअस्सि पिवासिए जं कीसिणं कीसिणं लुहिलं
आणीदम् । (घ)

(क) प्रत्यग्रहतानां मांसं यद्युष्णं रुधिरञ्च लभ्येत तदेव मम
परिभ्रमः क्षणमात्रमेव खलु नश्येत् । प्रत्यगसम्भिनवम् ।

(ख) अरे ! का एषा मां शब्दायते । अरे ! कथं वसागन्धा । वसा-
गन्धे ! मां कस्मात् शब्दायसे ।

(ग) रुधिरप्रिय ! इदं खलु तव कारणात् प्रत्यग्रहतस्य कस्यापि
राजपतेः शरीरावयवप्रभूतं प्रभूतवसान्नेरुचिकरणं कोष्णं रुधिरमग्नमां-
सञ्च आनीतं, तत् पिवैनत् ।

(घ) साधु वसागन्धे ! साधु, धोमनं त्वया कृतं बलवदस्मि पिपासितः, यत्
कोष्णं कोष्णं रुधिरमानीतम् । बलवदतिशयितम् ।

राज । लुहिलपिआ ! एदिसे हदणलगअतुलङ्गमसो-
णिअवसासमुद्दुस्संचले समलाङ्गणे पडिबभमन्ते तुमं
पिवासिएसि त्ति अच्चलिअ । (क)

राज । सकोधम् । अले वसागन्धे ! पुत्तघडक्कअसोअस-
न्तत्तदिअअं सामिणीं पेक्खिदुं गदह्मि । (ख)

राज । लुहिलपिआ ! अज्जवि सामिणीए हिडिम्बादे-
वीए घडक्कअसोए ण उपसम्मइ । (ग)

राज । अइ ! कुदो से उवसमे किंपु अहिमसुवहसोअ-
समानदुक्खाए सुभद्दादेवीए जणसेणीए अ समाप्सा-
सोअदि । (घ)

राज । लुहिलपिआ ! गेह्म एदं हत्थिसिलक्कवालसं-
चिअं अगमंसोवदंसं पिवाहि णव शोणिआसवं ॥ (ङ)

(क) रुधिरप्रिय ! इदं हतनरगजतरङ्गमयी णितवसासमुद्दुःस-
ञ्चरे समराङ्गणे परिभ्रमन् त्वं पिपासितोऽसि इति आश्चर्यम्
आश्चर्यम् ।

(ख) अयि वसागन्धे ! पुत्रघटोत्कचशोकेन सन्तप्तहृदयां हिडम्बा-
देवीं प्रेषितुं गतोऽस्मि ।

(ग) रुधिरप्रिय ! अद्यापि स्वामिन्या हिडम्बादेव्या घटोत्कच शोको
जोषशायति ।

(घ) अयि ! कुतोऽस्या उपशमः किन्तु अभिसन्धुबधशोकसमान दुःखया
सुभद्दादेव्या याज्ञसेन्या च समाश्वास्यते ।

(ङ) रुधिरप्रिय ! गृह्णायैतत् हस्तिशिरःकपालसञ्चितमयमां सोप-
दंशं पिव नवशोणितमावम् । उपदंशस्तृतीयायाम् ३, ४, ४७, पा० ल० ।
त्यप् मांसेन सहोपदश्यायां मांसेन सह भुक्तौत्यर्थः नवशोणितमांसा-
शिव स्वादुत्वात् अतएवोपदंशसाहित्यमुक्तम् ।

राज । तथा क्त्वा । वसागन्धे ! अहं किञ्च प्पहुदं तु ए
सच्चित्रं लुहिलं अगमंसं अ । (क)

राज । अले लुहिलप्पिआ ! पुब्बसंचित्रं तुमं
जेज्ज जाणासि एवसच्चित्रं सिणु । भअदत्त सोणिअकुम्भे
सिन्धुलाअवसाकुम्भे दुबे मच्छाहिब भुलिस्सवसोमदत्तवल्ली-
अप्पमुहाणं एलिन्दाणं पाकिदपुलिसाणं अ लुहिलवसा-
मंसस्स घटा अबिण्हमुहा सहस्ससंक्खा सन्ति मे गेहे । (ख)

राज । सपरितोषमालिङ्ग्य । साधु सुग्घलिणि ! साधु,
इमिणा दे सुग्घलिणीत्तणेण अज्ज उण सामिणीए हिडि-
म्बादेवीए संविहाणेण अ प्पण्टं मे दालिहं । (ग)

राज । लुहिलप्पिआ ! केलिसे सामिणीए संविहा-
णए किदे । (घ)

राज । (ङ) अज्ज अहं सामिणीए हिडिम्बादेवीए सबहुमाणं
सहाविअ आणसे जहा लुहिलप्पिआ ! अज्ज प्पहुदि अज्जउ-

(क) वसागन्धे ! अथ कियत् प्रभूतं त्वया सञ्चितं रुधिरमयमासञ्च ।

(ख) अयि रुधिरप्रिय ! पूर्वसञ्चितं त्वमेव जानासि नवसञ्चितं
दृष्टुं, भगदत्तशोषितकुम्भः सिन्धुराजवसाकुम्भौ द्वौ मत्स्याधिप भूरिश्वः
सोमदत्तवाह्लीकप्रमुखाणां नरेन्द्राणां प्राकृतपुरुषाणाञ्च रुधिरवसामां-
सस्य घटाः व्यपिनद्धमुखाः सहस्रसंख्याः सन्ति मे गेहे । व्यपिनद्धमावृतं
मुखं गेषां ते । बहुकालस्थापनाय मुखावृत्तिः ।

(ग) साधु सुष्टहिणि ! साधु अनेन ते सुष्टहिणीत्वेन स्वामिन्या
हिडिम्बादेव्याः संविधानेन च प्रणष्टं मे दारिद्र्यम् ।

(घ) रुधिरप्रिय ! कीदृशं स्वामिन्या संविधानं कृतम् । संविधानं
नियोगः ।

(ङ) अद्याहं स्वामिन्या हिडिम्बादेव्या सबहुमानं शब्दाय आचक्ष्णः

तत्स भीमसेनस्य पिट्ठदो अणुपिट्ठं समणे तुए आहिण्डिदब्बं
त्ति । ता तस्स अणुमगगामिणी हदमाणससोणिअणइदं-
णप्पणट्ठबुभुक्वापिवासस्स इह एव्व मे सगलोओ हुवीअदि
तुमं वि विससदा भविअ लुहिलवसाहिं कुम्भसहस्सं सञ्चेहि ।

राज । लुहिलप्पिआ ! किं णिमित्तं कुमाल भीमसेनस्स
पिट्ठदो अणुपिट्ठं आहिण्डीअदि (क)

राज । वसागन्धे ! तेण हि सामिणा विओदलेण दुस्सा-
सणस्स लुहिलं पादुं पड़िस्सादं तच्च अह्मेहिं लक्खेहिं
अणुप्पविसिअ पादब्बं त्ति । (ख)

राज । सहर्षम् । साहु सामिणिए ! साहु सुसंविहाणे मे
भट्टा तुए किदे । (ग) नेपथ्ये । सहान् कलकलः । उभावाकर्ण्यतः ।

राज । आकर्ण्य ससंभ्रमम् । अले लुहिलप्पिआ ! किं णु क्व,
एसे महन्ते कलकले सुणीअदि । (घ)

यथा रुधिरप्रिय ! अद्य प्रभृति आर्यपुत्रस्य भीमसेनस्य पृष्ठतोऽनुपृष्ठं
समरे त्वया आहिण्डितव्यमिति तत्तस्य अनुमार्गनामिनः हतमानुषशो-
णितनदीदर्शनप्रनष्टबुभुक्षापिपासस्य इहैव मे स्वर्गलोको भवति त्वमपि
विस्मत्त्वा भूत्वा रुधिरवसाभिः कुम्भसहस्रं सञ्चिह । आहिण्डितयं
अमितव्यमित्यर्थः ।

(क) रुधिरप्रिय ! किं निमित्तं कुमारभीमसेनस्य पृष्ठतोऽनुपृष्ठमा-
हिण्ड्यते ।

(ख) वसागन्धे ! तेन हि स्वामिना वृकोदरेण दुःशासनस्य
रुधिरं पातुं, प्रतिज्ञातं तच्चास्माभिः राजसैः अनुप्रविश्य पात-
व्यमिति ।

(ग) साधु स्वामिनि ! साधु ! सुसंविधानो मे भर्ता त्वया कृतः ।

(घ) वरे रुधिरप्रिय ! किं नु खल्वेव सहान् कलकलः श्रूयते ।

राज । वृथा । वसागन्धे ! ऐसे धिट्जुम्णेण दोखे
केसेसु आकट्टिअ असिबत्तेण बाबादीअदि । (क)

राज । सहर्षम् । लुहिलप्पिआ ! लुहिलप्पिआ ! अह्मे वि
गच्छिअ दोखस्स लुहिलं पिबन्न । (ख)

राज । समयम् । वसागन्धे ! बह्मणसोणिअं क्खु एदं
गलं दहन्ते पविसदि ता किं एदिणा (ग)

नेपथ्ये । पुनः कलकलः ।

राज । लुहिलप्पिआ ! पुणो वि ऐसे महन्ते कलअले
सुणीअदि (घ)

राज । नेपथ्याभिसुखमवलोक्य । वसागन्धे ! ऐसे क्वु अस्स-
त्थामे आकट्टिदासिबत्ते एदो ज्जेव आअच्छदि कदावि दुव-
दसुदलोसेण अह्मेवि बाबदस्सदि, ता एहि सामिणीए
हिडम्बादेवीए आणत्तिं कलेह्म । (ङ) इति निष्क्रान्तौ प्रवेशकः ।

(?) “प्रवेशकोऽनुदात्तोक्त्या नीचपातप्रयोजितः । अङ्क द्वयान्तर्विज्ञेयः
शेषं विष्कम्भके यथेति” दर्पणोक्तेः अनुदात्त स्वरेण नीचपातप्रयुक्तत्वात्
वृत्तानां सिन्धुराजादिवधानां वर्त्तिष्यमाणदुःशासनवधादेः कथांशस्य सूच-
नरूपविष्कम्भलक्षणवत्त्वात् द्वितीयतृतीयाङ्कयोर्मध्ये वर्त्तित्वाच्च प्रवेशकनामकं
नाटकाङ्गम् ।

(क) वसागन्धे ! एष वृष्टदुग्धेन द्रोणः केशेषु आकष्य असिपत्रेण
व्यापाद्यते ।

(ख) रुधिरप्रिय ! रुधिरप्रिय ! वयमपि गत्वा द्रोणस्य रुधिरं पिबामः ।

(ग) वसागन्धे ! ब्राह्मणशोणितं खल्वेतत् गलं दहत् प्रविशति
तत् किमेतेन ।

(घ) रुधिरप्रिय । पुनरपि एष महान् कलकलः श्रूयते ।

(ङ) वसागन्धे ! एष खलु अश्वत्थामा आकटासिपत्र इतएवागच्छति

ततः प्रविशत्युत्खातखड्गः (१) कलकलमाकर्णयन्नश्रवत्यामा ।

अत्र । (२) महाप्रलयमारुतक्षुभितपुष्करावर्त्तक

प्रचण्डधनगर्जितप्रतिरुतानुकारौ मुहुः ।

रवः श्रवणभैरवः स्थगितरोदसीकन्दरः

कुतोऽयं समरोदधेरयमभूतपूर्वः पुरः ॥

विचिन्त्य । ध्रुवं गाण्डीविना सात्यकिना वृकोदरेण वा
यौवनदर्पादतिक्रान्तमर्यादेन परिकोपितस्तातः समुल्लङ्घ्य
शिष्यप्रियतामात्मसदृशभावमाचेष्टते । तथाहि ।

(३) यदुर्व्योधनपक्षपातसदृशं युक्तं यदस्त्रग्रहे

रामाक्षव्यसमस्तहेतिगुरुणो वीर्यस्य यत् साम्प्रतम् ।

लोके सर्वधनुष्मतामधिपतेर्यच्चानुरूपं रूपः ।

प्रारब्धं रिपुघस्मरेण नियतं तत् कर्म तातेन मे ॥

(१) कलकलमाकर्णयन् उत्खातखड्गः उत्खातः कोषादुद्धृतः खड्गो येन ।

(२) क्षुभितौ चालितौ पुष्करावर्त्तकौ प्रलयकालिकौ मेघभेदौ । तयोः
प्रचण्डधनगर्जितं भोषणनिरन्तरस्तनितं तेन स्थगितं प्रतिध्वनिशब्देन
व्याप्तम् रोदस्यौ व्यावाष्टयिष्यावेव कन्दरं दरी येन समरमेवोदधिस्तस्मात्
अभूतपूर्वः पूर्व न भूतः पुरः अग्रे कुतः कस्मात् कारणात् । अयं
श्रूयमाणः रवः ।

(३) दुर्व्योधनस्य पक्षपातव्यानुकूल्यं साहाय्यकरणमिति यावत् तत्सदृशं
तदनु रूपम् अस्त्रग्रहे शस्त्रग्रहणे च यदुचितं रामात् परशुरामाक्षव्याभिः
समस्तहेतिभिः गुरुणो लब्धगौरवस्य वीर्यस्य साम्प्रतं यद्युक्तम् । सर्वधनु-
र्द्धारिणामधिपतेः रूपः क्रोधस्य यदनु रूपं, रिपुघस्मरेण शत्रुनाशकेन तातेन

कदाचित् द्रुपदकुतरोपेण अस्त्रानपि व्यापादयिष्यति तदेहि स्वाभिन्या हिङ्गि-
न्वादेव्या आक्षिप्तं कर्मः ।

पृष्ठतो विलोक्य । तदलमिदानीं मम रथप्रतीक्षयाऽनया,
सशस्त्रश्चास्मि सजलजलधरप्रभाभास्वरेण सुप्रग्रहविमलकल-
धौतत्वरूपा(१)खड्गेन यावत् समरभुवमवतरामि । परिक्रम्य ।
वासाक्षिसन्दनं रूचयित्वा । आः । कथं ममापि नामा(२)श्वत्यान्त्रः
समरमहोत्सवप्रमोदनिर्भरस्य तातविक्रमदर्शनलालसस्यानि-
मित्तानि(३) समरगमनविघ्नमुत्पादयन्ति, भवतु अवग-
च्छामि । सावष्टम्भं परिक्रम्य, अग्रतो विलोक्य । कथमवधीरित-
सकलचातुर्धर्म(४)णासुप्तपृष्ठसत्पुरुषोचितलज्जावगुण्ठनानां(५)
विस्मृतस्वामिसत्कारलघुचेतसां, (६) त्यक्त हिरदतुरङ्गमचरण-

तत्कर्माद्य प्रारब्धम् । नियतमित्युत्प्रेक्षायाम् एवावत्कालसुदास्तम् अधु-
नोक्तकर्म प्रारब्धमित्युत्प्रेक्षे अन्यथा दृढशः कोलाहलः कथं स्यादित्याशयः ।

(१) सुप्रग्रहः सुखमाद्यः विमलः कलधौतः तप्तकाञ्चननिर्मितः त्वरुः
सुष्टिस्थानं यस्य ताडनेन खड्गेन "रथादिरण्यौ रण्यौ च प्रग्रहः सुग्रहेऽपि
चेति" विश्वः । "त्वरुः खड्गादि सुष्ठौ स्था"दित्यमरः ।

(२) नाम सम्भावनायां कथं शब्देन तस्य योगस्तेन विघ्नमुत्पादयतीति
कथं सम्भाव्यते नैव सम्भाव्यते इत्यर्थः ।

(३) अनिमित्तानि दुर्निमित्तानि "तत्ताडणं विरोधश्च तदन्यत्वं तद-
त्यता । अप्राशस्त्यं विरोधश्च नजयाः पट्प्रकीर्तिता" इत्युक्तेरप्राशस्त्ये
दृढ नञ् ।

(४) चातुर्धर्मणामित्यत्र धर्मादिनिच् केवलात् (५, ४, १२४ सू० पा०)
अनिच् । धर्माणामिति पाठे तु समासान्तविधेरनित्यत्वान्नानिच् ।

(५) सत्पुरुषैरुचिताऽन्यस्ता निरपरिचिता वा लज्जा वा अगुण्ठन-
मिवावरणमिव तदुत्प्रेक्षं यैः ।

(६) विस्मृतः स्वामिसत्कारो महेश्वरानां यैरत एव लघु क्षुद्रं चेतो
येषां ते पश्चात् कर्मधारयः तेषाम् ।

चारिणाम् (१) अगणितकुलवयः सदृशपराक्रमव्रतानां रण-
भूमेः समन्तादपक्रामता (२) मयं महान् नादो बलानाम् ।
अन्यतोऽवलोक्य । हा धिक् कष्टम् ! कथमेते महारथाः कर्णा-
दयोऽपि समरात् पराङ्मुखा भवन्ति । शङ्कम् । कथं नु
ताताधिष्ठितानामपि बलानामियमवस्था भवेत्, भवत्वेवं
तावत्, भो भो! कौरवसेनासमुद्रवेलापरिपालनमहामहीधरा
नरपतयः ! कृतं कृतं (३) समरपरित्यागसाहसेन ।

(४) यदि समरमपास्य नास्ति मृत्यो

भयमिति युक्तमितोऽन्यतः प्रयातुम् ।

अथ मरणमवश्यमेव जन्तोः

किमिति मुधा मलिनं यशः कुरुष्वम् ॥

अपिच । (५) अस्त्रज्वालावलीढप्रतिबलजलधिरन्तरीर्षायमाणे
सेनानाथे स्थितेऽस्मिन्मम पितरि गुरौ सर्वधन्वीश्वराणाम् ।
कर्णालं संभ्रमेण ब्रज क्लृप ! समरं मुञ्च हार्दिक्य ! शङ्कां
ताते चापद्वितीये वहति रणधुरां को भयस्यावकाशः ? ॥

(१) त्यक्तौ द्विरदतरङ्गमौ यैः तयाभूताः सन्तश्चरणाभ्यां चरन्तीति
तेषाम् ।

(२) रणभूमेः अपक्रामताम् पलायमानानाम् “अपक्रमोऽपयानं
स्था”दित्यमरः ।

(३) कृतं क्लीवन्तु निष्फले इति विग्रहः । वीष्ठायां द्वित्वम् ।

(४) इतः समरात् । इह युक्तिरखङ्कारः “अर्थावधारणं यत्तु प्रमाणात्-
युक्तिरिष्यते” इति भरतोक्तेः ।

(५) अस्त्रं ज्वाला शिखेव तया अवलीढ आक्रान्तः प्रतिबलं प्रतिशूल-
सैन्यं जलधिरिव प्रतिभटसमुद्रस्तस्मान्मध्ये कौर्वायमाणे वाङ्मनस इवा-

नेपथ्ये । कुतोऽद्यापि ते तातः ?

अथ । श्रुत्वा । किं ब्रूय ? कुतोऽद्यापि ते तात इति । आः

क्षुद्राः समरभौरवः ! कथमेवं प्रलपतां वः सहस्रधा न दीर्घ-
मनया जिह्वया ।

(१) दग्धुं विश्वं दहनकिरणैर्नीदिता द्वादशार्का

वाता वाता दिशि दिशि न वा सप्तधा सप्त भिन्नाः ।

छन्नं मेघैर्न गगनतलं पुष्करावर्त्तकाद्यैः

पापं पापाः कथयत कथं शौर्य्यराशिः पितुर्मै ॥

चरति सर्वधन्वीश्वराणां गुरौ । सेनापतौ स्थिते सति संभ्रमेण भयेनालम्
भयसाध्यं नास्ति । कर्णस्य भीरुतया रणभङ्गस्य प्रसिद्धतया प्राक् निवारणम्
हार्दिक्य ! हृदिकापुत्र ! कतवर्त्मान् ! शङ्कां भयं सञ्च । साहनामसंबोधनेन
भीरुत्वं सूचितम् । भयाभावे हेतुमाह ताते इत्यादि चाप द्वितीये धनु
मौलिसहाये रणधुरां रणभारं रणाम्प्रायित्वमिति यावत् वहति सति भयस्य
कोऽवकाशः स्थानम् न कोऽपीत्यर्थः ।

(१) दहनाः दाहकराः किरणास्तैः द्वादश अर्काः सूर्याः “धाता
मितोऽर्यमारुद्रो वरुणः सूर्य्य एव च । भगो विवस्वान् पूषा च सविता
दशमः स्मृतः ॥ एकादशस्तथा त्वष्टा विष्णुर्द्वादश उच्यते” इत्युक्ताः । सप्त
वाता सरतः सप्तधा भिन्नाः जनपञ्चाशद्वा भिन्नाः सन्तः नो वाताः गच्छन्ति
“सरतोनाम ते देवा गणा ये सप्तसप्तकाः । जनपञ्चाशत् वायवश्च हेमाद्रौ
व्रतस्त्रण्डे ध्यानप्रकरणे सप्तक्षया दर्शिता इह नास्तस्तेऽभिधीयन्ते त्वसनः १
स्वर्गिनः २ वायुः ३ सातरिम्भा ४ सदामतिः ५ महाबलः ६ बलवर्द्धनः ७ पृषदश्वः ८
गन्धवहः ९ गन्धवाहकः १० अनिलः ११ आशुगः १२ सुदुखः १३ कर्करः १४ समी-
क्षणः १५ समीरणः १६ अनुत्तमः १७ सारतः १८ नागयोनिजः १९ जगत्-
प्रणः २० पावकः २१ वातः २२ प्रभञ्जनः २३ पवसानः २४ नभस्वान् २५ अतिबलः २६
तरस्वी २७ द्वाव २८ देवपक्षकः २९ पालवाहकः ३० रथवाट् ३१ जर्ज्वट् ३२

प्रविश्य संभ्रान्तः सप्रहारः स्रुतः । परित्रायतां परित्रायतां
कुमारः । इति पादयोः पतति ।

अथ । विलोक्य । अये ! तातस्य सारथिरश्वसेनः । आर्य्य !
त्रैलोक्यत्राणक्षमस्य सारथिरसि किं मत्तः शिशुजनात् परि-
त्राणमिच्छसि ।

स्रुत । उवाच, सकृद्वचम् । कुमार ! कुतोऽद्यापि ते तातः ?

अथ । सावेगम् । किं [तातो नामास्तमुपगतः ?]

स्रुत । अथ किम् ? ।

अथ । हा तात ! हा तात ! इति मोहमुपगतस्य पतितः ।

स्रुत । कुमार ! समाश्वसिहि समाश्वसिहि ।

अथ । लब्धसंज्ञ उवाच साक्षम् । हा तात ! हा सुतवत्सल !
हा लोकत्रयैकधनुर्धर ! हा जामदग्न्यास्त्रसर्वस्त्रप्रतिग्रह-
प्रणयिन् । [

गतिरोधनः ३३ पाणिकः ३४ साधकः ३५ विश्वपूरकः ३६ जगदान्वयः ३७ विश्वाति-
रेकी ३८ प्रजागरः ३९ विश्वोदरः ४० व्यगः ४१ तीव्रकः ४२ असुरहृष्टा ४३ विश्व-
वर्द्धनः ४४ भद्रजवः ४५ पुष्करजः ४६ अङ्गिनीपतिः ४७ व्यक्तमूर्तिः ४८ विश्वगः ४९
इति । पुष्करः आवर्त्तकः संवर्त्तः द्रोण एते मेवनायका प्रलयकाले स्वस्वगणैः
सह मिलिता वर्पन्ति तेषामुत्पत्तिमभिधायः पुष्करावर्त्तकास्तेन कारणेनेह
विश्रुताः । नानारूपधरास्ते तु महाघोरस्त्रनास्तथा ॥ कल्याण्टे दृष्टि-
कर्त्तारः संवर्त्ताग्नेर्नियालका" इति ब्रह्माण्डपुराणे ५८ अध्याये दृष्टव्यम् ।
प्रलयकाले एव द्वादशादिद्यादेरुदयात् तदभावे कथं सुरोः पापमनिष्टं मरणं
वदत तथा च प्रलयकालं विना तस्य मरणं न संभवतीत्याशयः ।

[तात एव नास्ति] कचिदित्येव पाठः ।

[कासि प्रयच्छ मे प्रतिवचनम् ।] इतिकचिदधिकः पाठः ।

सूत । कुमार ! अलमत्यन्तशोकावेगेन, वीरपुरुषोचितां
विपत्तिमुपगते पितरि त्वमपि त्वदनुरूपेणैव वीर्येण शोक-
सागरमुत्तीर्य सुखीभव ।

अश्व । अश्रूणि विमृश्य । आर्य्य ! कथय कथय कथं ता-
दृग्भुजवीर्य्यसागरस्तातोऽपि नामास्तमुपगतः । (१)

किं भीमाद्गुरुदक्षिणां गुरुगदां भीमप्रियः प्राप्तवान् ?

सूत । शान्तं पापम् ।

अश्व । अन्तेवासिदयालुरुज्झितनयेनासादितो जिष्णुना ।

सूत । कथमेवं भविष्यति ।

अश्व । गोविन्देन सुदर्शनस्य नियतं धारापथं प्रापितः ?

सूत । तदपि नास्ति ।

अश्व । शङ्के नापदमन्यतः खलु गुरोरेभ्यश्चतुर्थादहम् ।

सूत । कुमार !

(२) एतेऽपि तस्य कुपितस्य महास्त्रपाणेः

किं धूर्जटेरिव तुलामुपयान्ति संख्ये ।

शोकोपरुद्धहृदयेन यदा तु शस्त्रं

त्यक्तं तदास्य विहितं रिपुणातिघोरम् ॥

(१) भीमप्रियइत्यनेन तत्प्रियत्वेन स्ववीर्य्यं न प्रकाशितमतो भीमेन
यथेष्टमाचरितमिति भावः एवम् अन्तेवासिदयालुत्वमपि उपेक्षायां वीजम्
जिष्णुना अर्जुनेन आसादितः व्यापादितः ।

(२) महास्त्रपाणेरित्यनेनास्त्रधारणेऽयं तैरपि दुर्जय इति सूचितम् ।
अतिघोरं नृशंसत्वं त्यक्तास्त्रस्य हिंसनमनार्थं कार्य्यम् । रिपुणा तदु-
पार्थमेवोत्पन्नेन सहजरिपुणा घृष्टदुग्धेन विहितम् शस्त्रत्यागे हेतुमाह

अथ । किं पुनः कारणं शोकस्य अस्वपरित्यागस्य वा ?

सूत । ननु कुमार एव कारणम् ।

अथ । कथमहमेव ?

सूत । अशूणि विमुच्य । श्रूयताम्,

(१) अश्वत्यामा हत इति पृथासूनुना स्पष्टमुक्ता

स्वैरं शेषे गज इति किल व्याहृतं सत्यवाचा ।

तच्छ्रुत्वाऽसौ दयित^तनयः प्रत्ययात्तस्य राज्ञः ।

शस्त्राण्याजौ नयनसलिलं चापि तुल्यं मुमोच ॥

अथ । हा तात ! हा सुतवत्सल ! हा वृथामदर्श-
परित्यक्तजीवित ! हा शौर्यराशि ! हा शिष्यप्रिय ! हा युधि-
ष्ठिरपक्षपातिन् ! इति रोदिति ।

सूत । कुमार ! अलमत्यन्तपरिदेवनकार्पण्येन ।

अथ । (२) श्रुत्वा बधं मम मृषा सुतवत्सलेन

तात ! त्वया सह शरैरसवो विमुक्ताः ।

शौकेत्यादि । शोकेन उपरुद्धं व्याप्तं हृदयं यस्य तथाभूतेन शोकार्त्तस्य
शस्त्रत्यागः समुचित इति भावः ।

(१) शेषे वाक्यस्यावसाने गजइति पदं स्वैरं स्नेच्छया न तु पर-
बोधेच्छया तेनान्यश्रवणायोग्यता तथाच अस्पष्टमित्यर्थः । अतएव तस्य
न सत्यवादिताव्याघातइति सूचयन् विशिनष्टि सत्यवाचेति तत् अश्वत्यामा
हतइति स्पष्टं वाक्यावयवं श्रुत्वा तस्य राज्ञः प्रत्ययात् सत्यवादित्वविश्वा-
सात् आजौ शस्त्राणि चक्षुर्जलञ्च तुल्यमेकदैव मुमोच । इह अमृताहरण-
नामा गर्भसन्धिः यथोक्तं भरतेन “उक्तं भूतञ्च यद्वाक्यममृताहरणन्तु-
त” इति ।

(२) मम मिथ्यामरणश्रवणानुक्तप्राणस्य तव सत्यं भरणेऽपि जीवतो

जीवाम्यहं पुनरयं भवता वियुक्तः

क्रूरेऽपि तन्मयि मुधा तव पक्षपातः ॥

इति मोहसुपगतः ।

समाश्वसितु समाश्वसितु कुमारः ।

ततः (१) प्रविशति सोद्वेगः कपः ।

कप । (२) धिक् सानुजं कुरुपतिं धिगजातशत्रुं

धिग् भूपतीन् विफलशस्त्रभृतो धिगस्मान् ।

केशग्रहः खलु तदा द्रुपदात्मजाया

द्रोणस्य चाद्य लिखितैरिव वीक्षितो यैः ॥

तत् कथं नु खलु वत्सं द्रक्षाम्यश्वत्थामानम्,

मम अयथाचरणात् क्रूरत्वं तादृशे क्रूरे मयि तव पक्षपातः स्निहः
मुधा दृष्येत्यर्थः ।

(१) व्रजं कप ! समरमित्यनेन कपस्य सूचनात् ततः प्रविशती-
त्युक्तिः सङ्गच्छते सूचितप्रवेशश्चैव नाय्ये प्रवेशनस्य पूर्वं भरतवाक्येन
प्रतिपादित्वात् ।

(२) तदा द्यूतकाले द्रौपद्याः, अद्य च द्रोणस्य केशग्रहः बलात्कारेण
केशधारणं, यैः शस्त्रभृद्भिर्भूपतिभिरस्माभिश्च लिखितैः चित्रन्यस्तैरिव
वीक्षितः न तु प्रतीकारार्थं चेष्टितं तान् भूपतीन् अस्मांश्च धिक् शस्त्र-
भृत्त्वविशेषणेन प्रतीकारक्षमतासामर्थ्येऽपि तदकरणेनातिनिन्दितत्वमिति
सूचितम् । दुष्टकर्मद्रुपप्रेक्षया तत्कर्तुः निन्दिततरत्वात् प्रथमनिर्देशः
तत्रापि क्रमप्राप्तद्रौपदी केशग्रहकर्तुः कुरुपतेः प्राथम्येन, द्वितीयकेश-
ग्रहहेतुकर्तुर्बुधिरिष्य परतोनिर्देशः । कुरुपतेरपि स्वयं केशग्रहाकर्तृ-
त्वात् सानुजमिति विशेषणम् ।

अथवा हिमवत् (१) सारगुरुचेतसि ज्ञातलोकस्थितौ तस्मिन्
न खलु शोकावेगमहमाशङ्के, किन्त्वसदृशं पितुः पराभव-
मुपसृत्य किं व्यवस्यतीति न जाने अथवा,

(२) एकस्य [] तावत् पाकोऽयं दारुणी भुवि वर्तते ।

केशग्रहे द्वितीयेऽस्मिन् नूनं निःशेषिताः प्रजाः ॥

विभाव्य । तदयं वत्सस्तिष्ठति, यावदुपसर्पामि । उपसृत्य
संभ्रमम् । वत्स ! समाश्वसिहि समाश्वसिहि ।

अथ । संज्ञां लब्धा । साक्षम् । हा तात ! हा सकलभुवनैक-
गुरो ! आकाशे । युधिष्ठिर ! युधिष्ठिर !

(३) आ जन्मनो न वितथं भवता किलोक्तं

न ह्येति यज्जनमतस्तुमजातशत्रुः ।

ताते गुरौ द्विजवरे मम भाग्यदोषात्

सर्वं तदेकपद एव कथं निरस्तम् ॥

(१) हिमवतो हिमालयस्य सारमिव स्थिरांश इव गुरु धैर्यान्वितत्वात्
अथ चेन्मि अचञ्चलमिति यावत् चेतो यस्य तादृशेऽस्मिन् अश्वत्थाम्नि ।

(२) एकस्य केशग्रहस्य द्रौपद्या इति शेषः । अयं प्रत्यक्षेणानुभूयमानः
तावदित्युपक्रमेऽव्ययम् । उपक्रान्त इत्यर्थः । दारुणः अनिष्टवड्डलः
पाशः परिणामः संग्रामरूपं फलमित्यर्थः । द्वितीये द्रोणस्य केशग्रहे सति
मत्ताः निःशेषिताः भविष्यन्तीति शेषः नूनमित्युत्प्रेक्षायां । इह उदुभेदाख्यं
सुखान्नं यथोक्तं दर्पणे “रहस्यार्थस्य तद्वेदः क्षेपः स्यादिति” ।

(३) तत् द्वेष्टृत्वाभावः प्रियावादित्वाभावश्चेति द्वयम् एकपदे एकस्थाने एकस्मि-
न्नेव विषये इति यावत् द्विजवरे ब्राह्मणश्रेष्ठे शत्रुषु, हीनेषु अपकटेषु कथञ्चित्

[एकस्यैव विपाकोऽयमिति दर्पणदृष्टपाठः ।]

कृत । कुमार ! एष ते मातुलः शारदतः पार्श्वे तिष्ठति ।

अथ । पार्श्वे बिलोक्य सवाप्यम् । मातुल ! मातुल !

(१) गतो येनाय त्वं सह रणभुवं सैन्यपतिना

य एकः शूराणां गुरुसमरकण्डूनिकषणः ।

परीहासा श्वित्राः सततमभवन् येन भवतः

स्वसुः श्लाघ्यो भर्ता क नु खलु स ते मातुल ! गतः ॥

कप । वत्स ! परिगतपरिगन्तव्य (२) एव भवान् अल-

मत्यन्तशीकावेगेन ।

अथ । मातुल ! परित्यक्तमेव सया परिदेवनम्, (३) एषो-

ऽहं सुतवत्सलं तातमेवानुगच्छामि ।

कप । वत्स ! अनुपपन्नमिदं भवद्विधानाम् ।

कृत । कुमार ! अलमतिहाहसेन ।

अथ । आर्य्य ! किमुच्यते ।

(४) मद्वियोगभवात्तातः परलोकमिती गतः ।

करोमि विरहं तस्य वत्सलस्य कथं पितुः ॥

सम्भवदपि तादृशे तद्द्वयत्यागोऽत्यन्तमनुचित इति द्योतनाय विशेषणद्वयस्य कथं केन कारणेन निरस्तम् न किञ्चिदन्यत् कारणं किन्तु असैव भाग्यदोषात् नान्यकारणादित्यर्थः ।

(१) शूराणां वीराणां गुरुसमरकण्डूनिकषणः । श्रेष्ठरण्यच्छाकप कण्डूतिनिवारणः कण्डूः चुल्कुनीति प्रसिद्धत्रयभेदः । श्लाघ्यः प्रशंसनीयः ते स्वसुर्भर्ता भगिनीपतिः ।

(२) परिगतं ज्ञातं परिगन्तव्यं वेदनीयं येन तथाभूतोऽतो न किञ्चिदावेदते इत्याशयः ।

(३) विलापः परिदेवनमित्यमरः ।

(४) वत्सलस्य मयि स्निग्धस्य विरहं सया सह वियोगं कं करिष्ये

कप । वत्स ! यावदयं संसारस्तावत् प्रसिद्धैवेयं लोक-
यात्रा, (१) यत् पुत्रैः पितरो लोकद्वयेऽप्य (२) नुवर्त्तनीया इति ।
पश्य । (३) निवापाञ्जलिदानेन वितानैः आङ्गकर्म्मभिः ।
तस्योपकारे शक्तस्त्वं किं जीवन् किमुतान्यथा ॥

सूत । आयुष्मन् ! यदाह शारद्वतः ।

अथ । आर्य्य ! सत्यमेवेदं किन्त्वतिदुर्वहत्वाच्छोकभारस्य
न शक्नोमि तातविरहितः क्षणमपि प्राणान् धारयितुं तन्न-
च्छामि तमेवोद्देशं यत्र तादृशमपि पितरं द्रक्ष्यामि । इत्युत्ति-
ष्ठन् खड्गमाहोक्त्य विचिन्त्य । अलमद्यापि शस्त्रग्रहणविद्यया ।
सास्त्रमञ्जलिं बद्ध्वा । भगवन् शस्त्र !

(४) नृहीतं येनासौः परिभवभयान्नोचितमपि
प्रभावाद्यस्यासौत्र खलु तव कश्चिन्न विषयः ।

स्यापयित्ये न परिहरित्ये इत्यर्थः ।

(१) लोकानां यात्रा ससुदाचारेण प्रवृत्तिः ।

(२) लोकद्वयमिदं लोकपरलोकौ तत्र अनुवर्त्तनीयाः यथायथं वाक्य-
पालनमन्त्रादिभिरनु सरणीया आनुकूल्येन सेवनीया इति यावत् ।

(३) ऐहिकोपकारस्य वाक्यपालनादेर्लूतपितरसम्भवेन पारलौकिक-
लोपोपकारं दर्शयति निवापेति पितृदानं निवापः स्यादित्यमरः । नि-
वापस्य पितृदानाद्यः योऽञ्जलिः अन्नाद्यञ्जलिः जलाञ्जलिर्वा तस्य
दानेन अन्नपात्रं दद्यादित्यत्र निवापाञ्जल्योः प्रकृतिविकृति भावविरहेऽपि
सम्बन्धविषयत्वा पक्ष्या सनासः । केतनैः वृषाङ्गैस्तदुद्देशेन त्यक्तमठादि-
गृहैर्वा आङ्गकर्म्मभिश्च तस्य सूतस्य पितरूपकारे जीवन् सन् किं शक्तः अन्यथा
अजीवने किं सूत नैव सत्यं इत्यर्थः ।

(४) येन ह्योपायाद्यैश्च नोचितमपि अयुक्तमपि नजघ्नस्य नशब्दस्य स-

परित्यक्तं तेन त्वमसि सुतशोकात्तु तु भया-

द्विमोक्ष्ये शस्त्र ! त्वामहमपि यतः स्वस्ति भवते ॥

इति परित्यक्तमिच्छति ।

नेपथ्ये । भो भो राजानः ! कथमिह भवन्तस्तत्रभवतः

क्षत्रियगुरोर्भारद्वाजस्या (१) सदृशं परिभवममुना नृशंसेन
प्रयुक्तमुपेक्षन्ते ।

अथ । आकर्ण्य, सक्रोधं शनैः खड्गं स्मृशन् । किं किं गुरोर्भार-
द्वाजस्य परिभवः ?

पुनर्नेपथ्ये । (२) आचार्यस्य त्रिभुवनगुरो न्यस्तशस्त्रस्य शोकात्
द्रोणस्याजौ नयनसलिलक्षालितार्द्राननस्य ।

मौलौ पाणिं पलितधवले न्यस्य कृत्वा नृशंसं

दृष्ट्युन्मत्तः स्वशिविरमयं याति सर्व्वे सहध्वम् ॥

सासस्तेन नानादेशः 'शस्त्रं' द्विजातिमिग्राह्यं धर्म्मो यत्नावरूध्यते' इति
स्मृत्या धर्म्माविरोधे एव द्विजातेः शस्त्रधारणस्य विहितत्वेनान्यत्र तद्वारण-
मनुचितमेवेति भावः । परिभवमयात् शत्रुकृतपराभवमयात् तद्विवारणा-
र्थमेव गृहीतम् 'आततायिनमायान्तं' हन्यादेवाविचारयन्' इति 'जिघां-
सन्तं जिघांसीयादिति' च स्मृतौ आत्मत्वाणार्थमेव शस्त्रधारणं विहितमि-
त्यत एव तद्वृत्तमित्यर्थः । यस्य प्रभावात् यद्वारणमाहात्म्यात् तव न विषयः
अगोचरः कश्चिदपि नासीत् अत्रापि पूर्व्ववत् नशब्देन समासः । यतः यस्मात्
तेन त्वं परित्यक्तमतः कारणात् अहमपि त्वां विमोक्ष्ये ते स्वस्त्यस्तु भवतु-
कुशलमस्तु ।

(१) भारद्वाजस्य द्रोणस्य असदृशं परिभवमयोग्यं तिरस्कारं केशा-
कर्षणरूपं नृशंसेन पापेन दृष्ट्युन्मत्तेन प्रयुक्तं कृतं कथमुपेक्षन्ते औदासीन्येन
न प्रतिकुर्वन्तीत्यर्थः ।

(२) पलितेन जरसा शुक्लकेशेन धवले मौलौ मस्त्रके पाणिं न्यस्य याति तत्

अथ । सक्रीधम् । सकम्पञ्च कपसूतौ इवा । किन्नामेदम् ?

(१) प्रत्यक्षमात्तधनुषां मनुजेश्वराणां

प्रायोपवेशसदृशं व्रतमास्थितस्य ।

तातस्य मे पलितमौलि [निरस्तकाशे]

व्यापारितं शिरसि शस्त्रमशस्त्रपाणेः ॥

कप । वत्स ! एवं किल जनः कथयति ।

अथ । किं तातस्य दुरात्मना पारमृष्टमभूच्छिरः ?

कृत । समयम् । कुमार ! आसीदयं तस्य तेजोराशेर्देवस्य
नवः परिभवावतारः ।

अथ । हा तात ! हा पुत्रप्रिय ! मम मन्दभागधेयस्य कृते
शस्त्रपरित्यागात्तथाविधेन क्षुद्रेणात्मा परिभावितः, अथवा,

(२) परित्यक्ते देहे रणशिरसि शोकान्धमनसा,

शिरः श्वा काको वा द्रुपदतनयो वा परिमृशेत् ।

स्फुरद्दिव्यास्त्रौघद्रविणमदमत्तस्य च रिपो

सहध्वं नेपथ्ये पूर्वोक्तस्य कथमित्यस्यात्ताप्यनुपङ्गात् कथं क्षमध्वमित्यर्थः ।

(१) आत्तं गृहीतं धनुयैस्तेषाम् अनेन प्रतीकारक्षमत्वेऽपि प्रतीकारा-
करणसमुक्तमिति सूचितम् । प्रायेण बाहुल्येन मरणार्थमुपवासाय उपवे-
शनं प्रायोपवेशनं क्रियाराहित्येन च तत् सादृश्यम् । पलितमौलिना परा-
जितकाशे अत्र प्राठे पलितमौलिनेतिच्छेदः ।

(२) देहे परित्यक्ते परित्यक्तुमारब्धे प्रायोपवेशन इव निश्चेष्टतया
स्थित्या देहत्यागाय संकल्पकरणात् देहत्यागारम्भ इति बोध्यम् । स्फुरन्ति

[नि मौलित्वात्] कचिदित्येव पाठः ।

यैर्मवायं पादः शिरसि निहितस्तस्य न करः ॥

आः दुरात्मन् पाञ्चालापसद !

(१) तातं शस्त्रयहणविमुखं निश्चयेनोपलभ्य
त्यक्त्वा शङ्कां खलु विदधतः पाणिमस्योत्तमाङ्गे ।

अश्वत्यामा करधृतधनुः पाण्डुपाञ्चालसेना

तूलीत्क्षेपप्रलयपवनः किं न यातः सृतिं ते ॥

अहो युधिष्ठिर ! युधिष्ठिर ! अजातशत्रो ! अमिथ्यावादिन् !

धर्मपुत्र ! सानुजस्य ते किमनेनापक्ततम् ? अथवा किमनेना-

लीकप्रकृति (२) जिह्मचेतसा, अर्जुन ! सात्यके ! बाहुशा-

लिन् ! हृकोदर ! माधव ! युक्तं नाम भवतां सुरासुरमनु-

जलीकैकधनुर्धरस्य द्विजज्जनः परिणतवयसः सर्व्याचार्यस्य

विशेषतो मम पितुरमुना द्रुपदकुलकलङ्केन मनुजपशुना

यानि दिव्यास्त्राणि तेषामोषः समूहएव दूषिणं धनं तेन यो मद-
क्तेन मत्तस्य कथाकृत्यविवेकमून्यस्य शिरसि अक्षसुहोहितः पादः नि-
हितः निधातुं क्षिप्तः अथ वा अथं भूमौ पादपातनेन तच्छिरसि पात-
नवत् कृत्वाऽभिनीतः ।

(१) पाण्डूनां पाण्डुपुत्राणां पाञ्चालानां पञ्चालजनपदराजानाम्
उभयत्र तद्राजार्थकृतद्वितस्य वज्रम्, लुक् । तेना एव तल्लानि सुखसा-
ध्यवात् तेषामुत्क्षेपे उपसर्द्दने प्रलयवायुः अतश्च वेगत्वात् धृतधनुरित्यत्र
समासान्तविधेरनित्यत्वान्नानङ् ।

(२) अलीका असत्यप्रधाना या प्रकृतिस्तया जिह्मं कुटिलं चेतो
यस्य तादृशेन तथा च सत्यवादिताख्यापनं खलुकात्वं वितथवादिता
तु तस्य स्वाभाविकी कथनन्यथा गुरौ द्विजवरे चेदृशासत्यवादिता स्यादिति
साधः ।

सृष्ट्यमानमुत्तमाङ्गमुपेक्षितुम् अथवा सर्व्व एवैते पातकिनः
किमेतैः ।

(१) कृतमनुमतं दृष्टं वा यैरिदं गुरुपातकं

मनुजपशुभिर्निर्मर्यादैर्भवद्भिरुदायुधैः ।

नरकरिपुणा सार्धं तेषां सभोमकिरीटिनाम्

अयमहमसृष्ट्वादीमांसैः करोमि दिशां बलिम् ॥

कप । वत्स ! किन्न सम्भाव्यते भारद्वाजतुल्ये बाहुशालिनि
दिव्यास्त्रग्राम (२) कीविदे भवति ।

अश्व । भो भोः पाण्डवमत्स्यसोमकमागधेयाः ! क्षत्रि-
यापसदाः ! ।

(३) पितुर्मूर्ध्नि स्मृष्टे ज्वलदनलभास्त्रत्परशुना

कृतं यद्रामेण श्रुतिमुपगतं तन्न भवताम् ।

(१) गुरुपातकं ब्रह्महत्यारूपं महापातकं न्यस्तशस्त्रतया व्यात-
तायित्वाभावेन तदुबधे ब्रह्महत्यापातकमवश्यं भवतीत्याशयः । मनुजाः
पशवश्च कृत्याकृत्यविवेकशून्यत्वात् तैः पशुतुल्य नरैरित्यर्थः निर्मर्यादैः
संयाममर्यादामतिक्रान्तैर्न्यस्तशस्त्रस्य हनने हि युद्धशस्त्रे मर्यादाति-
क्रमः प्रसिद्धः । उदायुधैः उद्धृतशस्त्रैः भवद्भिः सद्भिः शस्त्रधारिभिस्तन्नि-
वारणं कर्त्तव्यं तच्च न कृतं प्रत्युतानुमतमित्यतोऽशेषा एव पापभागिन
इति भावः । नरकस्य भूमिपुत्रस्यासुरस्य अतिदुर्जयस्यापि रिपुणा केश-
वेन सार्धम् तेषां सर्वेषाम् अयं धृतास्त्रः अहम् अहङ्गि रक्तानि
मेदांसि वपाः मांसानि च तैः दिशां दिग्देवतानां बलिं करोमि ददा-
मीत्यर्थः ।

(२) दिव्यास्त्राणां ब्रह्मास्त्रादीनां आले सृष्टे कोविदे दत्ते भवति त्वयि ।

(३) अरीणां रुधिराणामासारः धारया सम्पातः स एव विघ्नसं

किमद्याश्चत्थामा तदरिरुधिरासारविघ्नं

न कर्म क्रोधान्धः प्रभवति विधातुं रणमुखे ॥

सूत । गच्छ त्वं सर्वोपकरणैः सांग्रामिकैः सर्वायुधैरुपेतं

महाहवलक्षणं नामास्त्रस्यन्दनमुपनय ।

सूत । यदाज्ञापयति कुमार इति निष्क्रान्तः ।

कप । वत्स ! अवश्यप्रतिकर्तव्ये ऽस्मिन् दारुणे परिभवाग्नौ
सर्वेषामस्माकं कोऽन्यस्तुामन्तरेण शक्तः प्रतिकर्तुम् ।

अथ । किमतः परम् ?

कप । सैनापत्येऽभिषिक्तं भवन्तमिच्छामि समर भुवम-
वतारयितुम् ।

अथ । मातुल ! परतन्त्रमिदमकिञ्चित्करञ्च ।

कप । वत्स ! न खलु परतन्त्रं नाकिञ्चित्करञ्च पश्य ।

(१) भवेदभोजनमद्रीणं धृतराष्ट्रबलं कथम् ।

यदि तत्तुल्यकर्माऽत्र भवान् धुर्यो न युज्यते ॥

सूतपरिकरस्य भद्रादृशस्य तैलोक्यमपि न क्षमं परिप-
न्थीभवितुं, किं पुनर्युधिष्ठिरबलं, तदेवं अन्ये परिवर्त्य-

प्रीतिकरं यत् तादृशं तत्पिष्टतर्पणरूपं कर्म रणमुखे विधातुं कि-
मद्य न प्रभवति न शक्नोति अपि तु समर्थ एव । शेषभोजनार्थकस्य वि-
षमशब्दस्य तत् सदृशप्रीतिकरेऽत्र लाक्षणिकम् ।

(!) तयोस्तुल्यं कर्मां युद्धकर्मा यस्य तादृशो भवान् यदि धुर्यो भार-
वाहकतया अत्र सैनापत्येन युज्यते न नियुज्यते नाभिषिच्यते इत्यर्थः
“धुर्वहे धुर्यधौरेयधुरीणाः स्युर्धुरन्वरः” इत्यमरः ।

ताभिषेकोपकरणः कौरवराजो न चिरात्त्वामेवाभ्युदीक्षमाण-
स्तिष्ठतीति ।

अथ । यद्येव त्वरते मे परिभवानलदह्यमानमिदं चेत-
स्तत्प्रतिकारजलावगाहनाय, तदहं गत्वा तातबधविषण्णमा-
नसं कुरूपतिं सैनापत्यस्वयं ग्रहणप्रणयसमाश्वासनया मन्द-
सन्तापं करोमि ।

कप । वत्स ! एममिदम्, अतस्तमेवोद्देशं गच्छावः इति
परिक्रामतः । ततः प्रविशतः कर्णदुर्योधनौ ।

दुर्यो । अङ्गराज ! (१) तेजस्वी रिपुहतबन्धुदुःखपारं,

✓ बाहुभ्यां व्रजति धृतायुधध्रुवाभ्याम् ।

आचार्यः सुतनिधनं निशम्य संख्ये

किं नक्षत्रमस्ये विशस्त आसीत् ॥

अथवा सुकमिदमभियुक्तैः प्रकृतिर्दुःखजेति, यतः, शो-
काद्यचेतसा तेन विमुच्य चतुर्धर्माकाकक्षं द्विजातिसुलभो
मार्दवपरिश्रहः कृतः ।

कर्ण । राजन् कौरवेश्वर ! न खल्विदमेवम् ।

दुर्यो । कथं तर्हि ?

(१) रिपुणा हतस्य बान्धवस्य दुःखं तन्नाशजन्यशोकः तदेव सिन्धु-
रित्खलेयम् अन्यथा पारोडुपान्वयाशङ्कवात् । तस्य पारं धृतः व्यायुधा-
ज्येव स्रव उडुपः नदीसन्तरणसाधनम् भवेति प्रसिद्धं याभ्यां ताभ्यां
बाहुभ्यां व्रजति बाहुबलेनैव अपकर्तृशत्रोः प्रतीकारं कृत्वा दुःखं
मन्दीकरोतीत्यर्थः । उडुपस्तु स्रवः कोलदूत्यजरः ।

कर्ण । एव' किल द्रोणस्याभिप्राय आसीत् यथा अश्व-
त्थामा मया पृथिवीराज्ये अभिषेक्तव्य इति तस्याभावाद्द्रुपदस्य
मे ब्राह्मणस्य ।

(१) वृथा शस्त्रग्रहणमिति तथा कृतवान् ।

दुर्यो । सशिरःकम्पम् । । एवमिदम् ?

कर्ण । एतदर्थञ्च कौरवपाण्डवपक्षपातप्रवृत्त महासंग्रामस्य
(२) राजकस्य परस्परक्षयमुपेक्षमाणेन तेन प्रधानपुरुषबधे
उपेक्षा कृता ।

दुर्यो । उपपन्नमिदम् ।

कर्ण । अन्यच्च राजन् ! द्रुपदेन चास्य बाल्यात् प्रभृति अभि-
प्रायवेदिना न स्वराष्ट्रे वासी दत्तः ।

दुर्यो । साधु अङ्गराज ! निपुणमभिहितम् ।

कर्ण । न चायं ममैकस्याभिप्रायः, अन्येऽभियुक्ता अपि
नैवेदमन्यथा मन्यन्ते ।

दुर्यो । एवमेतत् कः सन्देहः ।

(१) ब्राह्मणस्येति सखन्धे पृष्ठी न कर्त्तरि उभयप्राप्तौ कर्मणि
(पा० २, १, ६६ सू०) कर्मण्येव पृष्ठीनियमनात् तेन शस्त्रग्रहणमित्यत्र
पृष्ठ्या समासः सूत्रपादः उभयप्राप्तौ कर्मण्येव विहित पृष्ठ्या कर्मणि
चेति (पा० २, २, १४ सू०) समासनिषेधात् ।

(२) कौरवपाण्डवपक्षपातेन तदानु कूल्येन प्रवृत्तः संग्रामो यस्य तस्य
राजकस्य राजसमूहस्य परस्परक्षयः परस्परेण क्षयो नाशस्तमुपेक्षमाणेन
यौदासीन्येनाप्रतिकुर्वता । तथा च एवं परस्परक्षयेऽनावशिष्टानां स्वयं
क्षयेन स्वाराज्यसिद्धिर्भविष्यतीति द्रोणाशय इति उद्बोधितम् ।

(१) दत्त्वाऽभयं सोऽतिरथो बध्यमानं किरीटिना ।

सिन्धुराजमुपेक्षेत नैव चेत् कथमन्यथा ॥

कप । विचोक्ष । वत्स ! एष दुर्योधनः सूतपुत्रेण सह
अस्यां न्वग्रीधच्छायायामुपविष्टस्तिष्ठति तदुपसर्पावः । तथाकृत्वा,
उभौ । विजयतां विजयतां राजन् !

दुर्यो । वृद्धा । अये ! कथं कृपोऽश्वत्यामा च । आसनादवतीर्य
गुरो ! अभिवादये । अश्वत्यामानं प्रति । आचार्यपुत्र !

(२) एह्यस्मदर्थहततात ! परिष्वजस्व

कान्तैरिदं मम निरन्तरमङ्गमङ्गैः ।

स्पर्शस्तवैव भुजयोः सदृशः पितुस्ते

शोकेऽपि नो विकृतिमेति तनूरुहेषु ॥ आनिङ्ग्य पार्श्वे उपवेशयति ।

अश्व । वाष्पसुत्सृजति ।

कर्ण । द्रौणायने ! (३) अलमत्यर्थमात्मानं शोकानले प्रक्षेप्तुम् ।

दुर्यो । आचार्यपुत्र ! को विशेष आवयोरस्मिन् व्यसना-
र्णवे, पश्य ।

(१) अतिरथो महारथः । एवं मदुक्तप्रकारस्तस्य यद्यभिसन्धिर्न स्यात्त-
दा कथमुपेक्षेत । अतिरथ इति विशेषणं च तस्य सामर्थ्येऽपि उपेक्षा प्रा-
युक्ताभिसन्धि सूचिकेति दर्शितम् ।

(२) नोऽस्माकं तनूरुहेषु लोमसु विकृतिं हृष्योद्गमं रोमाञ्चमिति
यावत् शोकेऽपीत्यनेन शोकाप्रतिरुद्धताकथनेनात्यन्तानन्दहेतुत्वं सूचितम् ।

(३) द्रौणस्यापत्यं द्रौणायनिः ।

(१) तातस्तव प्रणयवान् स पितुः सखा मे

शस्त्रे यथा तव गुरुः स तथा ममापि ।

किं तस्य देहनिधने कथयामि दुःखं

जानीहि तद्गुरुशुचा मनसा त्वमेव ॥

अप । वत्स ! यथाह कुरुपतिस्तथैवैतत् ।

अथ । राजन् ! एवं पक्षपातिनि त्वयि युक्तमेव शोकभारं

लघूकर्तुं, किन्तु,

मयि जीवति मत्तातः केशग्रहमवाप्तवान् ।

कथमन्ये करिष्यन्ति पुत्रेभ्यः (२) पुत्रिणः सृष्ट्वाम् ॥

कर्ण । द्रौणायने ! किमत्र क्रियते यदा तेनैव सर्वपरि-

भवताणहेतुना शस्त्रमुत्तृजतेतादृशीमवस्थामात्मा नीतः ।

अथ । अङ्गराज ! किमाह भवान् किमत्र क्रियते इति ?

श्रूयतां यत् क्रियते ।

(३) यो यः शस्त्रं विभर्त्ति स्त्रभुजगुरुबलः पाण्डवीनां चमूनां

(१) मम पितुः प्रणयवान् स्नेहवान् सखा सितं तेन पितृस्थानीयत्वं सूचितं तेन तातवधेन सुखीं शुक् शोको यस्य तादृशेन मनसा त्वं जानीहि परदुःखस्थान्येन प्रत्यक्षयितुमशक्यत्वात् यादृशं शोकवत्त्वमात्मनोऽनुभवसि तादृशं ममाप्यनुभितु इति भावः ।

(२) पुत्रेभ्य इत्यत्र स्मृहेरीक्षित (पा० १, ४, २६, सूत्रेण) सम्प्रदाने चतुर्थी विद्यमानेन पुत्रेण स्थापमानस्याप्रतीकारे पुत्रिणः पुत्रोत्पादनव्यापारवन्तः । अपुत्रिण इति पाठस्तु समीचीनस्तेन पुत्रवतः पुत्रस्य सिद्धतया सिद्धे दृष्ट्यादिग्रहस्य यौक्तिकं तथा तत्र सृष्ट्वाभावः सिद्ध एवेति कथमित्युक्तिर्नासङ्गतेति बोध्यम् ।

(३) स्त्रभुजा एव गुरुबलं यस्य बाहुमात्रसहाय इत्यर्थः । पञ्चालगोत्रे

यो यः पाञ्चालगोत्रे शिशुरधिकवया गर्भशय्यां गतो वा ।
 योयस्तत्कर्मसाक्षी चरति मयि रणे यश्च यश्च प्रतीपः
 क्रोधान्वस्तस्य तस्य स्वयमिहजगतामन्तकस्यान्तकोऽहम् ॥
 अपि च भो जामदग्नप्रशिष्य, (१) कर्ण !

(२) देशः सोऽयमरातिशोणितजलैर्यस्मिन् क्रदाः पूरिताः
 क्षत्रादेव तथाविधः परिभवस्तातस्य केशग्रहः ।
 तान्ये वाहितशस्त्रवस्त्ररगुरुख्यस्त्राणि भास्वन्ति मे
 य द्वाजिण कृतं तदेव कुरुते द्रोणायनिः क्रोधनः ॥

पञ्चालजनपदराजवंशे निर्धारणे पठी इन्द्रः सामासिकस्य चेतिवत् एकत्वेऽपि
 क्वचित् तस्याः साधुताया इष्टत्वात् अथवा गोत्रस्य गोत्रप्रभृत्यपत्यवर्गवाचि-
 तया समूहादिशब्दवत् एकत्वेऽबहुत्वात् निर्धारणपठौ सम्पादनम् । अधि-
 कवयास्तरणोऽद्वयं पूर्वतः शिशुरित्युक्तेस्तदधिकवयस्कृत्वा ताभिप्रेतः गर्भ-
 शय्येव तां गतः गर्भस्य इत्यर्थः । तत्कर्त्तव्यं द्रोणमराभवकर्त्तव्यं साक्षी
 साक्षात् द्रष्टा प्रतीकारार्थं यत्नाभावेन उदासीन इव स्थित इत्यर्थः । प्रतीपः
 प्रतिशूलाचारी प्रतिद्वन्द्वी इत्यर्थः । जगतामशेषाणाम् अन्तकस्यापि सकल-
 लोकोच्चेदनसमर्थस्यापि तस्य तस्मादहमन्तकः नाशकः अन्तं करोतीति णिचि
 ण्यसुखि सिद्धम् । इह उदाहरणं नामको सुखसन्निः “उदाहरणम् एत्क-
 र्णयुक्तं वचनमुच्यते” इति दर्पश्रोक्तेः ।

(१) जामदग्न्युक्तस्य पितृपराभवहेतुकव्रतियवधस्य स्मरणाय जाम-
 दग्नप्रशिष्येति संस्मोधनम् ।

(२) सः पुरणादौ श्रुतः अयं प्रत्यक्षः कुरुक्षेत्ररूपो देशः यस्मिन् यदैक देशे
 समन्तपञ्चजनामजेद्द्रुदाः जलाशया अरातीनां पितृवधकर्तृणां हैहयानां शो-
 णितानि जलानीव तैः पूरिताः भरैरिति पाठे शोणितैर्वैरिति व्याख्येयम् । क्षत्रा-
 देव तथाविधः पुरणादौ श्रुतः जामदग्न्यपितृपराभवप्रकारः पराभवः केशग्रह-
 क्षद्रुग्ग्रहणपूर्वकवधः तान्येव जामदग्न्यादधिगतवतस्तातात् प्राप्तत्वात् अहि-

इय्यो । आचार्य्यपुत्र ! तस्य तथाविधस्यानन्य साधार-
णस्य ते वीरभावस्य किमन्यत् सदृशम् ।

कप । राजन् ! सुमहान् खलु द्रोणपुत्रेण वोढुमध्यवसितः
समरभारः । तदहमेवं मन्ये भवता कृतपरिकरोऽयमुच्छेत्तुः
लोकत्रयमपि समर्थः किं पुनर्युधिष्ठिरबलम्, अतोऽभिषिच्यतां
सैनापत्ये ।

इय्यो । सुष्ठु युज्यमानमभिहितं युष्माभिः, किन्तु प्राक्
प्रतिपन्नोऽयमर्थोऽङ्गराजस्य ।

कप । राजन् ! असदृशपरिभवशोकसागरे निमज्जन्तमेनम-
ङ्गराजस्यार्यं नैवोपेक्षितुं युक्तम्, अस्यापि च तदेवारिकुल-
मनुशासनीयम्, अतः किमस्य पीडा न भविष्यति ।

अथ । राजन् ! कौरवेश्वर ! किमद्यापि युक्तायुक्तविचारणया
(१) प्रयत्नपरिवोधितः स्तुतिभिरप्य शेषे निशा

मकेशवमपाण्डवं भुवनमप्य निःसोककम् ।

नानां शत्रूणां तद्विचित्रानां शस्त्राणां वस्त्राणि भक्ष्य कार्णि निवारका-
शीत्यर्थः अतएव गुरुणि । अत्राख्याननामालङ्कारः “आख्यानं पूर्ववृत्तो-
क्तिरिति दर्पणोक्तेः । जासदग्नेत्रकतपितृहन्तृहैहयवधकथा च महाभारते
व्यादिपर्वणि २ अध्याये स सर्वं चतुस्रस्य स्ववीर्येणानलद्युतिः । समन्त-
पञ्चके पञ्च चकार रौधिरान् हृदानिति ॥ समन्तपञ्चके युद्धं कुरुपाण्डव
सेनयोरिति च । तथा तत्रैव सम्भवपर्वणि १०८ अध्याये जासदग्नेत्रेन रा-
मेण पितृवधमसृध्यता राजा परशुना पूर्वं हैहयाधिपतिर्हृत इति अनु-
सन्धेया ।

(१) शेषे स्वप्ससि भविष्यत्यामीष्ये लट् । समरचिन्ताराहित्येन स्वा-
च्छन्द्यात् निद्राधिक्यं प्राप्स्यसीत्यर्थः । अतएव स्तुतिभिः वन्दिनां स्तवनैः

इयं परि समाप्यते रणकथाद्य दोःशालिना

व्यपैतु नृपकाननातिगुरुरद्य भारो भुवः ॥

कर्ण । दोःशालिना ! वक्तुं सुकरमिदमध्यवसितुं दुष्करं, बहवः कौरवबले अस्य कर्मणः शक्ताः ।

अश्व । अङ्गराज ! एवं बहवः कौरवबले शक्ताः, किन्तु दुःखी-पहतः शोकावेगवशाद् ब्रवीमि, न पुनर्वीरजनाधिपेण ।

कर्ण । मूढ ! दुःखितस्याश्रुपातः, कुपितस्य चादुषद्वितीयस्य संग्रामावतरणमुचितं नैवविधाः प्रलापाः ।

अश्व । सकोधम् । अरे रे ! राधागर्भभारभूत ! सूतापसद ! किमेवमाक्षिपसि ।

कर्ण । (१) सूतो वा सूतपुत्रो वा योवा कोवा भवास्यहम् ।

दैवायत्तं कुले जन्म, मदायत्तं तु पौरुषम् ॥

प्रयत्नेन प्रयत्नाधिक्येन गाढनिद्रस्य प्रबोधने प्रयत्नाधिक्यमुचितमेवेति भावः । प्रतिबोधितः निद्राभङ्गं प्रापितः निशामिति अत्यन्तसंयोगे द्वितीया । स-सस्तां निशां व्याप्येत्यर्थः तेन तृतीयप्रहरे मन्त्रणार्थं निद्राभङ्गो नापेक्षित इति सूचितम् । गाढं निद्राप्राप्तौ हेतुमाह रणकथेति चिन्तनपुरःसररण-कर्तव्यकार्यावधारणार्थं मन्त्ररूपा कथा । दोःशालिना दोर्म्यां प्रशस्तवत्त्वेन शङ्कते ह्लाषते इति दोःशाली वाङ्मबलवतेत्यर्थः परिसमाप्यते समूलं निवार्यते । तत्र हेतुः अक्षेणवमित्यादि केशवस्य तेषां प्रधान सहायत्वात् तस्य प्राग्निर्द्देशः निःसोमकं सोमवंशरहितम् तेन सात्विकप्रभृतीनां तत्संहायानामपि नाशनमुक्तम् भुवो भारहरणार्थमागतस्य केशवस्य वधे तत्र स्यादिति देवानामभीष्टसिद्धिं व्याघातइत्याशङ्क्य तदपि स्वयमेव कार्यमित्याह नृपे-त्यादि नृपा एव काननानि तैरति गुरुः ।

(१) कुले सत्कुले जन्म दैवायत्तं भाग्याधीनं जात्याशुभां गाथां कर्म-

अथ । किमाह भवान् ममापि नामाश्वत्याम्ना दुःखितस्या-
शुभिः प्रतिक्रियामुपदिशसि न शस्त्रेण पश्य ।

(१) निर्वीर्यं गुरुशापभाषितवशात् किं मे तवेवायुधं ?

सम्प्रत्येव भवाद्विहाय समरं प्राप्तोऽस्मि किं त्वं यथा ? ।

जातोऽहं स्तुतिवंशकीर्त्तनविदां किं सारथीनां कुले ?

क्षुद्रारातिकृताप्रियं प्रतिकरोम्यस्त्रेण नास्त्रेण किम् ? ॥

कर्ण । सक्रोधम् । अरे रे वाचाट ! वृथाशस्त्रग्रहणदुर्विदग्ध !

वटो ! ।

विपाकतयैव शास्त्रे उक्तत्वात् । पौरुषं विक्रमः सदायत्तं न भाग्यायत्तमित्यर्थः ।

(१) गुरोः परशुरामस्य शापभाषितं शापोक्तिः स्मृतौपधावाप्तमिदं तवास्त्रं न कस्मैकाले प्रतिभास्यति त्वा' मित्युक्तरूपा तद्वशात् तदायत्तं किं निर्वीर्यं प्रभावरहितम् तच्छापाच्च रणभीरुतापि तस्य । सा च कथा महाभारते कर्णपूर्वणि ४२ अध्यायेऽनुसन्धेया । निजशिष्यात् क्षत्रियात् पराजयं प्राप्य क्षत्रियाय विद्या न देयेति प्रतिज्ञावतः परशुरामस्य समीपे ब्राह्मणत्वेनात्मानं प्रख्याप्य कर्णेन विद्याधिगता तत् समये च एकस्मिन् दिवसे कर्णोरूपधानं कृत्वा क्षुप्ते रामे ककलास रूपिणेन्द्रेण तदूरुभेदनेन रुधिरस्य प्रस्रावणेऽपि गुरोर्निद्राभङ्गभियाऽचञ्चलतया स्थितस्य कर्णस्य प्रबुद्धं गुरुणा तद्दर्शनेन भेदनसद्यत्वगुणेन क्षत्रियत्वं निद्वेष्ट्य "मिथ्याकथनेन विद्यामधिज-
न्मुपः कर्णस्य विद्या ते कस्मैकाले विफला भविष्यतीतिप्रागुक्तं शापो दत्त इ-
त्येवं रूपा । क्षुद्रः स्वल्पोऽनायाससाध्यो योऽरातिस्त्रेण कृतमप्रियमनिष्टं किमस्त्रेण चक्षुर्जलेन प्रतिकरोमि अस्त्रेण किं न, भवत इव मम शापराहित्ये नास्त्राणामवीर्यत्वाभावात् अभीरुत्वा चास्त्रेणैव तत् प्रतिकरोमीति भावः ।

निर्वीर्यं वा सवीर्यं वा मया नीत्स्वष्टमायुधम् ।

यथा पाञ्चालभीतेन पित्रा ते बाहुशालिना ॥

अथ । सक्रोधम् । अरे रथकारकुलकलङ्क ! राधागर्भभार-
भूत ! आयुधानभिन्न ! तातमप्यधिक्षिपसि, अथवा,

(१) स भीरुः शूरो वा प्रथितभुजसारस्विभुवने

क्षतं यत्ते नाजौ प्रतिदिनमियं वेत्ति वसुधा ।

परित्यक्तं शस्त्रं कथमिति स सत्यव्रतधरः

पृथासूनुः साक्षी त्वमसि रणभीरो क्व नु तदा ॥

कर्ण । विहस्य । एवं भीरुरहं त्वं पुनर्विक्रमैकरसः, (२)

तव पितरमनुस्मृत्य महान् मे संशयो जातः, अपि च ।

अरे मूढ ! (३) यदि शस्त्रमुज्झितमशस्त्रपाणयो

न निवारयन्ति किमरीनुदायुधान् ।

(१) इयं वसुधा तद्वेत्ति बहूनां राज्ञां वधात् क्रमेण भूमे भारोऽपहृत इत्यतो भूमिः भारलाघवेनैव जानातीत्यर्थः अथवा वसुधाप्रदेन तत्स्या लोका लक्ष्यन्ते ते च प्रतिदिनलोकक्षयदर्शनात् तत् कर्म जानन्ति नतु भवान् तदा तव ततः पलायनादिति भावः । शस्त्रत्यागे च यत् कारणं तत् पृथासूनु-
वेत्ति हे रणभीरो ! तदा तस्मिन् समये त्वं क्व तत्र नैव स्थितः तत्कथं त-
त्प्रागहेतु परिज्ञानं ते स्यादित्याशयः ।

(२) अश्वत्यामोक्तमात्मनो भीरुत्वं प्रौढग्राभ्युपेत्य तच्च विक्रम प्रधानतया व्याजेन संस्तुत्य तस्य दुष्टकर्म दर्शयितुमसमर्थतया तत्पितृर्ध्वज्यमाणं कर्म दुष्टतया उद्भाव्य तं निन्दति तव पितर मिति पितरं वक्ष्यमाणकर्म कुर्वाणमित्यादि ।
संशयः निवारणासामर्थ्येन भयेन शोकेन वा उदासितमित्येवं रूपः सन्देहः

(३) वीरैः शस्त्रमुज्झितं त्यक्तं तथापि किमशस्त्रपाणयोऽपि बाहु-
वलेनापि उदायुधात् उद्धृतास्त्राङ्गरीन् न निवारयन्ति अपि तु निवारयन्त्येव

यदनेन मौलिदलनेऽप्युदासितं
सुचिरं स्त्रियेव नृपचक्रसन्निधौ ॥

अथ । सक्रोधं सकम्पञ्च । दुरात्मन् ! राजवल्लभ प्रगल्भ ! सूता-
पसद ! असम्बद्धप्रलापिन् !

(१) कथमपि न निषिद्धो दुःखिना भीरुणा वा

द्रुपदतनयपाणिस्तेन पित्रा समाद्य ।

तव भुजबलदर्पाध्यायमानस्य वामः

शिरसि चरण एव न्यस्यते वारयेनम् ॥ इति तथा कर्तुमुत्तिष्ठति ।

रुपदुर्व्योधनौ । गुरुपुत्र ! मर्षय, मर्षय इति निवारयतः

अथ । चरणप्रहारम् नाटयति ।

कर्ण । सक्रोधमुत्थाय खड्गमाकष्य । अरे दुरात्मन् ! ब्रह्मवन्धो !
आत्मश्लाघिन् !

(२) जाल्या काममजब्धोऽसि चरणं त्विदमुद्धृतम् ।

अनेन लूनं खड्गेन घतितं वेत्स्यसि क्षिती ॥

तदनिवारणेन राजसूक्तसन्निधौ स्त्रियेव भीतेन कातरेण असमर्थेन वा
यदुदासितं तत् किं हेतुकमिति संशयः तथाच बाहुबलशालित्वेऽवश्यमेव
निवारयेत्तस्तु बाहुबलं नासीदिति भावः । एतेनात्मनो गुरुशत्रे-
नास्त्रवीर्याभावेऽपि बाहुबलशालित्वं सूचितम् ।

(१) आत्मनो भुजबलसूचनेन गर्वितं कर्णं प्रति तदुक्तावाक्यस्रोत्तरं
ददत् तदपमानसूचकं वासपादनिक्षेपमभिनयन्नाह भुजबलेन यो दर्पस्तेन
ध्यायमानस्य विकल्पमानस्य तव शिरसि यद्यमुत्तोलितः वामः पुंसः स एवा-
तीवापलवः न तु दक्षिणः पादो निक्षिप्यते कस्तु नैवेत्यर्थः ।

(२) जाल्या ब्राह्मणेन कामं तावत् अवध्यो न चेत् खड्गेन बध्यसे
इत्यर्थः । अतो येनाङ्गेनापाराङ्गोऽसि तदङ्गमेव चिद्यते इत्याह उद्धृतमिदं

अथ । अरे मूढ ! जात्या चेद्बध्योऽहम् इयं सा जातिः
परित्यक्ता । इति यज्ञोपवीतं छिनत्ति पुनश्च सक्रोधम् ।

(१) अद्य मिथ्याप्रतिज्ञोऽसौ किरीटी क्रियते मया ।

शस्त्रं गृहाण वा त्यक्त्वा मौली वा रचयाञ्जलिम् ।

अथापि खड्गमाकृष्य अन्योन्यं प्रहर्त्तुं सद्यतौ कपटयोर्धनौ, निवारयतः ।

दुर्यो । आचार्य्य पुत्र ! शस्त्रग्रहणेनालम् ।

कप । वत्स ! सूतपुत्र ! शस्त्रग्रहणेनालम् ।

अथ । मातुल ! मातुल ! किं निवारयसि अयमपि तात-
निन्दाप्रगल्भः सूतापसदो दृष्टद्युम्नपक्षपात्येव । (२)

कर्ण । राजन् ! न खल्वहं निवारयितव्यः ।

(२) उपेक्षितानां मन्दानां धीरसत्त्वैरवज्ञया ।

अत्रासितानां क्रोधान्भैर्भवत्येषा विकल्यना ।

अरण्यं खड्गेन लूनं क्षितौ पतितमेव वेत्स्यसि नादौ लघुहस्तत्वात् भवतोऽ-
प्रतिकार्य्यत्वाच्च तद्देदनेऽपि न प्रतिषेधो भविष्यतीत्याशयः ।

(१) किरीटी अर्जुनः मिथ्याप्रतिज्ञः विफलीभूता तव बध रूपा प्रतिज्ञा
यस्य तथा क्रियते तव बधेन तस्य प्रतिज्ञायाः वैफल्यं सम्पाद्यते इति भावः ।
शस्त्रं युद्धार्थं गृहाण अथवा शस्त्रं त्यक्त्वा मौली अञ्जलिं विनयाञ्जलिं
गृहाण नो चेद्बध्य इत्याशयः ।

(२) दृष्टद्युम्नपक्षपाती तत् स्थानीयः तातनिन्दकत्वात् ।

(३) धीरसत्त्वैः धीरप्रकृतिभिरवज्ञया उपेक्षितानां मन्दानां स्वल्पबला-
नामपि एषा एव विधा विकल्यना आत्मश्लाघा भवति ततोऽयं शासनीय इति
भावः ।

अथ । राजन् ! सुच सुच न मासादयतु मङ्गु जान्तरनिष्पे प्रसु-
लभमसूनामवसादनम् अन्यच्च, राजन् ! स्नेहेन कार्य्येण वा
त्वमेनं ताताधिक्षेपकारिणं दुरात्मानं मत्तः परिरक्षितुमिच्छसि
तदुभयमपि (१) वृथैव पश्य ।

(२) पापप्रियस्तव कथं गुणिनः सहायः

सूतात्मजः शशधरान्वयसम्भवस्य ।

हन्ता किरीटिनमयं नृप सुच कुर्या'

क्रोधादकर्णमपृथात्मजमद्य लोकम् ॥

इति प्रहर्तुमिच्छति ।

कर्ण । खड्गमुद्यम्य । अरे वाचाट ! ब्राह्मणाधम ! एवं न
भवसि । राजन् ! सुच सुच न खल्वहं वारयितव्यः । इति
हन्तुमिच्छति ।

दुर्योधन कपौ । निवारयतः ।

दुर्यो । कर्ण ! बुरुषुच ! कीऽयमद्य युवयोर्व्यामोहः ।

कप । वत्स ! अन्यदेव (३) प्रस्तुतमन्यत्रावेग इति कीऽयं व्या-

(१) एतद्विषयः स्नेहः एतत्कृतकार्य्यालुरोधित्वञ्चेतुभयमपि वृथा
निष्पलम् ।

(२) आदौ असदृशत्वादस्मिन् स्नेहेनैव तवासुचित इत्युक्त्वा पश्चात्
कार्य्यालुरोधित्वमपि निरस्यति अकर्णमपृथात्मजम् एतेन चिकीर्षितपृथात्मज-
वधस्य समयैव सम्पादनीयतया तदर्घ्यमेतदलुरोधो वृथति यत् प्रासुक्तं तत् सम-
र्थितमिति बोध्यम् ।

(३) अन्यदेव पाञ्चालादिहृननादि प्रस्तुतं चिकीर्षितमन्यत्र स्ववञ्चि-
रोधएवावेग आसक्तिः । अस्मिन् समये स्वबलयोः परस्परविरोधरूपं यद्व्यसनं
तत् युष्मत्तः भवतो भवतीति पन्थाः उपायः वामः प्रतिजूलः ।

मोहः स्ववन्नव्यसनं चेदमस्मिन् काले राजकुलस्यास्य युष्मत्त
एव भवतीति वामः पत्न्याः ।

अथ । मातुल ! न लभ्यतेऽस्य कटुप्रलापिनो रथकारकुल-
कलङ्कस्य दर्पः शादयितुम् ।

कप । वत्स ! अकालः खलु स्ववलप्रधानविरोधस्य ।

अथ । मातुल ! यथेवम् ।

(१) अयं पापो यावन्न निधनमुपेयादरिशरैः

परित्यक्तं तावत् प्रियमपि मयास्त्वं रणमुखे ।

वलानां नायेऽस्मिन् परिकुपितभीमार्जुनभये

समुत्पन्ने राजा प्रियसखममुं वेत्तु समरे ॥

इति खड्गमुत्सृजति ।

कर्ण । विहस्य । अपरित्यक्तमपि भवादृशैरायुधं ननु चिरपरि-
त्यक्तमेव निष्फलत्वात् ।

(२) धृतायुधो यावदहं तावदन्यैः किमायुधैः ।

यद्वा न सिद्धं स्त्रीणां सम तत् केन सेतस्यति ॥

नेपथ्ये । आः दुरात्मन् द्रौपदीकेशास्वरकर्षण !

महापातकिन् धार्तराष्ट्रापसद ! चिरस्य खलु कालस्य

मत्सन्मुखमागतोऽसि अरे क्षुद्रपशो ! क्वेदानीं गस्यते ।

अपि च भो भो राधेय दुर्व्योधनसौबलप्रभृतयः पाण्डवविहेषिण-

(१) अस्मिन् कर्णं सेनापतौ सति परिकुपितभीमार्जुनभये जाते अयं
प्रियसखं मां तदा वेत्तु पश्चात्तापेन अनिष्ट वारणाय वा स्मरतु ।

(२) यावदहं धृतायुःस्तावदन्यैरन्यधृतैः आयुधैः किं प्रयोजनं यस्मात्
स्त्रेण न सिद्धं तदन्यास्त्रेण कथं सेतस्यति अपि तु नैवेत्यर्थः ।

श्वापपाणयो मानधनाःशृण्वन्तु भवन्तः !

(१) स्पृष्टा येन शिरो- रुहे नृपशुना पाञ्चालराजात्मजा

येनास्याः परिधानमप्यपहृतं राज्ञां गुरुणां पुरः ।

यस्योरःस्थलशोणितासवमहं पातुं प्रतिज्ञातवान्

सोऽयं मद्भुजपञ्जरे निपतितः संरक्षतां कौरवाः ! ॥

सर्वे आकर्णयन्ति ।

अथ । अङ्गराज ! सेनापते ! जामदग्न्यशिष्य ! (२) द्रो-

णोपहासिन् ! भुजबलपरिरक्षितसकललोक ! धृतायुध इति

पठित्वा इदं तदासन्नतरमेव संवृत्तं रक्षैनं साम्प्रतं भीमाद्-

दुःशासनम् ।

कर्ण । आः ! का शक्तिर्वृकोदरस्य मयि जीवतिः युवराजस्य

च्छायामप्या क्रमिषुम् । युवराज ! न भेतव्यं न भेतव्यमयमह-

मागतोऽस्मि इति निष्क्रान्तः ।

अथ । राजन् ! कौरवनाथ ! अभीष्टद्रोणं सम्यगिति कौरवबल-

मालोडयन्ती भीमार्जुनी राधेयेनैवं विधेनान्येन वा न शक्यते

(१) ना पशुरिव अकृत्यस्य परस्त्रीधर्षणस्य कारकत्वात् राज्ञां गुरुणाञ्च

भीष्मादीनां पुरोऽग्रे परिधानं वस्त्रमपहृतं गुरुसन्निधाने ब्रीडाकरकार्य-

करणमत्यन्तानुचितमिति भावः । भुजौ पञ्जरमिव बन्धनहेतुत्वात् तत्र निप-

तितः प्राप्तः हे कौरवाः ! संरक्षयतामिति साहङ्कारोक्तिरेषा ।

(२) जामदग्न्यशिष्यत्वेन स्यद्धमानः द्रोणमधिष्ठिपसीति द्योतयन्

क्रमेण सम्बोधनद्वयम् सेनापते इत्यनेन असमर्थस्य भवत स्तत्कर्माण्यभिप्रेकाद-

योग्यपदप्राप्तत्वेन गर्वितात्वं द्योतितम् भुज बलेत्यादिविशेषणं धृतायुध इत्या-

दिना यदात्मनी गुणज्ञाया कृता तस्या अयथातथ्यं द्योतकोपहासपरम् ।

निवारयितुम् अतः स्वयमेव भ्रातुः प्रतीकारपरो भव ।

दुर्यो । आः ! का शक्तिः दुरात्मनः पवनतनयस्यान्यस्य वा
मयि जीवति शस्त्रपाणौ वत्सस्य च्छायामप्याक्रमितुम् वत्स !
न भेतव्यं कः कोऽत्र भोः ? रथमुपनय । इति निष्क्रान्तः ।

नेपथ्ये । कलकलः ।

अथ । अपतो विलोक्य । मातुल ! हा धिक् कष्टम् ! एष
खलु भ्रातुः प्रतिज्ञाभङ्गभीरुः किरौटी समं दुर्योधनराधेयौ
नरवर्षेर्दुर्वारैरभिद्रवति, हा कष्टं ! सर्वथा पीतं दुःशासन-
शोणितं भोजेन, न खलु विषेहे दुर्योधनानुजस्यैनां विपत्ति-
भवलोकयितुम्, अनृतमनुमतं नाम मातुल ! शस्तं शस्त्रम् ।

(१) सत्यादप्यनृतं श्रियो धिक् ! स्वर्गं नरकोऽस्तु मे ।

भीमाद्दुःशासनं त्रातुं त्यक्तमत्यक्तमायुधम् ॥

इति खड्गं ग्रहीतुमिच्छति ।

नेपथ्ये । महात्मन् भारद्वाजसूतो ! न खलु सत्यवचनमनु-
लक्षितपूर्वमुल्लङ्घयितुमर्हसि ।

कथं । वत्स ! अशरीरिणी वाणी भवन्तमनृतादभिरक्षति ।

अथ । कथमियममानुषी वाग् नानुमनुते संयासावतरणं
मे, भोः ! कष्टम् । आः ! पक्षपातिनी देवा अपि पाण्डवानम् ।
सर्वथा पीतं दुःशासनशोणितं भोजेन, भोः कष्टम् !

(१) शस्त्रपरित्यागः पतिज्ञातस्तस्य अहणेऽसत्यमाशङ्क्य असत्यकार्यं
नरकमपेक्ष्य दुःशासनवधजन्यदुःखमधिकं मन्यमान आह सत्यादप्यनृतमिति
त्यक्तं वदतया प्रतिज्ञया सुक्तमायुधं दुःशासनं भीमाद्रक्षितुमत्यक्तं पुनर्ग्रही-
तमस्तु इत्यर्थः ।

दुःशासनस्य रुधिरे पीयमानेऽप्युदासितम् ।

दुर्योधनस्य कर्त्तास्मि किमन्यत् प्रियमाहवे ॥


मातुल ! राधेयक्रोधवशादनार्यमस्माभिराचरितम् अतस्त्वमपि
तावदस्य राज्ञः पार्श्वपरिवर्त्ती भव ।

वप । गच्छाम्यहमन प्रतिविधातुं, भवानपि शिविरस-
न्निवेशमेव प्रतिष्ठताम् ।

उभौ परिक्रम्य निष्क्रान्तौ ।

इति तृतीयोऽङ्कः ।

इति श्रीतारानाथ तर्कवाचस्पति भट्टाचार्य
विरचिते वेङ्गीसंहारनाटक व्याख्याने
अश्वत्थामनामकतृतीयाङ्कव्याख्या ।



चतुर्थोऽङ्कः ।

ततः प्रविशति प्रहारमूर्च्छितं रथस्थं दुर्योधनमपहरन् कृतः ।

सूत । संभ्रमम् परिक्रामति ।

नेपथ्ये । भो भो बाहुबलावलेपप्रवर्त्तितमहासमरदोहदाः कौरवपक्षपातपणीकृतप्राण (१) द्रविणसञ्चया नरपतयः ! संस्तभ्यन्तां, हतदुःशासनपीतावशेषशोणितस्रपितबीभत्सवेषहकोदरदर्शनविषादपरिस्त्रवलाहरणानि रणात् प्रद्रवन्ति बलानि ।

सूत । विलोका । कथमेष धवलचपलचामरचुम्बितकनककमण्डलुना शिखरावनद्धवैजयन्तीसूचितेन हतगजवाजिनरकलेवरसहस्रसंसर्द्विषमोत्खातकृतकलकलकिङ्किणीजालमालिनारघेन शरवर्षस्तम्भितपरबलपराक्रमप्रद्रुतमात्मवलमाशासयन्क्षपः किरीटिनाभियुक्तमङ्गराजमनुसरति । हन्त ! जातमस्त्रद्वलानामवलम्बनम् ।

नेपथ्ये । कलकलानन्तरम् ।

भीम । भो भो अस्मद्दर्शनभयस्त्रलितकार्मुकक्षपाणतोसरशक्तयः कौरवचलूभटाः पाण्डवपक्षपातिनश्च योधाः ! न भेतव्यम् न भेतव्यम्, अयमहं निहतदुःशासनपीबरोरःस्थलक्षन्त-

(१) कौरवपक्षपातेन तत्क्षेहेन तत्साहाय्येन तदर्थमिति यावत् पणीकृतः प्राण एव द्रविणसञ्चयो यैः यथा द्यूतादौ द्रविणसञ्चयः पणीक्रियते एवं रणद्यूते तैः प्राण एव पणीकृत इत्यर्थः ।

जासवपानमदोद्धतो रभसगामी स्तोकावशिष्टप्रतिज्ञामहोत्सवः

(१) कौरवराजस्य द्यूतनिर्जितो (२) दासः पार्थमध्यमो

भौमसेनः सर्वान् भवतः साक्षौकरोमि अयूयताम् ।

(३) राज्ञोमानधनस्य कार्मुकभृतो दुर्योधनस्याग्रतः

प्रत्यक्षं कुरुबान्धवस्य च तथा कर्णस्य शल्यस्य च ।

पीतं तस्य मयाद्य पाण्डवबधूकेशाम्बरार्काघ्रिणः

कोष्णं जीवतएव तीक्ष्णकरजक्षुसादृशं वक्षसः ॥

स्मृतम् । श्रुत्वा सभयम् । अये ! आसन्न एष दुरात्मा कौरवराज-
पुत्रमहाबलीत्यातमासतः, अतुल्यसंज्ञश्च तावदत्र महाराजः,
भवतु सुदूरमपानयानि स्यन्दनम्, कदाचित् दुःशासन इवा-
स्मिन्नप्यनार्योऽनार्यमाचरिष्यति । त्वरितं परिक्रम्यावबोध्य च ।

(१) स्तोकां खल्यमवशिष्टा दुर्योधनोरुभङ्गहृमा या प्रतिज्ञा तथा महो-
त्सवो यस्य प्रतिज्ञायाः खल्यमवशिष्टत्वात् जातानन्दसन्दोह इत्यर्थः ।

(२) द्यूतेन निज्जितः अतएव दासः दासत्वेन पूर्वमुपहंसित इत्युक्त्वा
च अपकारकारणम् अयमित्यनेन दुःशासनोरः स्थूलतजासवपानेनात्मनो
भक्तता स्थापिता ।

(३) राज्ञः इति मानधनस्येति कार्मुकभृत इति च विशेषणं त्वयेण रा-
ज्योऽपमानोऽतीव दुःसहः विशेषतः मानधनस्य तत्त्वापि चापधारित्वेऽपि
प्रतीकाराच्चलमित्येतदपि अपमानायैवेति सूचितम् । यस्य बलाश्रयेण
यस्य च मन्त्रणेनास्त्रद्विरोधिता कृता तयोः कर्णसौबल्ययोरपि समक्षं त-
त्त्वापि कुरुबान्धवस्य कार्मुक भृत इति च विशेषणं योज्यम् । तत्र कर्णं पक्षे
कुरुणां मित्येत्यर्थः । शकुनिपक्षे बन्धुशब्दस्य पितृमातृवाचकतया तत्
यस्मिन्निष्ठात् बान्धवस्य सातुल्येत्यर्थः । तीक्ष्णैः करजरेङ्गुल्यग्रैर्नान्यसाध ना-
भेदेतिभावः क्षुणात् जीवत एव तस्य वक्षसः कोष्णं अस्त्रं रुधिरं पीतम् ।

अये ! अयमसौ सरसीसरोजविलोलनशीतलसुरभिः (१) मातरि-
 श्वसंवाहितसान्द्रकिसलयो न्यग्राधपादपः, उचिता विश्राम-
 भूरियं समरव्यापारखिन्नस्य वीरजनस्य । अत्रस्थश्चायमयत्नो-
 यवीजिततालवृन्तेन (२) हरिचन्दनच्छटाशीतलेनाप्रयत्न-
 सुरभिणा दशापरिणाम- (३)-योग्येन सरसीसमीरणेन च
 विगतक्लमो भविष्यति महाराजः । लूनकेतुश्चायं रथोऽनिवा-
 रित एव प्रवेक्ष्यति च्छायामिति । प्रवेशं कुर्यात्वा । कः कोऽत्र भोः ?
 समन्तादवलोक्य । कथं न कश्चित्, परिजनः । नूनं तथाविधस्य
 हृकोदरस्य दर्शनादेवंविधस्य च स्वाभिनस्तासेन (४) शिदि-
 रसखिवेशमेव प्रविष्टः, (५) भोः ! कष्टम् कष्टम् ।

(६) दत्त्वा द्रोणेन पार्थादभयमपि न संरक्षितः सिन्धुराजः

क्रूरं दुःशासनेऽस्मिन् हरिण इव कृतं भीमसेनेन कर्म ।

(१) सरस्याविलोलनेन च सुरभिः इति यथाक्रममन्वयो बोध्यः ।
 तादृशप्रभात मासुतेन वाहितः चालितः सान्द्रः निरन्तरः किसलयो यस्य ।

(२) अयत्नेन प्रयत्नं विनापि अनायासेनेत्यर्थः । अयत्नम् अयत्न-
 साध्यं वा यदुपवीजितं व्यजनचालनादि तदेव तालवृन्तमिव व्याजनका-
 र्यमिव यस्य ।

(३) दशाया अवस्थाया मूर्च्छावस्थाया इति यावत् परिणाम अन्व-
 यमावस्तच्छान्तिरिति यावत् तत्र योग्येन समर्थेन ।

(४) एवं विधस्य मूर्च्छां गतस्य स्वाभिनस्तासेन जीविष्यति नवेति
 अंशेन अतएव भोत्यर्थत्वाभावात् पञ्चमी ।

(५) प्रविष्ट इति कर्तरि क्तः परिजनविशेषणम् ।

(६) अभयं दत्त्वा पार्थाद् भयं नास्तीति अभयं प्रदर्श्य पार्थात् शि-
 न्धुराजो जयद्रथो न रक्षितः एवञ्च कुरुबलहानिः । भीमेन हरिण इव

दुःसाध्यामप्यरीणां लघुमिव समरे पूरयित्वा प्रतिज्ञां
नाहं मन्ये सकामं कुरुकुलविमुखं दैवमेतावतापि ॥

राजानमवलोक्य । कथमद्यापि न चेतनामुपलभते महा-
राजः, भोः ! कष्टम् । निश्चयः ।

(१) मदकलितकरेणुभज्यमाने विपिन इव प्रकटैकशालशेषे ।
हतसकलकुमारके कुलेऽस्मिं स्तुमसि विधेरवलोकितः कटाक्षैः ॥
ननु भो हतविधे ! भरतकुलविमुख ।

(२) अक्षतस्य गदापाणिरनारूढस्य संशयम् ।
एषापि भीमसेनस्य प्रतिज्ञा पूर्यते त्वया ॥

एतायासबध्यत्वात् सृगतुल्ये अस्मिन् दुःशासने क्रूरं कर्म्म वक्षःस्पृशन्नि-
दारणपूर्वकरुधिरपानं कर्म्मे अरीणां अग्रे इति शेषः दुःसाध्यामपि प्र-
तिज्ञां लघुमिव पूरयित्वा तादृशं कर्म्म कृतमित्यन्वयः कुरुकुलविमुखं तत्प्र-
तिकूलं दैवं नियतिः एतावताऽपि दुःशासनबधपर्यन्तकरणेनापि सकामम्
सम्पूर्णं मनोमथं न इत्यहं मन्ये इत्युत्प्रेक्षे नो चेत् राज्ञः कथमीदृशी
दशेति भावः ।

(१) मदेन कलितः मत्तः करेणुः करिशावकः भीमसेनरूपः तेन
भज्यमाने प्रकटः स्पष्ट एक एव शालो वृक्षः शेषो यत्र तादृशे हतसकलकु-
माररूपवृक्षसमूहे विपिन इव अस्मिन् कुले अर्थात् वर्त्तमानस्त्वं विधेः
कुरुकुलविमुखभाग्यस्य कटाक्षैरवलोकितः मया विमुखत्वेऽवलम्बितेऽपि क-
थमयमेकोऽपीदानीम् शिष्यते इति बुद्ध्या दृष्ट इत्यर्थः । त्वमिति दर्शनात्
महाराजसम्बोधनक्रमेणैतद्वाक्यमिति बोध्यम् ।

(२) भीमेन जरुभङ्गार्थं युद्धकरणे उभयोश्च युद्धे भीमस्य शरीरत-
त्तादिकं जीवनं भवेत् न वेति संशयम् संशयगोचरतामनारूढस्याप्राप्तस्य,
दुर्योधनस्य गदायुद्धे नैऋत्यात् भीमस्य जीवने । अदृश्यमेव संशयो भवेदिति
वृत्तम् । एषा जरुभङ्गफलीभूता बधरूपा प्रतिज्ञा पूर्यते पूर्तिं प्राप्यते इति ।

दुर्यो । शनैरुपलब्धसंज्ञः आः का शक्तिरस्ति पवनतनवस्य
वृकोदरस्य मयि जीवति दुर्योधने प्रतिज्ञां पूरयितुं, (१)
वत्स ! दुःशासन ! न भेतव्यं न भेतव्यम्, अयमहमागतो-
ऽस्मि, सूत ! प्रापय रथं तमुद्देशं यत्र वत्सो दुःशासन-
स्तिष्ठति ।

सूत । आयुष्मन् ! अक्षमाः सम्प्रति वाहास्ते रथमुद्बोदुम् ।
अपवार्य । [वयञ्च] ।

दुर्यो । रथादवतीर्य सगवैः साकूतञ्च । किं स्यन्दनगमन-
कालातिपातेन ।

सूत । सर्वैलक्षं सकरुणञ्च । मर्षयतु आयुष्मान् ।

दुर्यो । धिक् सूत ! किं रथेन, केवलमरातिविमर्दसंघट्ट-
सञ्चारी दुर्योधनः खल्वहं, तद्गदामात्रसहायः समरभुवमव-
तरामि ।

सूत । आयुष्मन् ! एवमेतत् कः सन्देहः ।

दुर्यो । यद्येव किमेवं भाषसे । पश्य,

(२) बालस्य मे प्रकृतिदुर्ललितस्य पापः,

पापं व्यवस्यति समक्षमुदायुधोऽसौ ।

(१) सूतपठितश्लोकशेषस्य प्रतिज्ञा पूर्यते इति भागश्रोत्रधारणसमवे-
लब्धसंज्ञतया तच्छ्रवणे दुःशासनोरः स्थलासव पानप्रतिज्ञापूरणपरतां मत्वा
तत्पूतोकारार्थमुद्यतस्य राज्ञः का शक्तिः प्रतिज्ञापूरयितुमित्युक्तिरिति बोध्यम् ।

(२) बालस्य अतएव प्रकृत्या स्वभावेण चञ्चलस्य इत्यनेन द्रौपदीके-

अस्मिन्निवारयसि किं व्यवसायिनं मां

क्रोधो न, नापि करुणा, न च तेऽस्ति लज्जा ॥

सूत । सकुरुणं पादयोनिपत्य । एतद्विज्ञापयामि आयुषन् !

सम्पूर्णप्रतिज्ञेन निवृत्तेन भवितव्यमिदानीं दुरात्मना वृकोदर-
हतकेन अत एव ब्रवीमि ।

दुर्यो । सहसा भूभौ पतन् । हा ! वत्स ! दुःशासन !

हा मदराजाविरोधितपाण्डव ! हा विक्रमैकरस ! हा मद-
हृदुर्लभित ! (१) हा अरातिकुलगजवटामृगेन्द्र ! हा युव-

राज ! कासि प्रयच्छ मे प्रतिवचसम् । इति निश्चय मोहमुपगतः ।

सूत । राजन् ! समाश्वसहि समाश्वसहि ।

दुर्यो । संज्ञां लब्ध्वा निश्चयः ।

(२) दुक्तो यथेष्टमुपभोगसुखेषु नैव

त्वं लासितोऽपि हि मया न वृथाग्रजेन ।

अस्मास्तु वत्स ! तव हेतुरहं विदस्ते-

र्द्यत् कारितोऽश्वविनयं न च रक्षितोऽसि ॥ इति पतति ।

शाम्बराकर्षणादिकं बालभावादेव कृतमिति सूचितम् मे समक्षम् पापः
उदायुषः सन् पापं वचःस्थविदारणरूपं व्यवहृति करोति अस्मिन्
विषये एतत् प्रतीकाराय व्यवसायिनं कृतोद्यमं मां निवारयसि अत ते
तव क्रोधो न, शत्रुवेषणेऽपि क्रोधाभावः, करुणा न, परदुःखप्रहरणेच्छा-
भावः । लज्जा न, शत्रूणां समक्षं प्रतिज्ञा पूर्यते तत् सहनादपमाना-
बोधाच्च न लज्जेत्याशयः ।

(१) मदहृदुर्लभितं चाङ्गल्यरूपं चेष्टायस्य ।

(२) उपभोगसुखेषु भोजनाच्छादनादिरुग्भोगजनकव्यापारेषु न ला-
सितः न पालितः अतएव मयि वृथाग्रजत्वम् । अस्मा भीमसेनकृतवज्रोवि-

कृत । आयुषन् ! समाश्वसिहि ।

दुर्यो । धिक् सूत ! किमनुष्ठितं भवता ।

(१) रक्षणीयेन सततं बालेनाज्ञानुवर्त्तिना ।

दुःशासनेन भ्रात्राहमुपहारेण रक्षितः ॥

कृत । महाराज ! मर्मभेदिभिरिषु तोमरशक्तिप्राप्तवर्षे
महाराजानामपहतचेतनत्वान्निश्चेतनः कृतो महाराज इत्यप-
हृतो मया रथः ।

दुर्यो । सूत ! विरूपं कृतवानसि,

(२) तस्यैव पाण्डवपशोरनुजद्विषो मे

(३) क्षोदैर्गदाशनिघ्नतैर्न विबोधितोऽस्मि ।

यद्येव नाधिगम्यितो रुधिरार्द्रशय्यां

दौःशासनीं यदहमद्य वृकोदरो वा ॥

दारुणरूपाया विपत्तेः अहमेव हेतुः द्रौपद्याः केशाखरकर्षणादेर्मदाज्ञयैव
कृतत्वात् । अविनयं द्रौपदीकेशग्रहादिरूपं कारितः तत्कृतापकारप्रती-
कर्तुर्भीमात् न च रक्षितः ।

(१) देवादिभ्यः अनिष्टनिवारणार्थं दीयमानो बल्यादिरूपहार
स्तथाच भीमाय एतादृशं भ्रातरमुपहारत्वेन दत्त्वाऽहं रक्षित इत्यनु-
चितं कृतमित्यर्थः ।

(२) मजालुजद्विषस्तस्य गदारूपवज्रघ्नतैः क्षोदैर्निष्प्रेष्यैस्तत् कृतध्व-
निभरेवेत्यर्थः ।

(३) क्षोभैरिति पाठे तत् कृतनोदनैः । यदि यस्मात् रणभूमितोऽ-
पवाहनात् हेतोः न विबोधितोऽस्मि अनपवाहे तु उक्तहेतुभिरवश्यं
बोधितः स्थामित्यर्थः । अङ्गेव पाठस्तु समीचीनः हि यस्मात् यन्न विबो-

निःश्वस्य नभो विलोक्य । ननु भो ! हतविधे ! कृपाविरहित !

भरतकुलविमुख !

(१) अपि नाम भवेन्मृत्यु ? नच हन्ता वृकोदरः ।

सूत । शान्तं पापं, महाराज ! किमिदम् ।

दुर्योधन । घातिताशेषबन्धो मे किं राज्येन जयेन वा ॥

ततः प्रविशति सप्रहारः पुरुषः ।

पुरुषः । अज्जा ! अबि णाम इमस्सिं उद्देसे सारहिदुइओ दिट्ठो तुह्येहिं महाराअदुज्जोहणो ण वेत्ति । कहं ण कोवि मन्तेदि, होदु, बद्धपरिअराणं पुरिसाणं समूहो दीसइ एत्थ गदुअ पुच्छिस्सं विलोक्य कहं एदे क्व, स्सस्सामिणो गाढ़प्पहारस्स घणस्सआह-जालदुब्भेज्जमुहेहिं कङ्कवत्तेहिं हिअआदो सल्लाईं उट्ठरन्ति ता क्व, एदे ण जाणन्ति, होदु, अस्सदो विचिणस्सं इमे क्व,

धितोऽस्तीत्यर्थः । यच्च प्रायुक्तहेतोरेव दौःशासनीं तद्गृहीतां रुधिरादृश्यमानम् वृकोदरो वा अद्यैव नाधिशयितः अनपवाहने तु अन्यैर्हेतुभिः बोधितः सन् भोमेन सह युध्यमानस्तेन हतः अहमपवा मया हतो वृकोदरो वा तामधिशयितः स्यादित्यर्थः । एवञ्च एतद्वयं यच्च सम्भूतं तत्रापवाहनमेव हेतुरतोविह्वलताकरणं यदुक्तं तत् समर्थितम् ।

(१) यथेष्टं सूर्याशोकुरोगादिना मृत्युर्भवति अपि न तु वृकोदरहन्तात् सरणं भवेदित्याशयः ।

आर्याः ! अपि नाम अस्मिन्नुद्देशे सारथिद्वितीयो दृष्टो युष्माभिः महाराजदुर्योधनो न वेति ? कथं न कोऽपि मन्त्रयते ? भवतु बद्धपरिकराणां पुरुषाणां समूहो दृश्यते अत्र गत्वा मत्तग्राभिः कथमेते खलु स्वस्वामिनो गाढ़प्रहारस्य घनसन्नाहजालदुर्भेद्यमुखैः (निविडसन्नाहजालमिव दुर्भेद्यग्राभं येषां तैः) कङ्कपत्तैः (शल्योद्धारयन्त्रभेदैः) हृदयात्

अवरो प्रहूददरा संकलिदा बीरमाणसा ता, एत गदुअ
पुच्छिस्सम् । उपगम्य । हंही ! जाणह कस्सिं उद्देसे कुण्णही
बट्ठइ त्ति ? । कथं एदेवि मं पेक्खिअ अहिअदरं रोअन्ति ।
इहा । ता णहु एदेवि जाणन्ति । हा ! दुक्कुरं क्व, एत बट्ठइ,
एसा बीलमादा समलविणिहदं पुत्तअं सुणिअ रत्तंसुअणि-
वसणाए समग्गभूसणाए बहूए सह अनुमरेदि ।

सञ्ज्ञावम् । साहु बीरमादे ! साहु अस्सिंवि जन्मान्तरे
अणिहदपुत्तआ हुविस्सदि होदु अस्सदो [विचिणिस्सं ।]
अन्यतोविन्नोक्थ । अअं अवरो बहुप्पहारणिहदकाओ अकिद-
ब्बणप्पडिआरो एव्व जोहसमूहो इमं सुखासणं तुलङ्गमं
उवालहिअ रोइदि णूणं एदाणं एत एव्व सामी बाबादिदो

अस्थानि उद्धरन्ति, तत् खल्वेते न जानन्ति । भवतु अन्यतो विचेय्यामि,
इमे खलु अपरे प्रभूततराः सङ्कलिताः बीरमाणसाः, तदत्र गवा
प्रचप्राप्ति । हंही ! जानीय कस्मिन् उद्देये कुण्णायो वर्तत ? इति । कथ-
मेतेऽपि मां दृष्ट्वा अधिकतरं रुदन्ति, तन्न त्वेतेऽपि जानन्ति । हा ! दुष्करं
खलु यत्नं वर्तते । एषा बीरमाता समरविनिहितं पुत्रकं शुद्धा रक्तांशुकनि-
वसनया समग्रभूषणया बद्ध्वा सह अनुच्रियते । साधु बीरमातः, साधु अन्य-
स्मिन्नपि जन्मान्तरे अनिहतपुत्रका भविष्यति । भवतु अन्यतो विचेय्यामि अय-
सपरो बहुप्रहारनिहतकायोऽकतव्रणप्रतीकार एव योवसमूह इमं सुखासनं
तुलङ्गममुपाकृत्य रोदिति नूनमेवामत्रैव स्वामी व्यापादितः तन्न त्वेतेऽपि
जानन्ति, भवतु अन्यतो गवा प्रचप्राप्ति । कथं सर्वे एव अदृष्टानुरूपं व्यसन-
समुभयम् भागधेयपिमुखतया पर्याकुलो जनः तत् कस्य प्रव्याप्ति कां वा

ता णहु एदे वि जाणन्ति होदु अणदो गदुअ पुच्छिस्सं । सर्व-
तोविलोक्य । कहं सब्बो एब्ब अबल्याणुरुबं व्वसणं अणुभवन्तो
भाअधेअविमुहदाए पज्जाउलो जणो ता कं एत्थ पुच्छिस्सं
कं वा उवालहिस्सं होदु सअं एब्ब एत्थ विचणिस्सं !
परिक्रम्य । देब्बं दाणीं उवा लहिस्सं हंहो देब्ब ! ए आदसाणं
अक्खोहिणीणं (१) णाहो ज्जेट्ठी भादुसदस्स भत्ता गाङ्गे-
यजयद्दयद्दोणङ्गराअसल्लकिवाकिदवस्स अस्सत्थामप्पमुहस्स रा
अचक्रस्स सअलप्पहिबीमण्डलेक्कणाहो महाराअ दुज्जोहणीवि

(१) अक्षौहिण्यां प्रसंख्याता रथानां द्विजसत्तमाः ।

संख्यागणिततत्त्वज्ञैः सहस्राण्येकविंशतिः ।

शतान्यपरि चैवाष्टौ तथा भूयश्च सप्ततिः ॥ (२१८७० रथाः)

गजानान्च परीमाणं तावदेव विनिर्द्दिशेत् । (२१८७० गजाः)

क्षेत्रं शतसहस्राणि सहस्राणि नवैव तु । (१०८३५० नराः)

नराणामपि पञ्चाशच्छतानि त्रीणि चानयाः ॥

पञ्चषष्टिसहस्राणि तथाश्वानां शतानि च ।

दशोत्तराणि पट् प्राङ्मुख्यावाटह संख्या ॥ (६५६१० वाजिनः)

आदिपर्ब्वाणि २ अध्यायोक्ताक्षौहिणीसंख्या ग्राह्या ।

उपालप्स्ये । भवतु स्वयमेवात् विचेय्यामि । भवतु दैवमिदानीमुपालप्स्ये ।
अहो दैव ! एकादशानामक्षौहिणीनां नाथो ज्येष्ठो भ्रातृशतस्य भर्ता
गाङ्गेयजयद्दयद्दोणङ्गराजशल्यकपकतवर्माश्वत्थामप्रमुखस्य राजचक्रस्य
सकलपृथिवीमण्डलैकनाथो महाराजदुर्योधनोऽपि अन्विष्यते न जाने क-
स्मिन्नुद्देशे स वर्त्तत इति । अथवा किमत्र दैवमुपालभे तस्य खल्विदं
निर्भर्त्सितविदुरवचनबीजस्य परिमृतपितामहहितोपदेशाङ्कुरस्य शकुनिह-
तकप्रोत्साहनादिविरूढमूलस्य जलमृदहृद्यत्वविषशाश्विनः संसृतचिरकालस-

अयेसीअदि (१) ए जाणे कस्सिं उद्देसे सो वट्टइ त्ति ।
 विचिन्त्य निव्वस्य च । अह वा किं एत्थ देव्वं उवालहामि
 जदो तस्स क्व, एदं (२) निव्वभच्छिदविउलवअणवोअस्स
 (३) परिहुदपिदामहहिदोवदेसङ्कुरस्स (४) सउणि-
 हदअप्पोत्साह णादिविरुद्धमूलस्स (५) जदुगेहदूदविस-
 साहिणो (६) संभट्ठचिरआलसंवद्देरालवालस्यस्स पञ्चालिआ-
 केसग्गहणकुसुमस्स फलं (७) परिणमदि (८) । अन्यतो विलोक्य ।
 जहा एत्थ एसो विविहरअणप्पहासस्वल्लिदसूरकिरणप्पसूदस-

(१) अचिन्त्यते इत्यनेन वट्टमैत्र्यानां विनाशात् परिजनादृतत्वाभावेन
 कवित् स्थायिते इत्यनुसन्धानं कर्तव्यं तच्च दुर्भाग्यकृतमित्याशयः ।

(२) निर्वाह्यतमवज्ञातं यत् विदुरवचनं तदेव वीजं यस्य ।

(३) परिभूतः पितामहहितोपदेशः भीष्माहितकथनमङ्कुरो यस्य ।

(४) शकुनिरेव हतकः सर्वानिष्टकरत्वात् तस्य यत् प्रोत्साहनादि
 एते जनादि तेन विरुद्धं जातं मूलं यस्य ।

(५) जलमृदं द्यूतं विपञ्च तान्येव शाखी वृक्षस्तद्रूपस्य ।

(६) संभटः सञ्चितः चिरकालसम्बन्धो यस्य चिरसञ्चितमित्यर्थः ता-
 दृशं यद् वैरं विद्वेषः तदेवालवालो यस्य सित्तजलधारणार्थं वृक्षमूले मृत्ति-
 कादिरचितक्षुद्रसेतुविशेष आलवालः !

(७) पञ्चालकायाः कोशग्रहणमेव कुसुमं यस्य ।

(८) तादृशवृक्षस्य फलमिव फलं कार्यं परिणमति भरतकुलक्षयक-
 पतया जायते इत्यर्थः ।

मृदु वैरालवालस्य पाञ्चालिकाकोशग्रहणकुसुमस्य फलं परिणमति । यथा
 सत्वैष विविधरत्नप्रभासस्वल्लितसूर्यकिरणप्रसूतशक्रचापसहस्रपूरितदशदि-

कचावसहस्रसंपूरिददसदिसामुहो (१) लुणकेदुबंशो रहो
दीसइ ता अहं तक्केमि अवस्सं एदिना महाराअदुज्जीहणस्स
विस्सामुहेसेण होदब्बं । (क)

उपसृत्य दृष्ट्वा च । जअदु जअदु महाराओ । (ख)

कृत । विबोध्य । आयुष्मन् ! समरात् सुन्दरकः प्राप्तः ।

दुर्यो । विबोध्य । अये सुन्दरक ! कच्चित् कुशलमङ्गराजस्य ?

सुन्द । देव ! कुशलं शरीरमेत्तेण । (ग)

दुर्यो सरोधमम् । सुन्दरक ! किं किरीटिणाऽस्य निहता धौ-
वकाः, हतः सारथिः भग्नो वा रथः ।

सुन्द । देव ! ए रहो भग्गो से मणरहोवि ॥ (घ)

दुर्यो । सरोधम् । अरे ! किमेवमस्यष्टकथितैराकुलमपि मे
मनः पर्याकुलयसि तदशेषतो विस्मष्टं कथ्यताम् ।

सुन्द । (ङ)जं देवो आणवेदि । अर देवस्स मउड़मणिप्प-
हावेण अबणीदा मे रणपहारवेअणा । इति साटोपं परि-

(१) विविधरत्नप्रभाया सखलितेन मिलितेन स्वर्यकिरणेन प्रसूतं
जनितं यदिन्द्रचापसहस्रं तेन पूरितं दशदिशासुखं येन ।

शशखोलूनकेतुवंशो रथो दृश्यते तदहं तर्कयामि अवश्यमेतेन महाराजदुर्यो-
धनस्य विश्रामोद्देशेन भवितव्यम् । (क)

(ख) जयतु जयतु महाराजः ।

(ग) देव ! कुशलं शरीरमात्रेण ।

(घ) देव ! न रथो भग्नः, यस्य मनोरथोऽपि ।

(ङ) यदेव आज्ञापयति । अये ! देवस्य सकटमणिप्रभावेणापनीता मे

कथ्य । सुणादु देवो अज्ज दाव कुमालदुस्सासणवह इत्येवो-
क्तो मुखमावृणोति ।

सुन्द । सुन्दरक ! कथय कथितमेव दैवेन ।

इथो । कथ्यतां श्रुतमस्माभिः ।

सुन्द । सुणादु देवो अज्ज दाव कुमालदुस्सासणवहामरि-
सिदेण सामिणा अङ्गराएण कुट्टिल भउड्डीभङ्गभीषणललाट-
वट्टेण अविस्सादसन्धानमोक्खेण सिलोसुहसंघादवरिसिणा अ-
भिजुत्ता सो दुराआरो मज्झमपाण्डवो भीमसेनहदओ । (क)

उभौ । ततस्ततः ।

सुन्द । ततो देव ! उभयबलमिलन्तदोषान्तकरितुरापदा-
दिसमुद्भूदधूनिनिबहेण पल्लत्यतत्तद्गवडासंघादेण अ वित्थ-
रन्तेण अन्धरायेण अन्धकिदं उभयबलं ण भुवणतलं
लक्खोअदि । (ख)

उभौ । ततस्ततः ।

सुन्द । ततो देव ! दूराकट्टिदधणुगुणच्छोटणट्टारगभौ-

रणप्रहारवेदना । शृणोतु देवः, अद्य तावत् कुमारदुःशासनवधः ।

(क) शृणोतु देवः अद्य तावत् कुमारदुःशासनवधामर्षितेन स्वागि-
नाङ्गराजेन कुटिलध्वकूटीभङ्गभीषणललाटपट्टेन अविज्ञातसन्धानमोक्षेण
शिलोसुखसङ्घातवर्षिणा अभियुक्तः स दुराचारो मध्यमपाण्डवो भीम-
सेनहतकः ।

(ख) ततो देव ! उभयबलमिलन्तदोषान्तकरितुरापदादिसमुद्भूतधूनि-
निबहेन पर्यस्ततत्तद्गवडासङ्घातेन च विस्तीर्यमाणेनान्नकारेण अन्धोक्त-
उभयबलं न भुवनतलं लप्स्यते ।

भीमणेण (१) अन्धआरेण जाणीअदि गज्जिदं पलअजलहरेण त्ति । (क)

इथो । ततस्ततः ।

सन् । (ख) ततो देव ! दीहिणं ताणं असोससिंहणादगज्जिदपिसुणं (२) विविहपरिसुक्कप्पहरणाहदकवअसंगलिदज्जलणविज्जुअं (३) वहललुहिलविन्दु खज्जीअभासुरं गम्भीरत्थणिदचापजलहरप्पसरिदसर धारासहस्स वरिसदुहंसणं (४) संभूदं समरदुहिणं ।

इथो । ततस्ततः ।

(१) अन्धकारस्य मेघतुल्यश्यामलतया धनुष्कारस्य गज्जितसाम्येन च भातत्वात् प्रलयमेघेन गज्जितमिति ज्ञायते इत्युत्प्रेक्ष्यते इत्यर्थः ।

(२) अन्योन्यमुद्दिश्य सिंहनादः सिंहस्येव शब्दः स एव गज्जितस्य मेघनादस्य पिशुनः सूचकः यत् ।

(३) विविधैः परिसुक्तैः प्रहरणैः शस्त्रैराहतात् व्याघटितात् कवचात् लौहभयसङ्गाहत् संगलिता स्फुरिता ज्वलनएव विद्यद्यत् विद्युच्चकमिति पाठे विद्युत्समूहोयत्वेति वाक्यम् ।

(४) गम्भीरं स्तनितं गज्जितं यस्य तादृशश्चापएव जलधरो मेघस्तस्मात् प्रसरत् यत् शराणाम् धारासहस्रं धारारूपतां प्राप्तं शरसहस्रमित्यर्थः तद् यत् एवम्भूतेन वर्षेण शरनिक्षेपरूपवृष्ट्या दुर्दर्शनम् ।

(क) ततो देव ! दूरात्तदधनुर्गुणस्फोटनटङ्कारगम्भीरभीषणेनान्धकारेण ज्ञायते गज्जितं प्रलयजलधरेणेति ।

(ख) ततो देव ! द्वयोस्तयोरन्योन्य सिंहनादगज्जितपिशुनं विविधपरिसुक्तप्रहरणाहतकवचसङ्कलितज्वलनविदुःशक्तं वहलरुधिरविन्दुखट्वोत्तभासुरं गम्भीरस्तनितचापजलधरप्रसरच्छरधारासहस्रवर्षदुर्दर्शनं सम्भूतं समरदुर्दिनम् ।

चन्द । (क) तदोअ देव ! एदस्मिं अन्तरे जेट्ठस्स भादुणी
 पराभवसङ्किणा धणञ्जएण बज्जणिग्घादणिग्घोसविसमर-
 हरसिद हओ (१) सिहरट्ठिदवाणरो (२) तुरङ्ग-
 मसंवाहणवापिदवासुदेवसङ्गचक्रगदासि लज्जिदचटुल-
 चउब्बाहुदुहंसणी (३) आपूरिअपञ्चजस्सदेअदत्त (४) तार-
 रसिदप्पडिरवभरिददसदिसामुहकुहरो (३) धाविदो तं

(१) वज्जनिर्घातः वज्जशब्दश्च यो निर्घोषः रथचक्रकठोरशब्द स्तेन
 विस्मरराशञ्जला ह्येपिता हया यत्र ह्येपणा वाजिशब्दः ।

(२) शिखरस्थितवानरः कपिध्वजः

(३) वाहानामश्वानां वाहने चानने व्यापृतस्य वासुदेवस्य शङ्खादि-
 लाञ्छितैः चतुर्भिर्बाहुभिः दुर्दर्शनः यद्यपि वासुदेवस्य चतुर्भुजतया
 सहस्रवेऽपि जन्मोत्तरमेव द्विभुजता जातेति भागवते तमद्भुतं बालकमम्बु-
 जेक्षणं चतुर्भुजं शङ्खगदाद्युदायुधमिति, पितोः संपश्यतोः सद्यो बभूव
 प्राकृतः शिशुरिति च १० स्क० ३ अध्याये उक्ता तथापि भारतयुद्धकाले
 विपक्षसैन्यानां त्रासनार्थं पुनश्चतुर्भुजता प्रकटिता “तेनैव रूपेण चतुर्भुजेन
 सहस्रवाहो भव विश्वभूते” इति गी० ११अ० विश्वरूपदर्शनात् भीत-
 स्थाज्जुनस्य भगवन्तं प्रति तेनैवेत्युक्त्या चतुर्भुजाश्रितेति सूचितम् ।

(४) पाञ्चजन्यः कौण्वशङ्खः देवदत्तः अज्जुनशङ्खः पाञ्चजन्यं हृषी-
 केशो देवदत्तं धनञ्जय इति गीतायास्तत्त्वात् ।

(क) ततश्च देव ! एतस्मिन्नन्तरे ज्येष्ठस्य भ्रातुः पराभवसङ्किना ध-
 नञ्जयेन वज्जनिर्घातनिर्घोषविस्मररह्येपितहयः शिखरस्थितवानरस्तुरङ्गमसं-
 वाहनव्यापृतवासुदेवशङ्खचक्रगदासिलालञ्छितचटुलचतुर्बाहुदुर्दर्शन आपूरित-
 पाञ्चजन्यदेवदत्तताररसितदशदिशासुखकुहरो धावितस्तदुद्देशं रथवरः ।

उद्दिसं रहवरो ।

दुर्गो । ततस्ततः ।

सुन्द । तदो भीमसेनधणञ्जएहिं अभिजुत्तं पिदरं पेक्खि-
अ ससंभमं विअलिअं अवधूणिअ रअणसीसअं, आकस्माक-
ट्ठिदकठिणकोदण्डजीओ दाहिणहत्यबिक्खित्तसरपुङ्गवन्धणो
(१) विवट्टणतुवराद्दसारहीओ तं देसं उवगदो कुमालविस-
सेणो । (क)

दुर्गो । सावट्ठम् । ततस्ततः ।

सुन्द । तदोअ देव ! तेण आअच्छन्तेण एव्व कुमालविस-
सेणेन विदलिदसिहासामलसिणिट्ठपुङ्खेहिं (२) कठिणक-
ङ्कवत्तेहिं किसणवरणेहिं सिलाणिसिदसामलसल्लवन्नेहिं कु-
सुमिदो विअ तरु मुहत्तएण सिलिसुहेहिं पच्छादिदो धणञ्ज-
अस्स रहवरो । (ख)

उभौ । सहर्षम् । ततस्ततः ।

(१) दक्षिणहस्तो विक्षिप्तो यत्र तादृशं शरपुङ्खवन्धनम् यस्य ।

(२) विदलिता क्षुत्ता पिपेति यावत् शिखा तज्जन्याञ्जनमिव
श्यामला क्षिग्धाः चिकणाः पुङ्खा येषाम् ।

(क) ततो भीमसेनधनञ्जयाभ्यामभिजुक्तं पितरं प्रेक्ष्य ससंभ्रमं विगलित-
मवधूय रत्नशीर्षकं माकर्णाकटकठिनकोदण्डज्यो दक्षिणहस्तविक्षिप्तशर-
पुङ्खवन्धनो विवट्टनत्वरायितसारथिकस्तं देशमुपगतः कुमारो वृषसेनः ।

(ख) ततश्च देव ! तेनागच्छतैव कुमारवृषसेनेन विदलितशिखाश्यामल-
क्षिग्धपुङ्खैः कठिनकङ्कपत्रैः कण्वर्णैः शिलानिशितश्यामलशल्यवन्धैः
कुसुमित इव तरुमुहूर्त्तेन शिलीमुखैः प्रच्छादितो धनञ्जयस्य रथवरः ।

सुन्द । तदो देव ! तीक्ष्णविक्रित्तणिसिदभल्लवाणवरिसिणा
 धणञ्जण ईसि विहसिअ भणिदं, अरे रे विससेणे ! पिदुणो
 वि दाव दे ण जुत्तं मह अभिमुहं ठादुं किं उण भवदो बालस्स,
 ता गच्छ अबरेहिं कुमारेहिं आओधेहि, एब्बं वाअं णिसमिअ
 गुरुअणाहिक्वे वेण उद्दीविअकोवोपरत्तमुहमण्डलविअन्निअ-
 भिउड्डीभङ्गभीसणेण चावधारिणा कुमालविससेणेण वि मम्म-
 भेदएहिं परसविसमेहिं सुदिवहकिदप्पणएहिं (१) णिव्भ-
 च्छिदो गण्डीवी बाणेहिं ण उण दुट्ठवअणेहिं । (क)

राजा । साधु वृषसेन ! साधु, सुन्दरक ! ततस्ततः ।

सुन्द । तदोअ देव ! णिसिदसराभिवादवेअणोपजादम-
 सुणा (२) गण्डीविणा चण्डगण्डीवजीआसहणिज्जिदवज्जणि-

(१) श्रुतेः कर्णस्य पन्था स्तत्र कृतप्रणयैः आकर्षांकटैरित्यर्थः दृष्ट-
 वचनपक्षे श्रुतेः श्रवणस्य बधे कठोरतया श्रुतियोग्यता राहित्ये कृत-
 प्रणयैः कृतानुबन्धैः ।

(२) निशितानां तीक्ष्णोक्तानां शराणामभिघातेन जातोमन्युः क्रोधोयस्य ।

(क) ततो देव ! तीक्ष्णविक्रिप्रनिशितभल्लवाणवर्षिणा धनञ्जयेन ईष-
 द्विहस्य मणितम्, अरे रे वृषसेन ! पितुरपि तावत्ते न युक्तं समाभिमुखं
 स्थातुं, किं पुनर्भवतो बालस्य, तद्गच्छापरैः कुमारैरायुध्यस्व, एवं वाचं
 निशस्य गुरुजनाधिष्ठेणेणोद्दीपितकोपोपरक्तमुखमण्डलविजृम्भितभ्रुकुटी
 भङ्गभीषणेन चापधारिणा कुमारवृषसेनेनापि मर्मभेदकैः परवधिवमैः
 श्रुतिपथकृतप्रणयैर्निर्भर्त्सितो गाण्डीवी बाणैर्न पुनर्दृष्टवचनैः । पक्षे
 श्रुतिवधकृत प्रणयैः ।

गृहादघोसेन बाणणिपङ्गणपङ्गिसिद्धदंसणप्सरसरेण पत्युदं सि-
क्खावलाणुरूपं किं वि अचरीअं । (क)

इथो । साकूतम् । ततस्ततः ।

सुन्द । तदोअ देव ! तं पेक्खिअ तस्स सत्तुणी समरब्बा-
वारचउरत्तणं अबिभावितूणीमुहधण्णुणगमणागमणबाण-
सन्धानमोक्खचटुलकरअलेण (१) कुमारविससेण सविसेसं
पत्युदं समलकम् । (ख)

इथो । ततस्ततः ।

सुन्द । तदोअ देव ! परिसेसिदरणब्बावारिसु विमुक्कचिर-
णिवट्टिदेवराणुबन्धो दोसं वि कुरुराअपण्डववलेसु साहु वि-
ससेण ! साहु त्ति कलअलमुहरो वीरलोओ आलोइदुं प-
उत्तो । (ग)

(१) अविभावितयोः अज्ञातयोः तूणीसुखधनुर्गुणयोः गमनागम-
नयोः सन्धानमोक्षणयोः गुणसंयोजनपरित्यागयोश्च चटुलं चञ्चलं कर-
तलं यस्य तेन ।

(क) ततश्च देव ! निशितशराभिघातवेदनोपजातमन्युना गाण्डीविना
चण्डगाण्डीवज्याशब्दनिर्जितवज्रनिर्घातघोषेण बाणनिपतन प्रतिपिङ्ग-
दर्शनप्रसरेण प्रस्तुतं सिक्खावलाणुरूपं किमप्याश्चर्यम् ।

(ख) ततश्च देव ! तत् प्रेक्ष्य तस्य शत्रोः समरव्यापारचतुरत्वमविभा-
विततूणीसुखधनुर्गुणगमनागमनसन्धानमोक्खचटुलकरतलेन कुमारवृषसे-
नापि सविशेषं प्रस्तुतं सनरकर्म ।

(ग) ततश्च देव ! परिशेषितरणव्यापारो विमुक्तचिरनिर्वर्त्तितवैरातुबन्धो
द्वयोरपि कुरुराजपाण्डववलेषु साधु वृषसेन ! साधु इति कलकलमुष्मरो
वीरलोक आलोकयितुं प्रवृत्तः ।

दुर्यो । सविस्मयम् । ततस्ततः ।

सुन्द । तदोअ देव ! अबहीरिदसअलधाणुकचक्रपराक्रम-
शालिणी सुदस्य तहाविहेण समलकम्भालम्भेण हरिसरोसक-
ङ्कासङ्कासङ्कडे अणुबट्टमाणसं, सामिणी अङ्गराअस्स णिव-
डिआ सरपद्ध भौमसेणे, बाप्पआउला दिट्ठी कुमालविस-
सेणे । (क)

दुर्यो । सविस्मयम् । ततस्ततः ।

सुन्द । तदोअ देव ! उभअवलप्पउत्तसाहुकारामरिसिदेण
सरवरिसपज्जलिदेण गण्डीविणा तुरगेसु सारहिं वि रहवरे
धणुं वि जीयाईं वि णलिन्दलक्खणे सिदादवत्ते व्यावारिदा
समं सिलीसुहा । (ख)

दुर्यो । सभयम् । ततस्ततः ।

सुन्द । तदोअ देव ! विरहो लुण्णुणकोदण्डी परिब्भम-
णमेत्तव्यावारप्पडिसिद्धसरसंपादो मण्डलाईं (१) विरइदुं प-

(१) मण्डलानि मण्डलाकारगतिभेदान् यैः शत्रुत्यक्तशराणां शरीर-
प्रवेशो न भवति तानीत्यर्थः ।

(क) ततश्च देव ! अवधोरितसकलधातुक्चक्रपराक्रमशालिनः सुतस्य
तथाविधेन समरकर्मारम्भेण हर्षरोषकरुणाशङ्कासङ्कटे अनुवर्त्तमानस्य
स्वामिनो ऽङ्गराजस्य निपतिता शरपद्धति भीमसेने, बाप्पाकुला दृष्टिः
कुमारवृषसेने ।

(ख) ततश्च देव ! उभयबलप्रवृत्तसाधकारामर्षितेन शरवर्षप्रज्वलितेन
गण्डीविना तुरगेषु सारथावपि रथवरे धनुष्यपि ज्यायामपि नरेन्द्र-
काञ्चने सितातपत्रे व्यापारिताः समं शिलीसुखाः ।

उत्तो कुमालो । (क)

दुर्यो । सायङ्कम् । ततस्ततः ।

सुन्द । तदो देव ! सुदरहबिम्बसणामरिसुहोविदेण सामि-
णा अङ्गराएण अगणिअभीमसेणाभिजोएण पल्लयो धणञ्जअस्स
उवरि सिलोमुहासारो । कुमालविससेणो वि परिजणोवणीदं
अस्सं रहं आरुहिअ पुणेवि पउत्तो धणञ्जआभिजोए, भणिदं
च कुमालेण रे रे तादाहिक्षेवमुहल ! मञ्जमपण्डव ! मह
सरा तुह सरोरं उज्झिअ अस्सस्मिं ण णिवडन्ति त्ति भणिअ
सरसहस्सेहिं पण्डवसरोरं पच्चादिअ सिंहणादेण गज्जिदुं प-
उत्तो । (ख)

दुर्यो । सविस्मयम् । अहो ! बालस्य पराक्रमो मुग्धस्वभाव-
स्यापि, ततस्ततः ।

सुन्द । तदोअ देव ! तस्स सरसहस्ससंपादं अबधुणिअ कि-
रौडिणा गहिदा रहोत्सङ्गादो क्खणन्तक्खअकिङ्किणोजालभ-
ङ्गारविराड्ढणो मेहोवरोहविमुक्कणहयलण्णिअला जिसिदसा-
मलसिणिअमुहो विविहरअणप हाभासुरभोसणरत्तणिज्जदंस-

(क) ततश्च देव ! विरथो लूनगुणकोदण्डः परिभ्रमणव्यापारमात्र
प्रतिपिङ्गशरसंपातो मण्डलानि विरचयितुं प्रवृत्तः कुमारः ।

(ख) ततश्च देव ! सुतरथविध्वंसनामर्षोद्दीपितेन स्वाभिना अङ्गराजेन
अगणितभीमसेनाभियोगेन पर्यस्तो धनञ्जयस्योपरि शिलीमुखसारः । कु-
मारवृषसेनोऽपि परिजनोपनीतसन्त्यं रथमारुह्य पुनरपि प्रवृत्तो धनञ्जया-
भियोगे । भणितञ्च कुमारेण रे रे ताताधिक्षेपमुखर ! मध्यमपाण्डव !
मम शरास्तव शरीरसृज्जित्वा अन्यस्मिन् न निपतन्तीत्युक्त्वा शरसङ्घैः
पाण्डवशरीरं प्रच्छाद्य सिंहनादेन गर्जितुं प्रवृत्तः ।

णा सत्ती सोवहासं विमुक्ता अ धणञ्जण कुमालाभिमुहं । (क)
 ड्यौं । सविषादम् । अहह !

सुन्द । तदोअ देव ! पज्जलन्तीं सत्तिं पेक्खिअ विअलिदं^०
 अङ्गराअस्स हयादो ससरं धणु, हिअआदो वीरसुलहो
 उस्साहो, णअणदो बाप्पसलिलं, वअणदो, रसिदं हसिदं,
 अ धणञ्जण, सिंहणादं विणादिदं विओदलेण अ दुक्कलं
 दुक्कलं त्ति आक्कन्दिदं कुरुवलेण । (ख)

ड्यौं । सविषादम् । ततस्ततः ।

सुन्द । तदोअ देव ! कुमालविससेणेण आकस्माकिट्ठणिसि-
 दखुरप्पेण सुचिरं णिज्झइअ अइपहे एब्ब भाइरही विअ
 भअवदा विसमलोअणेण तिधा किदा सत्ती । (ग)

ड्यौं । साधु वृषसेन ! साधु । ततस्ततः ।

सुन्द । तदोअ देव ! एतस्मिं अन्तरे किट्ठकलकलमुहरेण

(क) ततश्च देव ! तस्य शरसहस्रपातमवधूय किरीटिना गृहीता रथो-
 त्सङ्गात् कणत्कनककिङ्किणीजालभङ्गारविराविणी जघोपरोधविमुक्तनभस्तल-
 निर्मला निश्चितश्यामलस्निग्धमुखी विविधरत्नप्रभाभासुरभीषणरमणीय-
 दर्शन शक्तिः । सोपहासं विमुक्ता च धनञ्जयेन कुमाराभिमुखम् ।

(ख) ततश्च देव ! प्रज्वलन्तीं शक्तिं प्रेक्ष्य विगलितभङ्गराजस्य हस्तात्
 ससरं धनुः, हृदयात् वीरसुलभ उत्साहो, नयनाद् बाष्पसलिलं, वदनाद्-
 सितं, हसितञ्च धनञ्जयेन, सिंहनादो विनादितो वृकोदरेण च, दुष्करं
 दुष्करमित्याक्रन्दितं कुरुवलेन ।

(ग) ततश्च देव ! कुमारवृषसेनेन कर्णाकट्टनिश्चितक्षुरप्रेण सुचिरं नि-
 श्चार्थं अर्द्धपथे भागीरथीव भगवता विषमलोचनेन तिधा कृता शक्तिः ।
 “तां दधार हरो राजन् ! गङ्गां गगनमेखलाम् । सा मभूव विसर्पन्ती तिधा
 राजन् ! समुद्रगा” ॥ इति वनपर्वणि १०६ अध्याये ।

वीरलोअसाहुवादेण अन्तरिदो समरतूररवो सिद्धचालणगण-
विमुक्क कुसुमप्पकरेण पच्छादिदं समलाङ्गणं । (क)

दुर्यो । अहो ! बालस्य पराक्रमः । ततस्ततः ।

सुन्द । तदोअ देव ! भणिअं सामिणा अङ्गराएण भो विओ
दल ! असमत्तो तुह मह वि समलव्वाबारो ता अणुमस मं
सुहूत्तअं पेक्खामहे दाव क्खणमेत्तं मह वत्स स्स तुह
भादुणो धणुब्बेदसिक्खाणिउणत्तणं तुह वि एदं पेक्खणिज्जं
त्ति । तदो विरदा रणवाबारणिब्बन्धादो सुहूत्तअं प्पसमिद-
वेरा जादा दुवे अबि पेक्खआ भीमसेणाङ्गराआ । (ख)

दुर्यो । साभिप्रायम् । ततस्ततः ।

सुन्द । तदोअ देव ! एदस्मि अन्तरे सत्तिखण्डणामरिसि-
देण गण्डीविणा एब्बं भणिदं अरे रे दुज्जोहणप्पमुहा ! इत्थ-
व्वाक्ते लज्जां नाटयति । (ग)

(क) ततश्च देव ! एतस्मिन्नन्तरे कृतकलकलमुखरेण वीरलोकसाधु वादे-
नान्तरितः समरतूर्यरवः सिद्धचारणगणविमुक्तकुसुमप्रकरेण प्रच्छादितं
समराङ्गणम् ।

(ख) ततश्च देव ! भणितं स्वामिना अङ्गराजेन भो एकोदर ! असमाप्र-
क्ष्य ममापि समरव्यापार स्तदनुमन्यतां मां सुहूर्त्तं प्रेक्षामहे तावत् क्षण-
मात्रं वत्सस्य तव भ्रातुर्धनुर्वेदशिष्यानिपुणत्वं तवाप्येतत् प्रेक्षणीयमिति ।
ततो विरतौ रणव्यापारनिर्बन्धात् सुहूर्त्तं प्रशमितवैरौ जातौ द्वौ च प्रे-
क्षकौ भीमसेनाङ्गराजौ ।

(ग) ततश्च देव ! एतस्मिन्नन्तरे शक्तिखण्डनामर्षितेन गाण्डीविना एवं
भणितम् अरे रे दुर्योधनप्रमुखाः ! ।

दुर्यो । सुन्दरक ! कथ्यतां परवचनमेतत् ।

सुन्द । सुणादु देवो अरे दुज्जीहणप्पमुहा ! कुरुवलसेणाप-
हणो अरे अबिणअणइकसंधार ! कस्स ! तुह्मेहिं महं परोक्खं
एआइ पुत्रओ अहिमसुब्बावादिदो अहं एण तुह्माणं पेक्ख-
न्ताणं एव्व कुमालविषसेणं सुमरिदब्बसेसं करोमि (१) त्ति
भणिअ सगब्बं आप्फालिदं णेण णिग्घादघोसभीसणजीआ-
रवं, गण्डीवं, सामिणा वि सज्जीकिदं कालपुट्टं । (क)

दुर्यो । सावहित्थम् । ततस्ततः ।

सुन्द । तदोअ देव ! एतस्मिं अन्तरे पड़िसिद्धभीमसेणसम-
लकन्मालम्भेण गण्डीविणा विरइदा अङ्गराअविससेणरह-
कूलंकसे दुबे वाणणदीओ । तेहिं वि दुबेहिं असोणसिणे-
हदंसिदसिक्खाविसेसेहिं अभिजुत्तो मज्झमपण्डवो । (ख)

(१) स्मर्तव्यं स्मरणं भावे तव्यः । तदवशेषो यस्य स्मरणीय मातृ-
न तु दर्शनीयमित्यर्थः ।

(क) शृणो तु देवः । अरे दुर्योधनप्रमुखाः कुरुवलसेनाप्रभवः ! अरे
अविनयनदीकणधार ! कर्ण ! युष्माभिर्मम परोक्षम् एकाकी पुत्रको-
ऽभिमन्युर्वापादितो ऽहं पुन युष्माकं प्रेक्षमाणां नाम् (१) एनं कुमार-
वृषसेनं स्मर्तव्यशेषं करोमीति भणित्वा सगर्वमास्फावितम् अनेन नि-
र्घातघोषभीषणज्यारवं गाण्डीवं, स्वामिनापि सज्जीकृतं कालपुट्टम् ।
(कर्णधनुषोनाम) । (१) प्रेक्षमाणां नानादृश्य प्रष्टुं चानादरे पा० २, १,
३८, सू० अनादरे प्रष्टुं ।

(ख) ततश्च देव ! एतस्मिन्नन्तरे प्रतिपिद्धभीमसेनसमरकर्मरम्भेण
गाण्डीविना विरचिते अङ्गराजवृषसेनरथकूलङ्गपे द्वे वाणनद्यौ । ताभ्या-
मपि द्वाभ्यामन्योन्यस्नेहदर्शितशिक्षाविशेषाभ्यामभियुक्तो मध्यमपाण्डवः ।

ड्यो ! ततस्ततः ।

सुन्द । तदोअ देव ! गण्डीविणा ताररसिदजीआणिग्घो-
समेत्तविष्णादवाणवरिसेण तह आअरिदं जह पत्तिहिं ए
एहत्तलं ए सामो ए रही ए धरणी ए कुमालो ए केदुबंसी
ए बलाईं ए सारही ए तुलङ्गमो ए दिसाओ ए बीरलोओ
अ संलक्खीअदि । (क)

ड्यो ! सविम्वयम् । ततस्ततः ।

सुन्द । तदोअ देव ! क्खणमेत्तं एव्व अदिक्कन्ते सरसंपादे
सहरिससिंहणादे पण्डवसेस्से सविप्पादविसुक्काकन्दे कौरववले
समुत्थिदो महन्तो कहअलो हा ! हदो कुमालविससेणो त्ति (ख)

ड्यो ! स्वाप्परोपम् । ततस्ततः ।

सुन्द । तदोअ देव ! कुमालं हदसारहि तुलङ्गं लूणाद-
वत्तचाअरकेदुबंसं सग्गप्पव्भट्टं विअ सुलकुमालं हिअअस-
अभेदिना एकेण शिलीसुहेण भिस्सदेहं रहमज्जे पत्तत्यम्
पेक्खिअ अहं आअदो । (ग)

(क) ततश्च देव ! गण्डीविना ताररसितज्यानिर्घोषमात्र * विज्ञात-
वाणवर्षेण तद्यावरितं पल्लिभि र्यया न नभस्तलं न स्वामी न रयो न धरणी
न कुमारो न केदुबंशो न बलानि न सारथि न तुलङ्गमो वीरलोक्च
संलक्ष्यते । * वाणवर्षाणां शीघ्रत्वात् सन्धानादि न विभावितं किन्तु
ज्वाघातेन वाणवर्षोऽनुमित इत्यर्थः ।

(ख) ततश्च देव ! लूणात्तत्पत्रातिक्कान्ते सरसंपाते सहर्षं सिंहनादे
पाण्डवसैन्ये सविष्पादविसुक्ताकन्दे कौरववले समुत्थितो महान् कलकलः,
हा हतः कुमारवृषसेन इति ।

(ग) ततश्च देव ! कुमारं हतसारथितुलङ्गं लूणात्तत्पत्रापचासरकेदुबंसं
सर्गप्रभ्रष्टमिव खुरकुमारं हृद्यमर्कभेदिना एकेन शिलीमुखेन भिन्नदेहं
रथमध्ये पथ्यंस्तन् प्रेक्ष्य अहमागतः ।

इयौ । साक्षम् । अहह कुमारवृषसेन ! अलमतः परं श्रुत्वा,
 हा वत्स ! वृषसेन ! हा मदङ्गदुर्ललित ! हा मदाज्ञाकर !
 हा गदायुद्धप्रिय ! हा शौम्यंसागर ! हा राधेयकुलप्ररोह !
 हा प्रियदर्शन ! हा दुःशासननिर्विशेष ! हा सर्वगुरुवत्सल !
 प्रयच्छ मे प्रतिवचनम् ।

(१) पर्याप्तनेत्रमचिरोदितचन्द्रकान्त

मुद्गियमाननवयौवनरम्यशोभम् ।

प्राणापचारपरिवर्त्तितदृष्टि दृष्ट'

कर्णेन तत् कथं भवाननपङ्कजं ते ॥

सूत । आयुष्मन् ! अलमत्यन्तशोकावेगेन ॥

इयौ । सूत ! पुण्यवन्तो हि दुःखभाजो भवन्ति, अस्माकं पुनः ।

(२) प्रत्यक्षं हृतबन्धूनामेतत् परिभवाग्निना ।

हृदयं दह्यतेऽत्यर्थं कुतो दुःखं कुतोव्यथा ॥

(१) पर्याप्तं संपूर्णं दीर्घमिति यावत् नेत्रं यस्य । अचिरोदितः
 बाहोदितचन्द्र इव कान्तम् उद्गियमानेनाविर्भवता नवयौवनेन रम्या शोभा-
 यस्य तत् प्राणानामपचारे वियोगे तत्काले इत्यर्थः । परिवर्त्तिता अन्व-
 या भूता दृष्टिर्दर्शनमस्य एतादृशं तस्य सुखाजं कर्णेन कथं दृष्टं रम्यवस्तुनो
 मरणकाले विवृतिभावे तद्दर्शने बन्धूनासतीव दुःखदायकत्वमिति भावः ।

(२) प्रत्यक्षम् अक्ष्णः समीपे हृतबन्धूनां शत्रुभिर्हृतस्त्रजनानामस्माक-
 मित्यन्वयः परिभवएव अग्निस्तेन बन्धुमरणजन्यतिरस्कारवज्जिना एतत् हृदयं
 दह्यते एवञ्च हृदयरूपाधारस्य दाहे कुतस्तारां दुःखव्यथयोः स्थितिरनेना-
 त्यन्तदुःखभारो दर्शितः । एवञ्चास्माकमपुण्यभागित्वोत् दुःखभागित्वमपि
 नेति यत् पुण्यवतोदुःखभागित्वमुक्तं तत्समर्थितमिति वेदितव्यम् ।

इति मोहमुपगतः ।

सुत । समाश्वसितु समाश्वसितु महाराजः ।

इति पटान्तेन वीजयति ।

दुर्यो । बलसंश्रयः । भद्र ! सुन्दरक !, वयस्येन किं प्रतिपन्न-

मङ्गराजिन ।

सुन्द । तदोअ देव ! तधाहदस्म पुत्तस्म दंसणेण संगलिट्ठं
अस्सुजलं उज्झिअ अणवेक्खिदपरप्पहरणेण सामिणा
अङ्गराएण अभियुत्तो धणञ्जओ । तदो तं सुदवहामरिस्सिट्ठं
विमुक्कजीविदासं तधां परिक्रमन्तं पेक्खिअ भीमणउलसह-
देवपञ्चालप्पमुहेहिं अन्तरिदो धनञ्जअस्म रहो । (क)

दुर्यो । ततस्ततः ।

सुन्द । तदो अज्जुणचावमहाप्पलअपओधरणिपडिदसर-
धारासहस्सेहिं पूरिदेसु दिसामुहेसु सत्तेण भण्णिदो सामी
अङ्गराओ, जहा अङ्गराअ ! हदतुलङ्गमो मयिदचक्कणेमिकू-
वरो दे रहो ता ण जुत्तं भीमान्जुणेहिं अहिजुज्झिदुंत्ति
भण्णिअ निब्बट्ठिदो रहो, ओदारिदो सानी सन्दणादो बहु-
प्पआरं अ अस्सासिदो । (ख)

(क) ततश्च देव ! तथाहृतस्य पुत्रस्य दर्शनेन संगलितमशुजलं सुज्-
क्षित्वा अन्नपेक्षितपरप्रहरणेन स्वाभिना अङ्गराजेनाभियुक्तो धनञ्जयः ।
ततस्तच्च सुतवधानर्पितं विमुक्तजीविताशं तथा परिक्रामन्तं प्रेक्ष्य भीमन-
कुलसहदेवपाञ्चालप्रमुखैरन्नरितो धनञ्जयस्य रघुः । अन्तरित आष्टतः ।

(ख) ततश्च अज्जुनचापमहाप्रलयपयोधरनिःसृतशरधारासहस्रैः
पूरितेषु दिशामुखेषु शल्येनः भणितो स्वाभ्यङ्गराजः, यथा अङ्गराज !,

दृश्यो । ततस्ततः ।

सुन्द । तदोअ सामिणा सुइरं विलम्बिअ परिअणो अभि-
हिदो अणं रहं मे उवणेहि त्ति परिअणोवणोदं रहं पेक्खिय
मइ दिणदिट्ठी सुन्दरअ ! एहि त्ति भणिदं अ, अहं
वि उवगदो समीवं तदो अवणीअ सौसट्ठाणादो पट्ठिअं सरी-
रसंगलिदेहिं सोणिअविन्दुहिं दिव्वअणं वाणं कदुअ अहि-
लिहिदो एसो देवस्स संलेहो, इति प्रतिकामर्षयति

दृश्यो । गृहीत्वा वाचयति । यथा स्वस्ति महाराज द्रव्योधन !
समराङ्गणात् कर्ण एतदन्तं कण्ठे गाढमालिङ्ग्य विज्ञापयति
(१) अस्त्र ग्रामविधौ कृती न समरेष्वस्यास्ति तुल्यः पुमान्
आहभ्योऽपि ममाधिकोऽयममुना जयाः पृथासूनवः ।

(१) इति अनेन पूर्वार्द्धकथितप्रकारेण अहं सम्भाषितः अध्ववसितः ।
एवं सम्भाषितेन मया पुनः दुःशासनारिरपि न निहतः तथा च दुःशा-
सनस्य त्वाणं न कृतं नापि तदुबधक्तृजनरूपप्रतीकारोऽपि कृतस्तथा च
जीवता मया तव न किमपि कृतमित्यर्थः । इदानीं त्वं स्वयमेव भुजयोः वी-
र्येण वाष्पेण वा दुःखप्रतीकारम् एहि कुर्वित्वर्थः । एतेनात्मनो निर्वेदो
दर्शितः । निर्वेदाच्च सरणाध्यवसाय इति अनितम् ।

इतद्वरङ्गमो लयितचक्रनेत्रिकुवरको रथस्तञ्च युक्तां मीमाजुं नाभ्यामभियो-
क्तुमिति भणित्वा निवर्त्तितो रथः अवतीर्थः स्नामी सुन्दनात्, बहुप्र-
कारञ्च आश्वाबितः । कुवरोऽस्तौ युगन्तर इत्यमरः ।

(ख) ततश्च स्नामिना सुचिरं विबन्ध्य परिजनोऽभिहितोऽन्यं
रथमुपनयेति । परिजनोपनीतमन्यं रथं प्रेक्ष्य सयि दत्तदृष्टि सुन्दरक !
एहीति भणितञ्च अहमुपागतः समीपम् ततोऽपनीय श्रीष्यानात् पत्निकां,
शरीरसंगलितैः शोणितविन्दुभिः दिग्भवदनं वाणं कृत्वा अभिविखित
एष देवस्य संलेखः ।

त्वत्सम्भावित इत्यहं न च हतो दुःशासनारिमया,

त्वं दुःखप्रतिकारमेहि भुजयो वीर्येण बाष्पेण वा ॥

दुर्यो । वयस्य ! कर्ण ! कर्ण ! किमिदं हतञ्चाटयत

मामपरेण वाक्शल्येन घट्टयसि । भद्र ! सुन्दरक ! अथेदानीं
किमारम्भोऽङ्गराजः ?

सुन्द । देव ! अवणोदसरोरावरणो (१) अप्पवहकिदणि-
च्चणिच्चथो सत्तं एव्व समलं मग्गदि । (क)

दुर्यो । श्रुत्वा सत्परसृज्जिउत्तु । सुन्दरक ! त्वमपि महचनात्
त्वरिततरं गत्वा वयस्यमङ्गराजं प्रबोधय न खलु जयाकाङ्क्षी
भवानिदानीम्, अभिन्न एवायमावयोः संकल्पः, किन्तु,

(२) हत्वा पार्थान् सलिलमशिवं बन्धुवर्गाय दत्त्वा

सुक्ता वाष्पं सह कतिपयैर्मन्त्रिभिश्चारिभिश्च ।

कृत्वाऽन्योन्यं सुचिरमपुनर्भावि गाढोपगूढं

संलज्जावो हततनुमिमां दुःखितौ निवृत्तौ वा ॥

(१) अपनीतमपसारितं शरीरावरणं शरीराच्छादकं कवचं येन ।
अथवा अपनीतशरीररक्षकः मरणोद्यतस्य शरीररक्षके यत्नाभावात् ।

(२) अशिवममङ्गलमन्येष्टिसमये देयं जलं दत्त्वा जलेन तर्पित्वे-
त्यर्थः । अस्त्राकं दुःखेन दुःखिभिर्मन्त्रिभिरारिभिः तेषामपि स्ववर्गीयना-
शात् समानदुःखैः शत्रुभिश्च सह बाष्पं सुक्ता अपुनर्भावि अन्तान्तरे स्व-
स्वकर्मानुसारेण विभिन्नस्थानविभिन्नजातिप्राप्त्या पुनः असम्भावनीयं गाढो-
पगूढं दृढालिङ्गनमन्योन्यं सुचिरं कृत्वा दुःखितौ हतबाह्ववशोक्तेन सन्तप्तौ

(क) देव ! अपनीतशरीरावरणं आत्मबधकतनित्यनिश्चयः स्वयमेव
शमरं मार्गयते ।

अथवा शोकं प्रति मया न किञ्चित् सन्देष्टव्यम् ।

वृषसेनो न ते पुत्रो न मे दुःशासनोऽनुजः ।

त्वां बोधयामि किमहं त्वं मां संस्थापयिष्यसि (१) ॥

सुन्द । जं देवो आणवेदि (क) इति निष्क्रान्तः ।

उर्यो । अये ! नेमिध्वनिरिव ?

सुत । आयुष्मन् ! एष सद्य एव संवर्द्धितो नेमिध्वनिः । (२)

उर्यो । नूनं परिजनोपनीतो रथः, गच्छ त्वं, सज्जीकुरु

सुत । यथाज्ञापयति देवः । इति निष्क्रम्य पुनः प्रविशति ।

उर्यो । विबोध्य । किमिति नारूढोऽसि ?

सुत । एष खलु तातोऽस्मा च सञ्जये- (३)-नाधिरूढौ दैव-
दर्शनमनुप्राप्तौ ।

उर्यो । कष्टमतिबीभत्स (४) माचरितं दैवेन,

निर्वृतौ तद्दुःखप्रतीकारकरणेन तप्तौ सन्तौ इमां शोकव्याकुलां हततनुं
त्यज्यावः नेदानीम् । अधुना वैरनिर्यातनाया अवश्यकर्त्तव्याया अव-
शेषत्वान्न तनुमोक्ष उचित इति भावः ।

(१) संस्थापयिष्यसि शान्तयिष्यसि ।

(२) एष आयुमाणः नेमिध्वनिः रथचक्रशब्दः सद्य एव अवशोत्तर-
काक्षएव संवर्द्धितः क्रमेण उपचितः ध्वनिहेतोः क्रमशः सन्निहितत्वात्
ध्वनिः क्रमेण पुट इत्यर्थः तथा च रथः क्रमशः सन्निहितो भवतीत्याशयः ।

(३) सञ्जयेन सह रथमधिरूढौ अस्मातातौ ।

(४) अति बीभत्समतिनिन्दितमनभीषितमिति यावत् ।

(क) यद्देव आज्ञापयति ।

कृत । गच्छ त्वं, स्यन्दनं तूर्णमुपपहर, अहमपि तातदर्शनं परिहरन्नेकान्ते तिष्ठामि ।

कृत । देव ! त्वदेकशेषबान्धवावेतौ कथमिव न समाश्वासयसि । इयौ । सूत ! कथमिव समाश्वासयामि विमुखभागधेयः पश्य,

(१) अद्यैवावां रणमुपगतौ तातमन्वां च दृष्ट्वा,

घातस्ताभ्यां शिरसि विनतोऽहञ्च दुःशासनश्च ।

तस्मिन् बाले प्रसभमरिणा प्रापिते तामवस्थां

पार्श्वं पितोरहमुपगतः किन्नु वक्ष्यामि ताभ्याम् ॥

तथाप्यवश्यं वन्दनीयौ गुरू । इति निष्क्रान्तौ ।

इति चतुर्थोऽङ्कः ।


(१) प्रापिते जिविते तस्मिन् दुःशासने तथाविधां शोषितपानार्थ-

वच्चःविदारणरूपाम् ।

इति श्रीतारानाथतर्कवाचस्पति भट्टाचार्य विरचिते

वेणोसंहारनाटक व्याख्याने सुन्दराख्यचतुर्थाङ्कव्याख्या ।

पञ्चमोऽङ्कः ।



ततः प्रविशति रथयानेन गान्धारी सञ्जयो धृतराष्ट्रश्च ।

धृत । वत्स ! सञ्जयः ! कुरुकुलकाननैकशेषप्रवाली मे वत्सो
दुर्योधनः कश्चित् जीवति वा, न वा ?

गान्धारी । जाद ! जइ सच्चं जीवदि बच्छो, ता कस्सि,
कधेहि तं उद्देसं । (क)

सञ्ज । नन्वेष महाराज एक एव न्यग्रोधच्छायायामुपवि-
ष्टिष्ठति ।

गान्धारी । जाद ! एआइ त्ति भण्णस्सि, किं णु क्व, सम्पदं
तस्स भादुसदं पास्से णत्थि । (ख)

सञ्ज । तात ! अस्स ! अवतरतं स्वरं रथात् ।

उभौ । अवतरणं नाटयतः ।

ततः प्रतिशतिं सर्वोद्धोपविष्टो दुर्योधनः ।

सञ्ज । उपसृत्य । विजयतां महाराजः, नन्वेष तातोऽग्न्या
सह प्राप्तः, किं न पश्यसि महाराज ! ।

(क) जात ! यदि सत्यं जीवति वत्सः, तत् कस्मिन् कथय तमुद्देशम् ।

(ख) जात ! एकाकीति भणसि किञ्च, खलु सांप्रतं तस्य भ्रातृघ्नतां
याश्च नास्ति ।

दुर्यो । वैलस्यं नाटयति ।

धृतर । (१) शल्यानि व्यपनीय कङ्कवदनैरुन्मोचिते कङ्कटे

वङ्केषु व्रणपट्टकेषु शनकैः कर्णे कृतापाश्रयः ।

दूरान्निर्जितशत्रवान् नरपतीनालोकयन् लीलया

सह्या पुत्रक ! वेदनेति न मया पापेन पृष्टो भवान् ॥

धृतराष्ट्रो गान्धारी च स्वर्गेनोपेत्य आलिङ्गितः ।

गान्धारी । वच्छ ! अदिगाढप्रहारवे अणापज्जाउलस्स अ-
ह्मेसु वि ण दे पसरदि वाणी । (क)

(१) कङ्कटे कवचे उन्मोचिते देहादपसारिते कङ्कस्य पक्षिविशेषस्य
वदनमिव वदनं येषां तैः कृटिलाभैः शल्योद्धारणयन्त्रभेदैः शल्यानि
शल्यपस्यफलकानि शनैर्व्यपनीय अपसार्य तत्तत्क्षतशोषणार्थं व्रणपट्टकेषु
व्रणशोषकौषधद्रव्यलिप्तपटखण्डेषु पट्टीति प्रसिद्धेषु वङ्केषु सत्सु हे
पुत्रक ! दुःखितत्वादनुकम्पार्थं कः अनुकम्पितस्तु वेदना शल्योद्धारणकृता
पीडा सह्या सोढुं शक्या त्वयेति शेषः इति पापेन शत्रुकृतपुत्रनाथात्
दुर्भाग्यवता मया भवान् न पृष्टः पापेन मयेत्यनेन चात्मनः पुत्रशतनाशज-
न्यदुःखशल्यानि अधुनापि हृदयेऽवस्थितानि तानि च सह्यानीति मत्ति-
दर्शनेन उद्धृतशल्यवेदनासहनं सुकरमिति ध्वनितम् । तस्य दुःखासह-
नाभावे हेतुं वदन् विशिनष्टि निर्जितशत्रवान् पराभूतरिपून् नरपतीन्
लीलया अवचर्यैव दूरादालोकयन् तथा च यदि वेदना न सह्या तदा
कुतोऽद्यापि द्विष्टावनिपतौ अवन्नेतिभावः कर्णे कर्णमौले व्यपाश्रयः
अनेन च सह्यायान्तराभावेऽपि नोत्साहहानिरिति सूचितम् ।

(क) वच्छ ! अतिगाढप्रहारवेदनापर्याकुलस्य अस्मास्वपि न ते
प्रसरति वाणी ।

इत । वत्स दुर्योधन ! किमकृतपूर्वः (१) सम्प्रति मय्य-
प्ययमव्याहारः ।

गान्धा । वच्छ ! जइ तुमं बि अह्मे णालबसि किं दानीं
दुस्सासणी दुम्भरिसणी अखो वा आलबिस्सदि (क) इति रोदिति ।

इधो । (२) पापोऽहमप्रतिकृतानुजनाशदर्शी

तातस्य बाष्पपयसां तव चाम्ब ! हेतुः ।

दुर्जातमत्र विमले भरतान्वयेऽपि

किं मां सुतक्षयकरं सुत इत्यवैषि ॥

गान्धा । जाद ! अलं परिदेविदेण तुमं बि दाव एक्को अ-
न्धजुअलस्स मग्गोवदेसओ चिरं जीव, किं मे रज्जेण वै-
रेण वा । (ख)

इधो । मातः ! किमप्यसदृशं विकृतं वचस्ते,

सुक्षलिया क भवती क च दीनतैषा ।

निर्वक्षले ! सुतशतस्य विपत्तिमेतां,

त्व' नानुचिन्तयसि रक्षसि मामयोग्यम् ।

मूनं विचेष्टितमिदं सुतशोकस्य ।

(१) पूर्व न कृतः अकृतपूर्वः अव्याहारः सौनितेति यावत् ।

(२) अप्रतिकृतस्य अनुजनाशस्य दर्शी हे अम्ब ! हे मातस्तव तातस्य
आशुजलानां हेतुः ।

(क) वत्स ! यदि त्वमप्यज्ञानं नालपसि किमिदानीं दुःशासनो दुम्भ-
रिणी ऽन्यो बालपिप्यति । तेषामभावाच्च कः पुनरालपिष्यतीत्यर्थः ।

(ख) जात ! अलं परिदेवितेन त्वमपि तावदेकोऽन्धजुगलस्य मार्गोप-
देशकचिरं जीव, किं मे राज्येन वैरेण वा ।

सञ्ज । महाराज ! किं वा अयं लोकवादो वितथः, न घ-
टस्य कूपपाते रज्ज्वरपि तत्र प्रक्षेप्तव्येति ।

दुर्यो । अपुष्कलमिदम् ननु उपक्रियमाणाभावे किमुपक-
रणेन । इति रोदिति ।

धृत । दुर्योधनं परिष्वज्य । वत्स ! समाश्वसिहि, समाश्वसय
चास्मान् इमामतिदीनां मातरञ्च ।

दुर्यो । तात ! दुर्लभः समाश्वस इदानीं युष्माकं, किन्तु

(१) कुन्त्या सह युवामय मया निहतपुत्रया ।

विराजमानौ शोकेऽपि तनयाननुशोचतम् ॥

गान्धा । जाद ! एदं एब्ब सम्पदं प्पभूदं तुमं बि दाव एक्को
जीवसि कं अस्सं अणुसीदस्सं ता जाद ! अकालो दे समर-
स्स प्पसीद एसो दे अञ्जली, णिवट्टेहि समरब्बावारादो, (२)
अपच्छिमं करेहि वअणं । (क)

धृत । वत्स ! शृणु वचनं तवाम्बायाः मम च निहताशेष-
बन्धुवर्गस्य, पश्य,

(१) मया निहताः पुत्रा यस्यास्तादृश्या कुन्त्या सह विराजमानौ
तुल्यदुःखतया स्पर्द्धया वा प्रकाशमानौ युवां सुतान् अनुशोचतम् ।
तथा युवयोः पुत्रा यथा तत्पुत्रेण निहता एवं तत्पुत्रा अपि युवयोः
पुत्रेण मया निहता इति विचिन्त्य शोकेऽपि चित्तस्थैर्यमाधत्तामिति भावः ।

(२) वचनम् अपश्चिममष्टगतं पुरो गतं पूज्यमिति यावत् कुरु ।

(क) जात ! एतदेव सांप्रतं प्रभुतं यत्त्वमपि तावदेको जीवसि, कम-
न्यमनुशोचिष्यामि, तज्जात ! अकालस्ते समरस्य, प्रसीद, एष ते अञ्जलिः,
निवर्त्तस्व समरव्यापारात्, अपश्चिमं कुरु वचनम् ।

(१) दायादा न ययोर्बलेन गणिताः स्त्री द्रोणभीष्मौ हतौ
कर्णस्यात्मजमग्रतः शमयतो भीतं जगत् फाल्गुनात् ।
वत्सानां निधनेन मे त्वयि रिपुः शेषप्रतिज्ञोऽधुना
मानं वैरिषु मुञ्च तात ! पितराबन्धाविमौ पालय ॥

दुर्यो । समरात् प्रतिनिवृत्य किं मया कर्त्तव्यम् ।

गात्वा । जं पिदा दे बिउरो वा भणिस्सदि तं अणु-
चिट्ठ । (क)

सञ्ज । राजन् ! एवमिदम् ।

दुर्यो । सञ्जय ! अद्याप्युपदेष्टव्यमस्ति ?

सञ्ज । राजन् ! यावत् [प्राणितव्यं तावदुपदेष्टव्यं भूमयो
विजिगीषवः] प्रज्ञावताम् ।

दुर्यो । सक्रोधम् । शृणुमस्तावत् प्रज्ञावतः संप्रत्यनुरूपमुप-
देशम् ।

(१) ययोर्बलेन दायादाः ज्ञातयो न गणिता अवज्ञातास्तौ । कर्ण-
स्येत्यत्रापि यस्येति विपरिणमय्यान्वयितव्यम् यस्य कर्णस्य बलेन न गणिता
इत्यर्थः । तस्य कर्णस्यात्मजं पुत्रं दृष्ट्वा तदग्रतएव शमयतः नाशयतः
ततश्च येन तावत् सप्तपुत्ररक्षणमेव कर्त्तुं न शक्तं तत्र जयायाः दृष्टेति भावः ।
सम शतपुत्रनाशने प्रतिज्ञावान् रिपुः अन्येषां सम वत्सानां निधनेन ना-
शनेन हेतुना त्वयि तद्विषय एवावशिष्टप्रतिज्ञः । अतः वैरिषु मानं गर्वम्
“अहमेव तेभ्यः सर्वथा गरीयान् इति” बुद्धिं मुञ्च तत्प्राप्ते फलमाह रमौ
स्वावां पालय वाक्यपालनेन युद्धाकरणेन आत्मरक्षणेन च पालयेत्यर्थः ।

(क) यत् पिता ते विदुरो वा भणिष्यति तदनुतिष्ठ ।

[प्राणानाशस्तावदुपदेष्टव्यान्पतयः]

धृत् । वत्स ! युक्तवादिनि सञ्जये किमत्र क्रोधेन, यदि प्रकृतिमापद्यसे तदहमेव [कथयामि, श्रूयताम् ।]

उर्यो । कथयतु तातः ।

धृत् । वत्स ! किं विस्तरेण, सन्धत्तां भवानिदानीं युधिष्ठिरस्य समीप्सितेन पणेन ।

उर्यो । तात ! तनयस्त्रेहवैक्लव्यादभ्या, बालिशत्वात् सञ्जयश्च, काममेवं ब्रवीतु, युष्माकमप्येवं व्यामोहः । अथवा प्रभवति पुत्रनाशजम्ना हृदयज्वरः, तात ! अस्त्वलितस्त्राष्टशतस्तदावधीरितवासुदेवशमोपन्यासः संप्रति दृष्टपितामहाचार्यानुजराजचक्रविपत्तिः शरीरप्रादुर्भावात् उदात्त-(१)-पुरुषब्रीडावहं असुखावसानञ्च कथमिव करिष्यति दुर्योधनः सह पाण्डवैः सन्धिम् । अन्यच्च नयवेदिन् सञ्जय !

हीयमानान् किल रिपून् नृपाः सन्दधते कथम् ।

दुःशासनेन हीनोऽहं सानुजः पाण्डवोऽधुना ॥

धृत् । वत्स ! एवं गतोऽपि मत्प्रार्थनया किं न करोति युधिष्ठिरः । अन्यच्च [सर्वं दैवापकृष्टं (२) मन्यते] युधिष्ठिरः ।

(१) उदात्तानाञ्जतमानां पुरुषाणां ब्रीडावहं सञ्जाकरम् ।

(२) सर्वं दैवापकृष्टं दैवाधीनम् सर्वदैवापकृष्टमिति पाठे भवद्भ्य इति शेषः तवाच तस्याहङ्कारित्वाभावात् सर्वतएवात्मा प्रकर्षज्ञानं किं पुनर्भवद्भ्यः । पाठान्तरे सर्वमेवापकृतं भवद्भ्यः भवतां कृतमपकारं न मन्यते नाहङ्करतीत्यर्थः ।

[भवन्तं ब्रवीमि]

[सर्वमेवापकृतं न मन्यते भवद्भ्यः ।]

द्वेषं । कथमिव ।

धृत । अयतां प्रतिज्ञा युधिष्ठिरस्य नाहमेकस्यापि भ्रातुर्विपत्तौ प्राणान् संधारयामीति, बहुच्छलत्वात् संग्रामस्यानुजनाशं शङ्कमानो यथैव भवते (२) रोचते तथैवासौ शक्तः सन्धातुम् ।

सञ्ज । एवमिदम् ।

गान्धा । उपत्तिजुक्तं पडिवज्जस्स पिदुणो वञ्चणं । (क)

द्वेषो । तात ! अस्व ! सञ्जय !

एकेनापि विनाऽनुजेन मरणं पार्थः प्रतिज्ञातवान्
भ्रातृणां निहते शते विषहते दुर्योधनो जीवितुम् ।

तं दुःशासनशोणिताशनमग्निं भिन्दन् गदाकोटिभि-
र्भोजं दिक्षु न विक्षिपामि कृपणःसन्धिं विदध्यामहम् ॥

गान्धा । हा जाद दुस्सासण ! हा दम्भरिसण ! हा वि-
कल्ह ! हा वीरसदप्पसबणी गान्धारी दक्खसदं पत्तूदा न
सुदसदं ।] (ख) सर्वे रुदन्ति ।

(२) भवत इति शब्दार्थानां प्रीयमाणः [पा० १, ४, २२, सू०] सं-
प्रदानसंज्ञायां चतुर्थी ।

(क) उपपत्तिजुक्तं प्रतिपद्यस्व पितृव्यचनम् ।

(ख) हा जात दुःशासन ! हा दुर्मर्षण ! हा विकल्ह ! वीरशतप्रस-
विनी गान्धारी दुःखशतं प्रकृता, न सुतशतम् ।

[अस्सुदपूर्वा कस्स वि लोए इदिसी विपत्ती ।]

अमृतपूर्वा कस्यापि लोके ईदृशी विपत्तिः ।

सञ्ज । वाष्पसुतसृज्य । तात ! प्रतिबोधयितुं महाराजमिमां
भूमिं युवामागतौ, तदात्मापि तावत् संस्तभ्यताम् ।

धृत । वत्स ! एवं विमुखेषु भागधेयेषु त्वयि चामुञ्चति
मानवन्धमरिषु त्वदेकशेषजीवितावलम्बनेयं तपस्विनी गा-
न्धारी कमवलम्बतां शरणमहञ्च ।

डवो । श्रूयताम् । कलितभुवना भुक्तैश्वर्यास्तिरस्कृतविद्विषः
प्रणतशिरसां राज्ञां चूडासहस्रकृताच्च नाः ।
अभिमुखमरीन् घ्नन्तः संख्ये हताः शतमात्मजाः
वहतु सगरेणोढां तातो धुरं सहितोऽम्बया ।
विपर्यये त्वस्याधिपतेरुल्लङ्घितः क्षान्धर्मः स्यात् ।

नेपथ्ये महान् कलकलः ।

गान्धारी । आकर्ण्य सभयम् । सञ्ज ! किं एदं हाहाकार-
मिस्सं तूररसिदं सुणीअदि । (क)

सञ्ज । अभूमिगियमेवंविधानां भीरुजनानाम् ।
धृत । वत्स सञ्जय ! ज्ञायतामतिभैरवः खलु विस्तारी
हाहारवः, कारणेनास्य महता भवितव्यम् ।

डवो । तात ! प्रसीद, पराङ्मुखं खलु दैवमस्माकं या-
वदपरमपि किञ्चिदत्याहितं न आवयति तावदेवाज्ञापय मां
संगमावतरणाय ।

गान्धा । जाद ! मुहुत्तअं दाव मं मन्दभाइणीं समस्ससेहि । (ख)

(क) सञ्जय ! किमेतत् हाहाकारमिस्सं तुर्यरसितं श्रूयते ।

(ख) जात ! मुहुत्तं तावत् मां मन्दभाग्यां समाश्वासय ।

धृत । वत्स ! यद्यपि भवान् समराय कृतनिश्चयस्तथापि
रहःपरप्रतीघातोपायश्चिन्त्यताम् ।

दुर्यो । (१) प्रत्यक्षं हतवान्भवा मम परे हन्तुं न योग्या रहः
किं वा तेन कृतेन तैरिह कृतं यन्न प्रकाश्यं रणे ।

मान्वा । जाद ! एआइ तुमं को दे सहाअत्तणं करिस्सदि । (क)

दुर्यो । एकोऽहं भवतीसुतक्षयकरो मातः कियन्तोऽरयः ।
शाम्यं केवलमेतु दैवमधुना निष्पाण्डवा मेदिनी ॥

नेपथ्ये । कलकलानन्तरम् । भो भो योधाः ! निवेद्यन्तु भवन्तः
कीरवेश्वराय, इदं सहत् कदनं प्रवृत्तम् । अलमप्रियश्रवण-
पराङ्मुखतया, यतः कालानुरूपं प्रतिविधातव्यमिदानीम् ।

तथा हि । (२) त्यक्तप्राजनरश्मिरङ्किततनुः पार्थाङ्कितैर्मार्गिण्यै

(१) प्रत्यक्षमक्षिसमीपे हता बान्धवा यैस्तादृशाः परे शतवः रह्यो
गुप्या हन्तुं न योग्याः प्रत्यक्षकृतापकाराणां प्रत्यक्षमेवापकारः कर्तुं योग्यः
अन्वया अयशः स्यादिति भावः । इह उ गत रणे यत् कर्म तैरपि परैरपि
प्रकाश्यं प्रशंसनीयं न भवति तेन कर्मणा कृतेन किं प्रयोजनं अपि तु
किमपि नास्तीत्यर्थः । दैवं भाग्यमेव शाम्यं शान्तिमनुकूलतामेतु भजताम्
भाग्य शान्त्यैव मेदिनी निष्पाण्डवा भवेत् “पौरुषं दैवसम्पत्त्या काले
फलति पार्थिवः । त्वमेतन्नुष्यस्य पिण्डितं स्यात् फलावहमिति” सूत्र्या
सर्वेषां कर्मणां दैवायत्तत्वस्य प्रतिपादनात् तदानुकूल्यमेव मार्गये नान्यथ-
हायापेक्षेति भावः ।

(२) त्यक्तौ शोकवशात् सुक्तौ प्राजनरश्मिश्चादिषालनं तोदयत्यसौ
“प्राजनं तोदनं तोल”मित्यमर प्रसिद्धः येन तादृशः पार्थाङ्कितैः पार्थ-

(क) जात ! एकाकी त्वं, कस्ते सहायत्वं (साहाय्यं) करिष्यति ।

वाहैः स्यन्दनवर्त्मनां परिचयादाकथ्यमाणः शनैः ।

वार्त्तामङ्गपतेर्विलोचनजलैरावेदयन् पृच्छतां

शून्येनैव रथेन याति शिविरं शल्यः कुरुन् कम्पयन् ॥

दुर्यो । श्रुत्वा । माशङ्कम् । सूत ! केनेदमविस्मष्टमग्निपातदा-

रुणमुद्धोषितं, ज्ञायतां कः कोऽत्र भोः ?

प्रविश्य संभ्रान्तः स्रुतः । हा ! हतोऽस्मि । इत्यात्मानमपातयत् ।

दुर्यो । कथय कथय ।

स्रुत । आयुष्मन् ! किमन्यत्,

(१) शल्येन यथा शल्येन मूर्च्छितः प्रविशता जनौघोऽयम् ।

शून्यं कर्णस्य रथं मनोरथमिवाधिरूढेन ॥

दुर्यो । हा वयस्य कर्ण ! इति मोहमपागतः ।

गान्धा । जाद ! समस्ससिहि समस्ससिहि । (क)

सञ्ज । समाश्वसिहि समाश्वसिहि महाराज !

नामाङ्कितैः संकुलयुद्धे हि कस्यमे शरा इति ज्ञापनाय योद्धृभिः शराः ख ख
नामाङ्किताः क्रियन्ते इति युद्धमर्थ्यादा । स्यन्दनवर्त्मनां वाहैः परिचयात्
तेन अवालिता अपि अश्वाः संस्कारवशात् येन पथा गता स्तेनैव पथा
प्रत्यागच्छन्तीत्यश्वानां स्वभावः । विलोचनजलै रशुजलैः पृच्छतां कर्णस्य
वार्त्तां संवादमावेदयन् शून्येन रथरहितेन कर्णस्य रथेन शिविरं सेना-
सन्निवेशस्थानं छाडनीति प्रसिद्धस्थानं याति ।

(१) शल्येनापि प्रविशता शल्येन यथा जनौघः मूर्च्छितो भवति
तथा मनोरथमिव शून्यं कर्णशून्यं कर्णस्य रथमधिरूढेन शल्येन प्रविशता
जनौघः कुरुवजस्यजनौघो मूर्च्छितः ।

(क) जात ! समाश्वसिहि समाश्वसिहि ।

हृतः । भीः ! कष्टं कष्टम् ।

भीष्मं द्रोणे च निहते य आसीदवलम्बनम् ।

पुत्रस्य मे सुहृत् प्रेयान् राधेयः सोऽप्ययं हतः ॥

वत्स ! समाश्वसिहि समाश्वसिहि, भी हतविधे !

अन्धोऽनुभूतशतपुत्रविपत्तिदुःखः

शीच्यां दशामुपगतः सह भार्ययाहम् ।

अस्मिन्नशेषितसुहृद्गुरुबन्धुवर्गे

दुर्योधनेऽपि हि कृतो भवता निराशः ॥

वत्स ! दुर्योधन ! समाश्वासय तपस्विनीं मातरम् ।

दुर्यो । लब्धसंज्ञः ।

(?) अयि कर्ण ! कर्णसुखदां प्रयच्छ मे

गिरमुद्गिरन्निव मुदं मयि स्थिराम् ।

सततावियुक्तमकृताप्रियं प्रियं

वृषसेनवत्सल ! विहाय यासि माम् । इति पुनर्नौहमुपागतः ।

सर्वे समाश्वसयन्ति ।

दुर्यो । समाश्वस्य । मम प्राणाधिके तस्मिन्नङ्गानामीश्वरे हते ।

उच्छ्वसन्नपि लज्जेऽहमाश्वासे तात ! का कथा ॥

(?) सततमवियुक्तमेकत्र स्थितत्वात् विरहाभावः एकत्रस्थितस्याप्रियकरणे त्यज्यता स्यात्तदपि नास्तीत्याह अकृताप्रियम् एवंभूतमित्परित्यागे कारणं विवक्षुः संबोधयति वृषसेनवत्सल इति न च पुत्र मम स्नेह इत्युक्तेः पुत्रत्वात्सल्यस्य सर्वतः प्रधानत्वात् तदनुरोधेनैव मां परित्यज्य वृषसेनं गत इति भावः ।

अपिच । (१) शोचामि शोच्यमपि शत्रुहृतं न वत्सं

दुःशासनं तमधुना न च बन्धुवर्गम् ।

येनातिदुःश्रवमसाधु कृतन्तु कर्णे

कर्त्तास्मि तस्य निधनं समरे कुलस्य ॥

गान्धा । जाद ! सिढिलेहि दाव क्वणमेत्तं बाप्पमोक्ख' । (क)

दृढ । वत्स ! क्षणमात्रं परिमार्जयाश्रूणि ।

इयौ । मामुदिश्य त्यजन् प्राणान् केनचिन्न निवारितः ।

तत्कृते त्यजतो बाष्पं किं मे दीनस्य वार्यते ॥

जात ! केनेदमसम्भावितमस्मत् कुलान्तकरं कर्म कृतं स्यात् ।

दृढ । आयुष्मन् ! एवं किल जनः कथयति ।

(२) भूमौ निमग्नचक्रश्चक्रायुधसारथेः शरैस्तस्य ।

निहतः किलेन्द्रसूनोरस्मत्सेनाकृतान्तस्य ॥

इयौ । कर्णाननेन्दुस्मरणात् क्षुभितः शोकसागरः ।

वाङ्मनेनेव शिखिना पीयते क्रोधजेन मे ॥

अस्व ! तात ! प्रसीदतम् ।

(१) शोच्यमपि अवश्यशोचनार्हं वत्समनुजं न शोचामि तदपेक्ष-
यापि अतिसङ्गेहपातत्वात् अधिकशोच्ये कर्णे असाधु येन कृतं तस्य वृत्तस्य
निधनं कर्त्तास्मि ।

(२) भूमौ निमग्नं चक्रं यस्य । आसन्नकाले तस्य रथचक्रं "भूमि-
श्वध्वे पततामिति ब्राह्मणेनाभिशापो दत्त" स्तेन भूमि निमग्नचक्रः साधु
कथा कर्णपर्वणि ४८ अध्यायेऽनुसन्धेया ।

(क) जात ! शिथिलय तावत् क्षणमात्रं बाप्पमोक्खम् ।

जूलनः शोकजन्मा मामयं दहति दुःसहः ।

समानायां विपत्तौ मे वरं संशयितुं रणे ॥

धृत । दुर्योधनं परिपृच्य,

(१) भवति तनय ! सत्यं संशयः साहसेसु

द्रवति हृदयमेतद्भीममुत्प्रेक्ष्य भीमम् ।

अनिकृतिनिपुणं ते चेष्टितं मानशौण्ड !

च्छलबहलमरीणां सङ्गरं हा ! हतोऽस्मि ।

गन्धा । जाद ! तेन एव सुदसदकदन्तेण विश्वो दरेण
समं समलं मगसि । (क)

दुर्यो । अस्व ! तिष्ठतु तावत् वृकोदरः ।

(२) पापेन येन हृदयस्य मनोरथो मे

सर्वाङ्गचन्दनरसो नयनामलेन्दुः ।

(१) भीमं भीमसेनं भीमं भोषणकर्माणमुत्प्रेक्ष्य उद्भाव्य । एतद्
हृदयं द्रवति त्वस्यतीत्यर्थः । ते तव चेष्टितं रणव्यापारः अनिकृतिनिपु-
णम् निकृतौ शायो अनिपुणमच्छलानुबन्धीत्यर्थः अरीणाञ्च सङ्गरं समरं
बहुच्छलम् । न्यस्तशस्त्रस्य द्रोणस्य तैर्हिंसनात् छलवाञ्छत्यमित्येवं परा-
भवाशंसया हतोऽस्मि बहुच्छल पाण्डवकर्तृकभयवन्नाशस्याशंसनेनाहमपि
नष्ट इत्यर्थः जयो रन्ध्रप्रहारिणामित्युक्तेस्तेषां छलप्रहारित्वेन जयावश्य-
न्भावात् भवतश्च तन्नास्तीति विशेषणेनाह मानशौण्ड ! हे मानप्रधान !
छलयुद्धे लोकेऽप्ययः स्यादिति तद्भीरूणां मानवता त्वया तत् न क्रियते
इति समुदितार्थः ।

(२) हृदयस्य मनोरथः अत्यन्ताभिलषणीयरूपः प्रेमासदत्वात् ।

(क) तेनैव सुतश्चतुस्तान्तेन वृकोदरेण समं समरं मार्गवसे ।

पुत्रस्तवाम्ब ! तव तात ! नयैकशिष्यः

कर्णो हतः सपदि तत्र शराः पतन्तु ॥

सूत ! अलमिदानीं कालातिपातेन, सज्जं मे रथमुपहर ।
त्वञ्चेद्विभेषि पाण्डवेभ्यः तिष्ठ गदामात्रसहाय एव समरभु-
वमवतरामि ।

सूत । अलमन्यथा सम्भावितेन अयमहमागत एवेति निष्क्रान्तः ।

धृत । वत्स दुर्योधन ! यदि स्थिर एवास्मान् दग्धुमयं
ते व्यवसायस्तत् सन्निहितेषु वीरेषु सेनापतिः कश्चिदभिषिच्य-
ताम् ।

दुर्यो । नन्वभिषिक्त एव ।

गान्धा । कतरो उण सो जहिं एदं हदासं ओलखिस्सं (क)

धृत । किं वा शल्यः उत वा अश्वत्थामा ?

दुर्यो । (?) कर्णालिङ्गनदायी वा पार्थप्राणहरोऽपि वा ।

अनिवारितसम्प्रातैरयमात्माऽशुवारिभिः ॥

सर्वाङ्गेषु चन्दनरसरूपः आप्यायनकरत्वात् नयनस्य इन्दुस्वरूपस्तृप्ति-
साधनत्वात् हे अम्ब ! मातस्तव पुत्रः पुत्रतुल्यः वात्सल्यास्यदत्वात् हे
हे तात ! तव नयैकशिष्यः नये नीतौ एकशिष्यः प्रधान शिष्यः । एतादृशः
कर्णो येन पापेन हतः निहतस्तस्मिन् शराः पतन्तु । तेनैव सह योत्स्ये-
इत्यर्थः ।

(?) अभिषिक्त इति पूर्वोक्तानुकर्षेण आत्माभिषिक्त इत्यर्थः । इह

उद्वेगाख्यं नाटकाङ्गं “नृपादिजनिता भीतिरुद्वेगः परिकीर्त्तित”
इति दर्पणोक्तेः ।

(क) कतरः पुनः स यत्नेमां हताशमवलम्बिष्ये ।

नेपथ्ये । कलकलं कृत्वा । भो भोः कौरवबलप्रधानयोधाः !
अलमस्मानवलोक्य भयादितस्ततो गन्तुम्, कथयन्तु भवन्तः
कस्मिन्नुद्देशे सुयोधनस्तिष्ठतीति । सर्वे ससंभ्रममाकर्णयन्ति ।

प्रविश्य संभ्रान्तः स्रुतः । आयुष्मन् !

प्राप्तावेकरथारूढौ पृच्छन्तौ त्वामितस्ततः ।

सर्वे । कश्च कश्च ?

स्रुतः । स कर्णारिः सच क्रूरो वृककर्मा (१) वृकोदरः ।

गान्धा । सभयम् । जाद ! किं एतत् सम्पदं पङ्क्तिपञ्चिद्व्यं(क)

दुर्यो । ननु सन्निहितैवेयं गदा ।

गान्धा । हा हृदस्मि श्रहं मन्दभाङ्गी (ख)

दुर्यो । अलमिदानीं कार्पण्येन । सञ्जय ! सञ्जय ! रथमारोप्य

पितरौ शिविरं प्रवेशय । प्राप्तोऽस्मच्छोकापनोदप्रणयी जनः ।

धृतः । वत्स ! क्षणमेकं प्रतीक्षस्व यावदनयोर्भावमुपलभे ।

दुर्यो । तात ! किमनेनोपलभ्येन तद्व्यस्यताम् ।

धृतराष्ट्रो गान्धारी च किञ्चिद्गत्वा तिष्ठतः ।

ततः प्रविशतो रथारूढौ भीमार्जुनौ ।

भीमः । भो भोः सुयोधनानुजीविनः ! किमिति ससंभ्रम-
मयथातथं सञ्चरन्ति भवन्तः अलमावयोः शङ्कया ।

(१) वृकस्य व्याघ्रविशेषस्य कर्मैव कर्म यस्य क्रूरकर्मैत्यर्थः ।

(क) जात ! किमत्र प्रतिपत्तव्यम् ।

(ख) हा हृतास्मि श्रहं मन्दभाग्या ।

(१) कर्त्ता द्यूतच्छलानां जतुमयशरणीदीपनः सीऽभिमानो
 कृष्णाकेशोत्तरीयव्यपनयनमरुत् पाण्डवा यस्य दासाः
 राजा दुःशासनादेर्गुरुरनुजशतस्याङ्गराजस्य मित्रं
 क्वास्ते दुर्योधनोऽसौ कथयत न रूपाद्रष्टुमभ्यागतौ स्वः ॥
 धृत । सञ्जय ! दारुणः खलु उपक्षेपः पापस्य ।

सञ्ज । तात ! कर्मणा कृतनिःशेषविप्रियाः संप्रति वाचा
 व्यवस्यन्ति ।

दुर्यो । सूत ! ब्रूहि गत्वीभयोः अयं तिष्ठतीति ।

सूत । यथाज्ञापयति देवः । तावुपस्थित्य । ननु भो वृकोद-
 रार्जुनौ ! एष महाराजस्तातेन अम्बया च सह न्यग्रोधच्छा-
 यायामुपविष्टिष्ठति ॥

अर्जु । आर्य्य ! प्रसीद, न युक्तं पुत्रशोकोपपीडितो पितरौ
 पुनरस्मद्दर्शनेनोद्देजयितुं, तद्गच्छावः ।

भीम । मूढ ! अनुल्लङ्घनीयः सदाचारः न युक्त
 मनभिवाद्य गुरुन् गन्तुम् । उपस्थित्य । सञ्जय ! पित्रो नमष्कृतिं
 श्रावय । अथवा तिष्ठ, स्वयमेव श्रावयावः । इति रथादवतरतः ।

भीम । विश्राव्य स्वकर्म नाम च वन्दनीया गुरवः ।

(१) द्यूतमेव च्छलानि तेषां कर्त्ता जतुमयं जतुप्रचुरं प्राचुष्यार्थं
 मयट् शरणं गृहम् “शरणं गृहरक्षित्वो”रित्यमरः । तस्योद्दीपनः विरो-
 चनद्वारा दाहकः । कृष्णायाः द्रौपद्याः केशस्य उत्तरीयस्य च व्यपनयनेऽ-
 पसारणे मरुदिव वायुरिव, पटुरिति दर्पणं धृतपाठः । पाण्डवाः यस्य दासा
 द्यूतजयेन दासत्वेन संभाषिताः । इह कलाख्यं सम्यङ्कं “प्रियाभैरप्रि-
 यैर्वाक्यैर्विलोभ्य कलनाच्छल”मिति दर्पणोक्तेः ।

अर्जु । उपगम्य । तात ! अस्म !

सकलरिपुजयाशा यत्र बद्धा सुतैस्ते

दृष्टमिव परिभूतो यस्य गर्वेण लोकः ।

रणशिरसि निहन्ता तस्य राधासुतस्य

प्रणमति पितरौ वां मध्यमः पाण्डवोऽयम् ।

भीम । (१) [चूर्णिताशेष] कौरव्यः क्षीवो दुःशासनासृजा ॥

भङ्क्ता सुयोधनस्योर्वी भीमोऽयं शिरसाञ्चति ॥

धृत । दुरात्मन् वृकोदर ! न खल्विदं भवतैव केवलं सप-
द्धानामपकृतं, यावत् क्षत्रं तावत् समरविजयिनो जिता ह-
ताश्च वीराः, तत् किमेवं विकत्यनाभिरस्मानुद्दिजयसि ॥

भीम । तात ! अलमलं मन्युना ।

(१) कृष्णा केशेषु कृष्टा तव सदसि बधूः पाण्डवानां नृपैर्यै

(१) निहता अशेषाः कौरवा यैः । दुःशासनासृजा तद्वत्स्यच्चरधि-
रपानेन क्षीवो मत्तः भङ्क्ता भाविभञ्जनकारी भविष्यदर्थं दृष्टम् । इह
व्यवसायनामकं नाटकाङ्गं “व्यवसायश्च विज्ञेयः प्रतिज्ञा हेतुसम्भव” इति
दर्पणोक्तेः । इह निरुक्तिरलङ्कारः । “पूर्वसिद्ध्यर्थं कथा निरुक्तिरिति
कीर्त्तित”मिति दर्पणोक्तेः ।

(१) ये पापकारिणः ये च पापदृष्टारोऽनुमन्तारो वा ते सर्वे एव नृपाः
येन स्वकृतापराधेनैव हेतुना क्रोधवङ्गौ कृष्णाक्रोधाग्नौ कथं क्षुद्रं यत् य-
त्तुल्यं तद्वत्तयैव तत्तुल्यानादरेणैव अनायासेनैवेत्यर्थः दग्धादत्यस्मात्
कारणात् आधये न तु, दर्पादिप्रकाशनाय यतः हे तात ! त्वमति गुरुणि पुत्र-
पौत्रादिकृते कर्मणि साक्षी उदासीनः मध्यस्थः न तु तत्कर्मणि कर्त्तृत्वर्थः ।

[निहताशेष] दर्पणसम्मतपाठः ।

सर्वे ते क्रोधवक्त्रौ कृशश्लभकुलावज्ञया येन दग्धाः ।
 एतस्मात् श्रावयेऽहं न खलु भुजबलश्लाघया नापि दर्पात्
 पुत्रैः पौत्रैश्च कर्मण्यतिगुरुणि कृते तात ! साक्षी त्वमेव ॥
 इर्यो । अरे रे मरुत्तनय ! किमेवं वृद्धस्य राज्ञः पुरतो नि-
 न्दितव्यमात्मकर्म श्लाघसे । अपि च ।

(१) कृष्टा केशेषु भार्या तव तव च पशोस्तस्य राज्ञस्तयोर्वा
 प्रत्यक्षं क्षमापतीनां मम भुवनपतेराज्ञया द्यूतदासी ।
 अस्मिन् वैरानुबन्धे वद भिमपकृतं तैर्हता ये नरेन्द्रा
 साहोर्वीर्यातिभारद्रविणगुरुमदं मामजित्वैव दर्पः ॥

आः दुरात्मन् ! एष न भवसि इति सक्रोधस्तथाय हन्तुमिच्छति ।

धृत । दृत्वोपवेशयति ।

भीम । क्रोधं नाटयति ।

अर्जुन् । आर्य्य ! किमत्र क्रोधेन ।

(२) अप्रियाणि करोत्येष वाचा शक्तो न कर्मणा ।

(१) तव तव च भीमाज्जुनयोरुभयोः सख्योध्यत्वात् तस्य राज्ञः युधि-
 शिरस्य तयोः नकुलसहदेवयोर्वैत्याक्षेपे अनादरे वा क्षमापतीनां नृपाणाञ्च
 प्रत्यक्षं द्यूतदासी द्यूतेन जितत्वात् दासीव अपमानयष्टाचरणयोग्यत्वात्
 केशेषु कृष्टा । अस्मिन् वैरानुबन्धे विद्वेषजनके कर्मणि तैः तद्दृष्टृभिर्नृपैः
 किमपकृतमपराद्धं सदाज्ञयैव कृतत्वात् मामेव जित्वा गर्ज्युक्तो नाव्यामि-
 त्यर्थः । इह संफेटनामकं नाटकाङ्गं “संफेटो रोषभाषण”मिति दर्पणोक्तेः ।
 दर्पणकृता तु अरे रे मरुत्तनयेत्यादिवाक्यमादावुद्धृत्येदं पद्यसदाहृतं तेन
 मद्यपद्यसदायः संफेटः ।

(२) यथाविकाररोगवतः प्रज्ञापा एवं शतभ्रातृवधव्यसनविकारवतस्ते-

हतभ्रातृशतो दुःखी प्रलापैरस्य का व्यथा ॥

भीम । अरे रे भरतकुलकलङ्क !

(१) अत्रैव किं न विशसेयमहं भवन्तं

दुःशासनानुगमनाय कटुप्रलापिन् !

विघ्नं गुरुन कुरुते यदि मत्गदार्थ

निर्भिद्यमानरणितास्थनि ते शरीरे ।

अन्यच्च मूढ !

(२) शोकं स्त्रीवन्नयनसलिलं यत् परिव्याजितोऽसि

भ्रातुर्वक्षःस्थलविघटने यच्च साक्षीकृतोऽसि ।

आसीदेतत् तव कुट्टपतेः कारणा जीवितस्य

क्रुद्धे युष्मत्कुलकमलिनीकुञ्जरे भीमसेने ॥

दुर्यो । दुरात्मन् ! भरतकुलाधम ! द्यूतदास ! पाण्डव-

पशो ! नाहं भवानिव विकल्पनाप्रगल्भः । किन्तु,

जास्य कार्यासामर्थ्यं ध्वनितम् । इह च्छादनं नाटकाङ्गं “तदाङ्गच्छादनं पुनः । कार्यार्थमपमानादेः सहनं खलु यद्भवे” इति दर्पणोक्तेः ।

(१) विशसेयं नाशयेयं सहदाप्येण निर्भिद्यमानानि अतएव रणितानि शब्दायमानानि अस्थिनि यत्र तादृशे शरीरे तथा करणे यदि गुरुसातो-विघ्नं न कुर्यादित्यर्थः । अस्थिशब्दस्य मुख्यं गौणपरत्वेऽपि अमहं तेन यत्तेऽनोऽक्षोपात् रूपसिद्धिः, रणितस्थिनीति पाठस्तु प्रामादिकः अनङ्गा-देशस्य नित्यत्वात् ।

(२) युष्मत्कुलं कमलिनीव सुखच्छेद्यत्वात् तत्र कुञ्जरे हस्तिमदृशे भीम-सेने क्रुद्धे सति यत् स्त्रीवत् वक्षुर्जलं त्याजितोऽसि न पुनः प्रतिकर्तुं समर्थ इति भावः । यच्च भ्रातृवक्षोविदारणे साक्षी कृतोऽसि जीवितस्य त-नेतकारणा तीव्रवेदना ‘कारणातीव्रवेदने’त्यमरः ।

(१) द्रक्ष्यन्ति न चिरात् सुप्तं पाण्डवास्त्वां रणाजिरे ।

मद्गदाभिन्नवक्षोऽस्थिवेणिकाभीमभूषणम् ॥

भीम । विहस्य । यद्येवं नाश्रद्धेयो (२) भवान्, तथापि

प्रत्यासन्नमेव कथयामि ।

(३) पीनाभ्यां मद्गुजाभ्यां भ्रमितगुरुगदाघातसञ्चूर्णितोरोः

क्रूरस्याधाय पादं तव शिरसि नृणां पश्यतां श्वःप्रभांते ।

त्वन्मुख्यभ्रातृचक्रोद्दलनगलदसृक्चन्दनेनानखाग्रं

स्थानेनार्द्रेण चाक्तः स्वयमनुभविता भूषणं भीममस्मि ॥

नेपथ्ये । भो ! भो भीमसेनार्जुनौ ! एष खलु निहताशेषा-

रातिचक्र आक्रान्तपरशुरामाभिरामयशाः (४) प्रतापतापित-

दिङ्मण्डलस्थापितस्वजनः श्रीमानजातशत्रुर्देवो युधिष्ठिरः

समाज्ञापयति ।

उभौ । किमाज्ञापयत्यर्थः ? पुनर्नेपथ्ये ।

(१) मद्गदया भिन्नानि यानि वक्षोऽस्थीनि तेषां वेणिका प्रवाहः

शिरप्रवाहः सैव भीमं भवानकं भूषणं यस्य तथाभूतम् “वेणो तु केशवेशे

स्यात् प्रवाहेऽपि निगद्यते” इति धरणिः । ततः स्वार्थे कः ।

(२) नाश्रद्धेयो न अश्रद्धेयो विश्वसनीयवचन इत्यर्थः ।

(३) पश्यतां नृणां पुर इति शेषः स्थानेन पिण्डोभूतेन घनेनेत्यर्थः ।

चाक्तः क्षिप्तः सन् त्वमेव मुख्यो यस्य तादृशं यद्भ्रातृचक्रं भ्रातृशतं त-

स्योद्दलनेन उन्मूलनेन गलन्ति यानि अस्त्राणि रक्तानि तानि चन्दन इव

तेन भीमं भयानकं भूषणं श्वः परदिने स्वयमनुभवितास्मि । तथा च त्वां

श्रो हन्तास्मीति भावः ।

(४) निहताशेषेत्यादिविशेषणेन परशुरामसहस्रत्वच्छचनम् ।

(१) कुर्वन्वाप्ता हतामां रणशिरसि जना वक्रिसाहेहभारान्
अश्रून्मिश्रं कथञ्चित् ददतु जलममी बान्धवा बान्धवेभ्यः ।
मार्गान्तां ज्ञातिदेहान् हतनरमहने खण्डितान् गृध्रकङ्क
रस्तं भास्वान् प्रयातः सह रिपुभिरयं संक्रियन्तां बलानि ॥

उभो । यदाज्ञापयत्यायं इति निष्क्रान्तौ ।

नेपथ्ये । अरे रे गाण्डीवाकर्षणबाहुशालिन् अर्जुन !
अर्जुन ! कीदानीं गम्यते ।

(२) कर्णक्रोधेन युष्मद्विजयि धनुरिदं त्यक्तमेतान्यहानि
प्रौढं विक्रान्तमासीद्वन इव भवतः शूरशून्ये रणेऽस्मिन् ।

(१) आप्ता बान्धवा देहभारान् देहसंवान् वक्रिसात् कात्स्न्येन
वक्रिदेयान् कुर्वन्तु कात्स्न्येन देयेऽर्थे सातिप्रत्ययः । तस्य करोतेर्व्यव-
धानेऽपि साधुत्वमिष्यते । अश्रून्मिश्रं रोदनजलमिलितं जलं ददतु । हत-
नरैर्महने गहनतां दुर्गमतां प्राप्ते रणशिरसीत्यनुषङ्गः । रिपुभिर्दुष्टैर्धन-
पक्षीयैः समं भास्वान् अस्तं प्रयातः प्रयातुमारब्धः तथा च राज्ञः शत्रवो
यथा ऽस्तं नाशं गतः एवं रविरस्तमदर्शनम् गन्तुमारब्ध इत्यर्थः । अतो
बलानि संक्रियन्ताम् नानास्थानस्थानि रणनिवारणपूर्वकमेकत्रीक्रिय-
न्ताम् । इह शक्तिर्नाटकाङ्गं “शक्तिः पुनर्भवेत् विरोधस्य प्रशमन”मिति द-
र्शयोक्तेः ।

(२) एतान्यहानि व्याप्य कर्णक्रोधेन धनुस्त्यक्तमिदानीं तस्य नाशेन
पुनर्गृहीतमिति भावः । मया धनुषस्त्यागात् शूरशून्येऽस्मिन् वन इव रणे
प्रौढं प्रगल्भसुक्तमित्यर्थः । विक्रान्तं विक्रमः आवेत्तः । अनवजिता केना-
अपराभूता न्यस्ता योक्तेन परित्यक्ताहेतिरस्त्रं येन तादृशस्य पितुरुत्तमाङ्गे
स्पर्शं सृत्वा उत्तमाङ्ग स्पर्शरूपापकारमनुचिन्त्य पाण्डवानां कल्याणिरिव
दुपदचमूणां वसरो नाशको द्रौणिः अस्मि क्वहं उपेतः प्राप्तः ।

स्पर्शं स्रज्ज्वलितमाङ्गे पितुरनवजितन्यस्तहेतेरूपेतः

कल्याग्निः पाण्डवानां द्रुपदसुतचमूघस्मरो द्रौणिरस्मि॥

धृत । आकर्ण्य सङ्घर्षम् । वत्स दुर्योधन ! द्रौणपरिभदो-

द्दीपितक्रोधपावकः पितुरपि समधिकबलः शिञ्जावानमरोपम-
ञ्जायमश्वत्यामा प्राप्तः, तद्यत्युपगमनेन तावदयं सम्भाव्यतां वीरः ।

गाम्वा । जादः । पञ्चगच्छ एदं महाभागम् । (क)

दुर्यो । तात ! अस्व ! किमनेन अङ्गराजवधाशंसिना वृथा-
यौवनबलशस्त्रभरेण ।

धृत । वत्स ! न खल्वस्मिन् काले पराक्रमवतामेवं विधानां
वचनमात्रेणैवं विरागमुत्पादयितुमर्हसि ।

प्रविश्यान्वत्यामा । विजयतां कौरवाधिपतिः ।

दुर्यो । उवाच । गुरुपुत्र ! इत आस्यताम् । इत्युपवेशयति ।

अथ । राजन् ! दुर्योधन !

(१) कर्णेन कर्णसुभगं बहु यत्तदुक्ता

यत् सङ्गरेषु विहितं विदितं त्वया तत् ।

द्रौणिस्तुधिज्यधनुरापतितोऽभ्यमित

(१) कर्णेन कर्णसुभगं सुश्राव्यं न तु सफलमित्यर्थः । तदेव स्मरयति
सङ्गरेषु युद्धेषु यत् कृतं तत्त्वमेव विदितं न कथनापेक्षेत्यर्थः । इदानीमभ्य-
मितममितं शत्रुमभिसुखीकृत्य अधिज्य धनुर्यामधिगतं धनुर्यस्य तादृशः
शत्रु आपतितः आगतः अतः हे शत्रु ! अप्रतिकारदुःखं शत्रुहतापकारा-
प्रतिकाररूपं दुःखं त्वज ।

(क) जात ! प्रत्यङ्गच्छ एतं महाभागम् ।

मेघोऽधुना त्यज नृपा प्रतिकारदुःखम् ॥

दुर्यो । साध्यसूयम् । आचार्यपुत्रः ।

अवसाने ऽङ्गराजस्य योद्धव्यं भवता किल ।

समाप्यन्तं प्रतीक्षस्व कः कर्णः कः सुयोधनः १ ॥

अथ । कथमद्यापि स एव कर्णपक्षपातः अस्मासु च परि-
भवः, राजन् कौरवेश्वर ! एवं भवतु इति निष्क्रान्तः ।

इतः । वत्स ! क एषे ते व्यामोहः, अस्मिन् काले एवं-
विधस्य अश्वत्थाम्नः वाक्पारुष्येण अप-(२) रागमुत्पादयसि ?

दुर्यो । किमस्याप्रियमनृतं (३) मयोक्तं किं वा नेदं क्रो-
धस्थानम् ? पश्य,

(४) अकलितमहिमानं क्षत्रियैरात्तचापैः

समरशिरसि युष्मद्भाग्यदोषाद्विपन्नम् ।

परिवदति समक्षं मित्रमङ्गाधिराजं

(१) धनुर्महणे कर्णबधप्रतीक्षावत् समापि बधः प्रतीक्ष्यतां कर्णस्य
सम स एकत्वात् तदाह कः कर्णः कः सुयोधनः आवयोरभिन्नहृदय-
त्वादिति भावः ।

(२) अपरागमसन्तोषम् ।

(३) किं मया अनृतं मित्या अथ साप्रियसुक्तं येनायं क्रुद्धः स्यात्
किन्तु सत्यवचनेनैवायं क्रुद्ध इति भावः । इदं कर्णाधिष्ठेपरूपं वचनं
क्रोधस्थानं सम क्रोधावहं न अपि तु क्रोधावहमेव ।

(४) क्षत्रियैः अकलितमहिमानं अविज्ञातमाहात्म्यं युष्मद्भाग्य-
दोषाद्विपन्नं विनष्टं सम मित्रमङ्गाधिराजं सम समक्षं परिवदति निन्दति
अस्मिन् मित्रनिन्दकेऽर्जुने वा तद्वातके सम को विशेषः को भेदबोध
क्षमयोरपि मित्रद्वेष्टत्वात्तल्यत्वमित्यस्मिन् क्रोधस्थानत्वं उक्तमेवेति भावः ।

मम खलु कथयास्मिन् को विशेषो ऽर्जुने वा ॥

हृत् । अथवा वत्स ! तवापि कोऽत्र दोषः, अवसानमि-
दानीं भरतकुलस्य, गान्धारि ! किमिदानीं करोमि मन्द-
भाग्यः । विचिन्त्य । भवत्वैवं तावत्, सञ्जय ! मद्बचनात् ब्रूहि
भारद्वाजमश्रूयामानम् ।

(१) स्मरति न भवान् पीतं स्तन्यं चिराय सहासुना

मम च मृदितं क्षीमं बाल्ये त्वदङ्गविवर्त्तनैः ।

अनुजनिधनस्तीताच्छोकादतिप्रणयाच्च यत्

विकृतवचने माऽस्मिन् क्रोधश्चिरं क्रियतां त्वया ॥

सञ्ज । यदाज्ञापयति तातः । इत्युत्तिष्ठति ।

हृत् । (२) अपि चेदमन्यत्वया वक्तव्यम् ।

यन्मोचितस्तव पिता वितथेन शस्त्रं

यत्तादृशः परिभवः स तथाविधोऽभूत् ।

एतद्विचिन्त्य बलमात्मनि पौरुषञ्च

दुर्योधनोक्तमपहाय विधास्यसीति ॥

(१) असुना सुयोधनेन सह स्तन्यं गान्धारोस्तनभवं पयः पीतं बाल्ये
त्वदङ्गविवर्त्तनैः तवाङ्गचालनैः मम क्षीमं वासः यत् मृदितम् एतन्न भवान्
स्मरति अधुना अनुजशतबधस्तीतात् शोकात् कर्णे च अतिप्रणयात् विकृत-
वचनेऽस्मिन् दुर्योधने क्रोधश्चिरं न क्रियताम् यदिति पूर्वार्द्धेऽन्वितम् ।

(२) तादृशः तादृशस्यात्यन्तमहिमार्थवत्स्य पितुः तथाविधः धृष्टद्युम्न-
कृतमौलिस्पर्शादिरूपः सः अयूनायः परिभवस्तिरस्कारः एतद्विचिन्त्य
अनुष्टय वज्रपौरुषाभावेऽसमर्थस्य चेष्टा न भवतीत्याशङ्क्य तद्द्वयमपि
तयास्तीत्याह वज्रं देहजा शक्तिः पौरुषं उल्लाहातिशयः । विधास्यसि
प्रतिविधास्यसीत्यर्थः ।

सञ्ज । यदाज्ञापयति तातः । इति निष्क्रान्तः ।

दुर्यो । सूत ! सांग्रामिकं मे रथमुपकल्पय ।

सूत । यदाज्ञापयत्यायुष्मान् इति निष्क्रान्तः ।

धृतराष्ट्र । गान्धारि ! इतो वयं मद्राधिपतेः शल्यस्य शिविरमेव
(१) गच्छावः वत्स ! त्वमप्येवं कुरु, इति परिक्रम्य निष्क्रान्ताः सर्वे ।

इति पञ्चमोऽङ्कः ।

(१) सैन्यापत्ये तस्य वरणाय तत्र गमनमिति बोध्यम् ।

इति श्रीतारानाथतर्कवाचस्पतिभट्टाचार्यविरचिते वेणीसंहार
नाटकव्याख्याने दुर्योधननामपञ्चमाङ्कव्याख्या ।

षष्ठोऽङ्कः ।

ततः प्रविशति आसनस्थो युधिष्ठिरो द्रौपदी चेटी पुरुषश्च ।

युधि । विचिन्त्य निश्चयश्च ।

(१) तीर्णे भीष्ममहार्णवे कथमपि द्रोणानले निर्हते

(१) भीष्मएव महार्णवस्तस्मिन् तीर्णे गतपारे सति द्रोणएवानलस्त-
स्मिन् कथमपि केनापि रूपेण निर्हते स्वयमस्त्रत्वात्वेन शान्ते न तु जया-

कर्णाशीविषभोगिनि प्रशमिते शल्ये च याते दिवम् ।

भीमेन प्रियसाहसेन रभसादल्पावशिष्टे जये ।

सर्वे जीवितसंशयं वयमसौ वाचा समारोपिताः ॥

द्रौप । सवाप्सम् । महाराज ! पञ्चालिण (१) त्ति किं ण

भणिदं । (क)

युधि । कृष्ण ! ननु मया (२) पुरुषमन्वोक्त्य । बुधक !

दिना अतएव कथमपीत्युक्तम् । आश्यां दंष्ट्रायां विषं यत्र तादृशः भोगो देहो विद्यते यस्य विषयुक्तसर्प इत्यर्थः । भोगः सुखे “स्त्र्यादिभृता-वहेष्व फणकाययो” रित्यमरः । कर्ण एवा शीविषभोगी महासर्पस्तस्मिन् प्रशमिते विनाशिते सति जये स्वल्पावशिष्टे दुर्योधनमात्रजयापेक्षणात् । सहसा बलेन क्रियमाणं युद्धादिकं साहसं प्रियं साहसं यस्य तेन भीमेन वाचा “अद्यैव सुयोधनं हनिष्यामि अद्याह्नने स्वयं मरिष्यामीत्येवंरूपं” प्रतिज्ञावाक्येन वयं सर्वे संशयं विजयसंशयं मरणसम्भावनां वा समारोपिताः गमिताः तत्प्रतिज्ञाश्रवणेन अदर्शनं गतस्य दुर्योधनस्यादर्शने युद्धाभावेन भीममरणसम्भावनया वयमपि सर्वे तत्परणेन मरिष्याम इति भावः । इह विरोधनं नाटकाङ्गं “कार्यात्ययोपगमनं विरोधनमिति स्मृतमिति दर्पणोक्तेः । महार्णव इत्यत्र सहोदधाविति दर्पणसम्मतः पाठः ।

(१) पाञ्चाल्या मया सर्वे संशयमारोपिता इति किं न भणितं भीमेन तद्रूपमङ्गप्रतिज्ञाया मत्केशाश्वराकर्षणजातकोपेनैव कृतत्वात् मया चासकडुत्तेजनात् ममैव तद्दोषभागित्वं न तु भीमस्येति द्रौपद्याशयः ।

(२) प्रयोजकत्वेन द्रौपद्या आत्मनः कर्तृते प्रतिपादिते ततोऽपि प्रयोजकतया राज्ञा आत्मनएव सर्वानर्थहेतुभूतद्यूतकर्तृत्वेनात्मनः प्रयोजकत्वेन कर्तृत्वसुररीक्रियते ननु मयेति ।

(क) महाराज ! पाञ्चाल्येति किं न भणितम् ।

पुरु । देव ! आज्ञापय ।

शुधि । उच्यतां सहदेवः, क्रुद्धस्य वृकोदरस्यापर्युषितदारुणां(१)प्रतिज्ञासुपलभ्य प्रनष्टस्य मानिनः कौरवराजस्य पदवीमन्वेष्टुमतिनिपुणमतयस्त्रेषु तेषु स्थानान्तरेषु यथार्थाभिज्ञाः सुसचिवाश्च भक्तिमन्तः पटुपटहरवव्यक्तघोषणाः (२) सुयोधनपदसञ्चारवेदिनः प्रतिश्रुतधनपूजाप्रत्युपक्रियाश्चरन्तु समन्तात् समन्तपञ्चकम् । अपि च ।

(३) पङ्के वा सैकते वा सुनिभृतपदवीवेदिनो यान्तु दाशाः

(१) अपर्युषिता अपरदिनगामिनी ‘अद्यैव हनिष्यामि अद्याह्नने स्वयं सरिष्यामीत्येवंरूपा’ अतएव दारुणा अद्याह्नने स्वमरणफलकत्वात् प्रतिज्ञा तासुपलभ्य श्रुत्वा प्रनष्टस्य अदर्शनं गतस्य गुप्तस्येत्यर्थः ।

(२) पटुना पटहरवेण दंकाशब्देन व्यक्तं यथा तथा घोषयन्ति इति घोषणाः नन्द्यादित्वात्ल्युः सर्वत्र प्रसिद्धार्थं दंकासञ्चैर्वादयन्तः । ‘स्यादशः पटहोदंके’त्यमरः ।

(३) ये चारा यत्र योग्यास्ते तत्र नियोज्या इत्युपदिशति । दाशाः कैवर्त्ताः “कैवर्त्ते दाशधीवरा” वित्यमरः । पङ्के पङ्क्तिषु जलादौ सैकते सिकतामयदेशे च नियोज्यास्तेषां जलप्रायदेशेष्वेव दक्षत्वात् । वृक्षेषु गोपाः कक्षेषु शुष्कतण्डुलकृतस्थानेषु गोमचारणोपयोगितया तेषां तत्रैवाभिज्ञत्वात् क्षुण्णे विदलिते वीरुन्निचये लतासंघे परिचयो येषां तथाभूताः कुक्षे ध्रुति पाठे लतावेष्टितस्थानेष्वित्यर्थः । आक्रान्ते स्वयन्मावरणरूपेण परिहृते वीरुन्निचये परिचयो येषामिति वाक्यार्थः । व्याधाः व्याघ्रप्रधानाटनीषु नियोज्या यान्तु रन्ध्रेषु । गर्तेषु सिद्धानां व्यञ्जनं लक्षणमिव व्यञ्जनं येषां ते सिद्धपुरुषचिह्नधारिणः प्रतिमुनिनिलयं सर्वमुनिस्थाने चरन्तु तद्रूपाणामेव तत्र प्रवेशौचित्यात् ।

[कुञ्जेष्व] क्रान्तवीरुन्निचयपरिचया वल्लवाः सञ्चरन्तु ।
व्याधा व्याघ्राटवीषु स्वपरपदविदो ये च रन्ध्रेष्वभिज्ञा
ये सिद्धव्यञ्जना वा प्रतिमुनिनिलयं ते च चाराञ्चरन्तु ॥

पुरु । यदाज्ञापयति देवः ।

युधि । एवं वक्तव्यः सहदेवः ।

(१) ज्ञेया रहः शङ्कितमालपन्तः सुप्ता रुगात्तांश्च बने विचेयाः
चासौ मृगाणां वयसां विरावो नृपाङ्गपादप्रतिमाश्च यत्न ॥

पुरु । यथाज्ञापयति देवः इति निष्क्रम्य पुनः प्रविश्य ।

सहर्षम् । देव, पाञ्चालकः प्राप्तः ।

युधि । त्वरितं प्रवेशय ।

पुरु । निष्क्रम्य पाञ्चालकेन सह प्रविश्य । एष देवः उपसर्पतु
पाञ्चालकः ।

पाञ्चा । जयतु जयतु देवः, प्रियमावेदयामि महाराजाय
देव्यै च ।

युधि । भद्र ! पाञ्चालक ! कच्चिदासादिता तस्य दुरात्मनः
कौरवाधमस्य पदवी ?

(१) नियुक्तचराणामन्वेषणप्रकारमुपदिशति ज्ञेयाइति रहसि मि-
र्जने शङ्कितं सशङ्कं यथा स्यात्तथा आलपन्तः जनाः अयं दुर्योधनो
नवेति अनुसन्धेयाः रुगात्तां रोगेण पीडिताः सुप्ता जना अपि तथा तदु-
बुद्धानुसन्धेयाः । एवं विचेयमङ्गाऽन्वेषणस्यानमाह त्वासङ्गत्यादि मृपाणां
अङ्गाश्चिह्नानि पद्मादीनि यत्न तादृशस्य पादस्य प्रतिमाः प्रतिमूर्तयो यत्न
तत्त्वान्पेक्ष्य इत्यर्थः ।

पाञ्चा । देव ! न केवलं पदवी, सोऽपि दुरात्मा देवीके
शास्त्रराकर्षणमहापातकप्रधानहेतुरुपलब्धः ।

युधि । सहर्षं पाञ्चालकं परिष्वज्य । साधु भद्र ! प्रियमावेदि-
तम्, अथ दर्शनगोचरं गतः ?

पाञ्चा । देव ! समरगोचरं पृच्छ ।

द्रौप । सभयम् । क्वं समरगोचरो बट्टइ मे णाहो ? । (क)

युधि । साशङ्कम् । सत्यं समरगोचरो मे वत्सः ?

पाञ्चा । सत्यं, किमन्यथा वक्ष्यते महाराजाय ।

युधि । (१) त्वत्तं विनापि विषयादुरुविक्रमस्य
चेतो विवेकपरिमन्यरतां प्रयाति ।

जानामि चोद्धतगदस्य वृकोदरस्य

सारं रणेषु [विजये] परिशङ्कितस्य ॥

द्रौपदी सवलोक्य मुखादस्या बाष्पं नयति । अयि सुक्षत्रिये !

(२) गुरूणां बन्धूनां क्षितिपतिसहस्रस्य च पुरः

(१) विषयात् त्वासहेतोर्विनापि त्वत्तं प्रकृत्या भीतं मे चेतो विवेक-
मन्यरतां भीमो जयी स्यात् नर्वात निश्चयविषये मान्द्यं प्रयाति उरुविक्र-
मस्य महापराक्रमस्य भीमस्य रणेषु सारं बलं जानामि तथापि स्नेह-
वशादेव विजये परिशङ्कितः । भुजयोरिति पाठे भुजयोः सारमित्यन्वयः ।

(२) हे प्रिये ! द्वितयमपि वक्ष्यमाणसभयमेव प्रायः बाहुल्येन तस्य परि-

(क) कथं समरगोचरो वक्ष्यते मे नाथः ?

[भुजयोः] कवित् पाठः ।

पुराऽभूदस्माकं नृपसदसि योऽयं परिभवः ।

प्रिये ! प्रायस्तस्य द्वितयमपि पारं गमयतु

क्षयः प्राणानां वा कुरुपतिपशोस्तस्य निधनम् ।

अथवा क्षतं सन्देहेन ।

(१) नूनं तेनाद्य वीरेण प्रतिज्ञाभङ्गभीरुणा ।

बध्यते केशपाशस्ते स चास्याकर्षणे प्रभुः ॥

पाञ्चालक ! कथय कथय कथमुपलब्धः स दुरात्मा कस्मिन्नुद्देशे किमधुना प्रवृत्तमिति ।

द्रौप । भद्र ! कहेहि कहेहि । (क)

पाञ्च । शृणोतु देवो देवी च, अस्तीह (२) देवेन हते मद्राधिपतौ शल्ये गान्धारराजशलभकुले सहदेवानलं प्रविष्टे सेनापतिनिधननराक्रन्दविरलयोधोज्झितासु समरभूमिषु रिपुपराजयोद्धतचलितविचित्रपराक्रमासादितविमुखारातिचक्रासु घृष्टदुःखाधिष्ठितासु च युष्मत्सेनासु ग्रनष्टेषु क्लृप्ततवन्माश्वत्यामसु तथा दारुणां प्रतिज्ञामुपलब्ध कुमारहकोदरस्य न ज्ञायते क्वापि प्रलीनः स दुरात्मा कौरवाधमः ।

भवस्य पारमन्तं गमयतु आसंशयां लोड् । तद्वदयमाह प्राणानां क्षयः तस्य वा निधनमेतदुभयमन्यतरं विना न तस्य परिभवस्य शान्तिरित्यर्थः ।

(१) ते तव केशपाशः । केशसमूहः “पाशः पक्षश्च हस्तश्च कला-
पार्थाः कचात्मरे इत्यमरः । अद्य तेन बध्यते संयम्यते बन्ध बन्धने इ-
त्यस्य रूपम् अस्य केशपाशस्याकर्षणे प्रभुः प्रयोजकः सुयोधनश्च बध्यते
वधं हिंसायामित्यस्य रूपम् ।

(२) इह अस्मिन् विषये इदं वक्ष्यमाणवाक्यं तदर्थं वाऽस्तीत्यर्थः ।

(क) भद्र ! कथय कथय ।

शुधि । ततस्ततः ।

द्रौप । अगदो कहेहि । (क)

पाञ्चा । अवधत्तां देवो देवी च । ततश्च भगवता वासुदे-
वेनाधिष्ठितमेकरथमारूढौ कुमारभीमार्जुनौ समन्तात्
समन्तपञ्चकं पर्यटितुमारब्धौ तमनासादितवन्तौ च । अन-
न्तरं देवमनुशोचति मादृशे भृत्यवर्गे दौर्धमुष्णञ्च निश्चसति
कुमारवीभत्सौ, जलधरसमयनिशासञ्चारितङ्गित्प्रकरपिङ्गलैः
कटाक्षैरादीपयति गदां हृकोदरे, अत्किञ्चनकारितामधिचि-
यति विधेर्भगवति नारायणे, कश्चित् संविदितः (१) कुमारस्व
सार्वभौमः प्रत्यग्रविशसितः सृगलोहितचरणनि-
वसनस्त्वरमाणीऽन्तिकमुपेत्य पुरुषः परुषश्चासग्रस्ताङ्गश्चुत-
वर्णानुमेयपद्मया वाचा कथितवान्, देव कुमार ! अस्मिन्
महतोऽस्य सरसस्तीरे द्वे पद्मती समवतीर्णपद्मप्रतिविम्बे (२)
तयोरेका जलोत्तीर्णा न द्वितीया, परत्र कुमारः प्रमाणमिति
ततः ससम्भ्रमं प्रस्थिताः सर्वे वयं तमेव पुरस्कृत्य गत्वा च
सरस्तीरं परिज्ज्ञात्वा सुयोधनपदलाञ्छितां पदवीमासाद्य भग-
वता वासुदेवोनीकृतं हृकोदर ! जानाति किल सुयोधनः
सलिलस्तन्मनीं विद्यां, नूनं तेन तद्गयात् सरसीमेनामधि-
श्रितेन भवितव्यम्, एतच्च वचनमुपश्रुत्य बलानुजस्य सकल-

(१) संविदितवृत्तान्तः संविदितं विद्यतेऽस्येति अर्थश्चादित्वादण् ।

(२) समवतीर्णं विन्यस्तं पद्मप्रतिविम्बं पद्मप्रतिकृतिर्ययोस्तादृश्यौ ।

दिक्प्रपूरितातिरिक्तसुदुभ्रान्तसकलसलिलचारिचक्रं त्रासोव-
तनक्रमालोडितं सरः सलिलं भैरवञ्च गर्जित्वा कुमारवृको-
दरेणाभिहितम्, अरे रे वृथाप्रख्यापितालीकपौरुषाभिमा-
निन् ! पञ्चालराजतनयाकेशाश्वराकर्षणमहापातकिन् !
धार्तराष्ट्रापसद ! ।

(१) जन्मेन्द्रोर्विमले कुले व्यपदिशस्यद्यापि धत्से गदां
मां दुःशासनकोष्णशोणित [सुराक्षीवं रिपुं भाषसे] ।
दर्पान्धो मधुकैटवद्विषि हरावप्युद्धतं चेष्टसे,
मत्तासात् नृपशो ! विहाय समरं पङ्केऽधुना लीयसे ॥
अपि च । भो मानान्न ! कौरवाधम !

(२) पाञ्चाल्याः क्रीधवक्त्रिः स्फुटमुपशमितप्राय एष प्रसह्य

(१) इन्द्रोच्चन्द्रस्य विमले कुले जन्म व्यपदिशति । चन्द्रवंशे जातो-
ऽहमित्येवं कथयति ननु सहायाभावात् कथं योत्स्ये इत्याशङ्क्याह व्य-
द्यापि गदां धत्से गदासहायस्यान्यसहायापेक्षा नेति भावः । अथवा
भ्रात्रादिवधेन निर्वदे गदात्याग एवोचितः स च न कृत इत्यतोऽद्यापि
युद्धमहास्तीति गम्यते इति भावः । मां दुःशासनस्य यत् कोष्णशीपदुष्णं
प्रत्यग्रहतत्वात् शोणितं तदेव मधु पाठान्तरे कुरा तेन क्षीवं नतं भाषसे
मन्यसे वा नततथावक्तव्यसे इत्यर्थः । हे नृपशो ! नराधम ! मत्तासात्
नङ्गोतितः पङ्केऽधुना लीयसे । इह व्युतिर्नाटकान्नं तर्जनीव्रजेने
प्रोक्ता व्युतिरिति दर्पणोक्तेः ।

(२) मया प्रसह्य बलात् हतपतिषु कौरवाणामन्नः पुरेषु तद्वासि-
वासाजनेष्वित्यर्थः । प्रोक्तः स्फुटपतिकत्वात् निर्वन्धनैः केशपाशैः हेतु-

[मधुक्षीवं रिपुं मन्यसे] कश्चित् पाठः ।

ग्रोमुक्तः केशपाशैर्हतपतिषु मया कौरवान्तःपुरेषु ।
 भ्रातुर्दंशासनस्य स्रवदस्रगुरसः पीयमानं निरीक्ष्य
 क्रोधात्किं भीमसेने विहितमसमये यत्त्वयाऽस्तोऽभिमानः॥
 द्रौप । एतद् ! अबणीदो मे मस्यु जइ पुणोवि सुलहं
 दंसणं भविस्सदि । (क)

युधि । कृष्ण ! नामङ्गलानि व्याहर्तुमर्हसि अस्मिन् काले ।
 भद्र ! ततस्ततः ।

पाञ्चा । देव ! ततश्चैवं भाषमाणेन वृकोदरेण वीर्यक्रोधो-
 दितभ्रमितभीषणगदापाणिना सहसैवोल्लङ्घिततीरमुत्सन्न-
 लिनमाविद्धमूर्च्छितग्राहमुद्भ्रान्तसमस्तशकुन्तमतिभैरवं वेग-
 भ्रमितवारिसञ्चयमायतमपि सरः समन्तादवलोडितम् ।

युधि । भद्र ! तथापि किं नोल्यितः ।

पाञ्चा । देव ! कथं नोल्यितः ?

(१) त्यक्तोल्यितः सरभसं सरसं स मूल

मुद्भ्रान्तकोपदहनोग्रविषस्फुलिङ्गः ।

भिः पाञ्चाख्याः क्रोधवज्रिः उपशमितप्रायः । भ्रातृरसः रुधिरं पीय-
 मानं निरीक्ष्य क्रोधात् भीमसेने मयि किं विहितं न किमपीत्यर्थः ।
 असमये मया सह युद्धकरणसंवायं समयः न तु पलायनस्य युद्धसमयेऽपि
 तदकृत्वा त्वया यत् यस्मात् अभिमानोऽहङ्कारः अस्तःत्यक्तः अतः न किम-
 पि कर्तुं समर्थ इत्यर्थः ।

(१) स राजा सरसः सरोवरस्य मूलं समीपमाश्रयं सरभसं सवेगं

(म) नाथ ! अपनोतो मे मन्यु र्यदिपुनरपि सुलभं दर्शनं भविष्यति

आयस्तभीमभुजमन्दरवेक्षणाभिः

क्षीराम्बुधेः सुमथितादिव कालकूटः ॥

युधि । साधु सुचक्रिय ! साधु !

द्रौप । पङ्क्तिवन्धो समलो णं वा । (क)

पाञ्चा । उत्थाय चास्मात् सलिलाशयात् करयुगलोत्तम्भि-
ततोरणीकृतभीमगदः कथयति स्म, मारुते ! किं भवतो भयेन
प्रलीनं दुर्योधनं कथयसि ? मूढ ! अनभिहतपाण्डुपुत्रः प्र-
काशं लज्जमानो विश्रमितुमध्यवसितवानस्मि पातालम्, एवं
चोक्तं वासुदेवकिरोटिभ्यां द्वावप्यन्तः सलिलं निषिद्धसमर-
[समारम्भौ] भीमसुयोधनी । आसीनश्च कौरवराजः क्षितितले
गदां निक्षिप्य निहतकुरुशतगजवाजिनरशतकलेवरसंमर्द्द-
म्पतितगृध्रकङ्कजम्बूकमुत्सन्नसुयोधनबलमस्मद्वीरमुक्तसिंहना-
दम्बलितसमरतूर्यमवान्धवममित्रवान्धवं कौरवसंग्रामस्था-
नमवलोक्य आयतमुष्णञ्च निश्वसितवान् । ततश्च वृकोदरेणा-
भिहितम्, अयि भीः कौरवराज ! कृतं बन्धुजनमन्युना
मैवं विषादं कृथाः, पर्याप्ताः पाण्डवाः, सोऽहमसहाय इति,
किञ्च, (१) पञ्चानां मन्यसेऽस्माकं यं सुयोधं सुयोधन ! ।

तुक्त्वा आयस्तौ आस्फोटितौ भीमभुजावेव मन्दरस्तेन वेक्षणाभिश्चालनाभिः
सुमथितात् आलोडितात् क्षीराम्बुधेरिव सरसः कालकूट इव उत्थितः ।

(१) दंशितस्य धृतवस्त्रेण, आत्तशस्त्रस्य गृहीतायुधस्य ते तव संपाप्नोऽस्तु ।

(क) प्रतिपन्नं समरं न वा ।

[स्थलमुत्तारितौ] कश्चित् पाठः ।

[दंशितस्या]त्तशस्त्रस्य तेन तेऽस्तु रणोत्सवः ॥

इत्यञ्च श्रुत्वा किञ्चिदश्रुपातान्वितां दृष्टिं कुमारयोर्निक्षि-
प्योक्तवान् ।

कर्णदुःशासनबन्धात्तुल्यावेव युवां मम ।

अप्रियोऽपि प्रियो योद्धुं त्वमेकः प्रियसाहसः ॥

इत्युत्थाय परस्परक्रोधान्निपपक्षवाक्कलहप्रसारितघोर-
संग्रामौ चित्रगदापरिघभासुरभुजभरौ मण्डलैर्विहर्तुमा-
रब्धौ भीमदुर्योधनौ । अहञ्च देवेन चक्रपाणिना देवस-
काश मनुप्रेषितः । आह च देवो देवकीनन्दनः । अपर्युषि-
तप्रतिज्ञे च मारुतौ प्रनष्टे कौरवराजे महानासीनो विषादः
सम्प्रति पुनर्भीमसेनेनासादिते सुयोधने निष्कण्टकीभूतं भुव-
नतलं परिकलयतु भवान् । अभ्युदयोचिताश्च प्रवर्त्यन्ता-
मनवरतमङ्गलसमारम्भाः । कृतं सन्देहेन ।

(१) पूर्यन्तां सलिलेन रत्नकलसा राज्याभिषेकाय ते,

क्षणात्यन्तचिरोष्णिते च कवरीबन्धे करोतु क्षणम् ।

रामे घोरकुठारभासुरकरे क्षत्रद्रुमच्छेदिनि

क्रोधान्धे च हकीदरे परिपतत्याजौ कुतः संशयः ॥

द्रौप । सवाष्पस् । जं देवो त्तिहुअण्णाहो आणवेदि तं
कहं अस्सहा भविस्सदि । (क)

(१) क्षणसुखवम् इह प्ररोचना नाटकाङ्गम् “प्ररोचना तु विज्ञेया
संहारार्थप्रदर्शनी” ति दर्पणोक्तेः ।

(क) यत् देवस्त्रिभुवननाथ आज्ञापयति तत् कथमन्यथा भविष्यति ।

[वस्मिँ तस्य] कश्चित् पाठः ।

पाञ्चा । न केवलमियमाशोः असुरनिसूदनस्यादेशोऽपि ।

युधि । कोहि नाम भगवतां सन्दिष्टं विकल्पयति, कः
कोऽत्र भोः ?

प्रविश्य कञ्चुकी । आज्ञापयतु देवः ।

युधि । देवस्य देवकौनन्दनस्य बहुमानात् वत्सस्य विज-
यमङ्गलाशंसया प्रवर्त्यन्तां तदुचिताः समारम्भाः ।

कञ्चु । सोत्साहं परिक्रम्य । भो भोः संविधादृणां पुरःसराः !
यथाप्रधानमन्तर्वेश्मनि दीराविकाश ! एष खलु भुजबलपरिच्छे-
पोत्तीर्णकौरवपरिभवसागरस्य निर्व्यदुर्द्वरप्रतिज्ञाभारस्य
सुगोधनानुजगतोद्धूननप्रभञ्जनस्य [] बलिनः प्राभञ्जनेर्दुः-
शासनोरःस्थलविदलननरसिंहस्य स्नेहपक्षपातिना मनसा-
मङ्गलानि कर्तुमाज्ञापयति देवो युधिष्ठिरः ।

आकाशे । किं ब्रूथ ? सर्वतोऽधिकतरमपि प्रवृत्तं किं वा
नालोकयसीति, साधु पुत्रकाः ! साधु, अनुक्तहितकारिता हि
प्रकाशयति मनोगतां स्वाभिभक्तिम् ।

युधि । आर्य्य जयन्धर !

कञ्चु । आज्ञापयतु देवः ।

युधि । गच्छ प्रियव्यापकं पाञ्चालकं पारितोषिकेण परि-
तोषय ।

कञ्चु । यदाज्ञापयति देवः ।

इतिपाञ्चाब्जकेन सह निष्क्रान्तः ।

[दुर्योधनोक्तस्तत्रभङ्गविनिश्चितविजयस्य वृकोदरस्य] काचि-
दधिकः पाठः ।

द्रौप । महाराज ! किं निमित्तं उण णाह भीमसेणेण सो
दुराचारो भणिदो पञ्चाणं वि अच्चाणं जेण दे रोअदि तेण
सह संगामो होदु त्ति, कहं णाम एदाणं महीसुदाणं एकद-
रेण पत्थिदो तेण संगामो भवे तदो अच्चाहिदं भवे । (क)

युधि । कृष्ण ! एवं मन्यते जरासन्धघाती, हतसकलब-
न्धुवीरानुजराजन्यासु कृपकृतवर्माश्वत्थामशेषासु एकादशसु
अक्षौहिणीषु अबान्धवः शरीरमात्रविभवः कदाचिदुत्सृष्टनि-
जाभिमानो धार्तराष्ट्रः परित्यजेदायुधं, तपोवनं वा व्रजेत्,
सन्धिं वा पितृमुखेन याचेत । एवं सति सुदूरमतिक्रान्तः
प्रतिज्ञाभारो भवेत् सकलरिपुजयस्येति । समरं प्रतिपत्तुं
पञ्चानामपि पाण्डवानामेकस्यापि नैव क्षमः सुयोधनः । शङ्के
चाहं गदायुद्धं वृकोदरस्यैवानेन । अयि सुतत्रिये ! पश्य ।

(१) क्रोधोद्भूतगदस्य नास्ति सदृशः सत्यं रणे मारुतः
कौरव्यै कृतहस्तता पुनरियं देवे यथा सीरिणि ।

स्वस्त्यस्त्युद्धतधार्तराष्ट्रनलिनीनागाय वत्साय मे

(१) क्रोधेन उद्भूतं उद्धृता गदा येन गुरो उद्यमने इत्यस्मात् क-
र्म्मणि क्तः । कृतहस्तता शीघ्रहस्तता शिखाकौशलमित्यर्थः उद्धत उत्-
कटः धार्तराष्ट्रएव नलिनी पद्मसंघातस्तस्य नाग रूपायवत् ध्वंसाय
स्वस्ति कुशलमस्तु ।

(क) महाराज ! किं निमित्तं पुनर्नाथभीमसेनेन स दुराचारो भणि-
तः पञ्चानामप्यस्त्राकं येन ते रोचते तेन सह संग्रामो भवत्विति । कथं
नासैतयोः सार्वभूतयोरेकतरेण प्रार्थितेन संग्रामो भवेत् तत्रोत्थाहितं
भवेत् ।

शङ्के तस्य सुयोधनेन समरं नैवेतरेषामहम् ॥

नेपथ्ये । भोस्तृपितोऽस्मि, सम्भावयतु कश्चित् सलिलच्छाया सम्प्र-
दानेन माम् ।

युधि । आकर्ण्य । कः कोऽत्र भोः ?

प्रविश्य कञ्चुकी । आज्ञापयतु देवः ।

युधि । ज्ञायतां किमेतत् ।

कञ्चु । यदाज्ञापयति देवः । इति निष्क्रम्य पुनः प्रविश्य ।

देव ! क्षुण्णान् अतिथिरूपस्थितः ।

युधि । शीघ्रं प्रवेशय ।

कञ्चु । यदाज्ञापयति देवः । इति निष्क्रान्तः । .

ततः प्रविशति मुनिवेशधारी चाष्ठाङ्को नाम राक्षसः ।

राक्ष । आत्मगतम् । एषोऽस्मि सुयोधनस्य मितं पाण्डवान्
वञ्चयितुं भ्रमामि । प्रकाशम् । तृपितोऽस्मि सम्भावयतु मां
कश्चित् जलच्छायाप्रदानेन इति राक्षः समीपमुपसर्पति ।

सर्वे । उत्तिष्ठन्ति ।

युधि । मुने ! अभिवादये ।

राक्ष । अकालोऽयं समुदाचारस्य जलप्रदानेन सम्भावयतु
माम् ।

युधि । मुने ! उपविश्यतामासने ।

राक्ष । उपविश्य । ननु भवतापि क्रियतामासन परिग्रहः ।

युधि । कः कोऽत्र भोः ?

प्रविश्य गृहीतभृङ्गार कञ्चुकी । उपहृत्य । महाराज ! शिशि-
रसुरभिसलिल संपूर्णोऽयं भृङ्गारः पानभाजनं चेदम् ।

युधि । मुने ! निवर्त्यतामुदन्याप्रतीकारः ।

राज । पादौ प्रक्षाल्य उपसृशन् । भोः भोः ! क्षत्रियस्तूमिति मन्ये ।

युधि । सम्यग् वेत्ति भवान्, क्षत्रिय एवास्मि ।

राज । प्रतिदिनसुलभस्वजनविनाशनेषु संग्रामेषु युष्मत्ती-
नादेयं सलिलादिकम् । भवतु ह्याययैवानया सरस्वतीशि-
शिरतरङ्गस्युशा मरुतानेन विगतक्लमी भविष्यामि ।

द्वौप । बुद्धिमदिह ! वीएहि महसिं तालविन्ती ण । (क)

चेटी । तथा करोति ।

राज । भवति ! अनुचितोऽयमस्मासु समुदाचारः ।

युधि । मुने ! कथं पुनरेवं भवान् परिश्रान्तः ।

राज । मुनिजनसुलभेन कौतूहलेन तत्र भवतां महाक्ष-
त्रियाणां हन्त्रयुद्धमवलोकयितुं पर्यटामि समन्तपञ्चकम्, अद्य
तु बलवत्तया शरदातपस्य अपर्याप्तमेवावलोक्य गदायुद्ध-
मर्जुनसुयोधनयोरागतोऽस्मि ।

कञ्चु । मुने ! न खल्वेवं भौमसुयोधनयोरिति कथय ।

राज । आः ! अविदितवृत्तान्त एव कथं मामाक्षिपसि ।

युधि । महर्षे ! कथय ।

राज । क्षणमात्रं विश्रम्य सर्वं कथयामि भवतो न पुनरस्य
वृद्धस्य ।

युधि । कथय किमर्जुनसुयोधनयोरिति ।

राज । पूर्वमेव कथितं मया प्रवृत्तं गदायुद्धमर्जुनसुयो-

(क) बुद्धिमतिके ! वीजयैनं महर्षिं तालवृन्नेन (व्यजनेन) ।

अनयोरिति ।

युधि । न भीमसुयोधनयोरिति ।

राज । वृत्तं तत् ।

युधिष्ठिरो द्रौपदी च मोहमुपपत्तौ ।

कञ्चुकी सलिलमासिच्य । समाश्वसितु देवी देवी च ।

चेटी । समस्त्रसिदु समस्त्रसिदु देवी । (क)

उभौ । संज्ञां लभते ।

युधि । किं कथयसि मुने ! वृत्तं भीमसुयोधनयोर्गदा-
युद्धमिति ।

द्रौप । भगवन् ! कहेहि वृत्तं त्ति । (ख)

राज । कञ्चुकिन् ! कौ पुनरेतौ ।

कञ्चु । ब्रह्मन् ! एष देवी युधिष्ठिरः एषा पञ्चालराजतनया

राज । आः ! दारुणमुपक्रान्तं मया नृशंसेन ।

द्रौप । हा एाह ! भीम ! । इति मोहमुपगता । (ग)

कञ्चु । किं नाम कथितम् ।

चेटी । समस्त्रसिदु समस्त्रसिदु देवी । (घ)

युधि । सास्त्रम् । ब्रह्मन् !

(१) पदे सन्दिग्ध एवास्मिन् दुःखमास्ते युधिष्ठिरः ।

(१) सन्दिग्धे संशयितेऽस्मिन् पदे विषये भीमोजीवति नवेत्येवंरूपे

(क) समाश्वसितु समाश्वसितु देवी ।

(ख) भगवन् ! कथय किं वृत्तमिति ।

(ग) हा नाथ ! भीम !

(घ) समाश्वसितु समाश्वसितु देवी ।

वत्सस्य निश्चिते तत्त्वे प्राणत्यागादहं सुखी ॥

राज्ञ । सानन्दमात्मगतम् । अयं मे यत्नः । प्रकाशम् । यद्येवम-
वश्यकथनीयं संचेपेण कथयामि, न युक्तं बन्धुव्यसनं विस्तरे-
णावेदयितुम् ।

युधि । अत्रूणि संज्ञन् ।

सर्वथा कथय ब्रह्मन् ! संचेपाद्विस्तरेण वा ।

वत्सस्य किमपि श्रोतुमेष दत्तः क्षणो मया ॥

राज्ञ । श्रूयताम् ।

तस्मिन् कौरवभीमयो गुरुगदाघोरध्वनौ संयुगे,

द्रौप । सहसोत्थाय । तदो तदो । (क)

राज्ञ । स्वगतम् । कथं पुनरनयोर्लब्धसंज्ञतामपनयामि । प्रकाशम् ।

(१) सीरी सत्वरमागत श्विरमभूत्तस्याग्रतः सङ्गरः ।

आलम्ब्य प्रियशिष्यतां तु हलिना संज्ञा रहस्याहिता

यामासाद्य कुरुत्तमः प्रतिकृतिं दुःशासनारौ गतः ॥

युधिष्ठिरः दुःखमाप्नो वत्सस्य भीमस्य तत्त्वे जीवनाभावे निश्चिते भति
अहं प्राणत्यागात् सुखी तन्मरणदुःखात् मरणं श्रेयस्करं मन्यमानः
मरिष्यामीत्यर्थः ।

(१) सीरी बलरामस्तीर्थयात्राप्रक्रमात् । तत्प्रसङ्गेन कुरुक्षेत्रे तद्दि-
वसे आगत इति गदापर्वस्थिता कथात्वात्सन्धेया हलिना बलरामेण
प्रियशिष्यतामालम्ब्य कौरवे संज्ञा संकेतविशेषः शक्तिरिति पाठे शक्तिः-
कौश्लरूपा आहिता यां शक्तिमासाद्य कुरुत्तमः दुःशासनारौ भीमे
प्रतिकृतिं प्रतीकारं गतः भ्रातृमरणजन्य दुःखप्रतिकाररूपं तद्वननं
कृतवानित्यर्थः ।

(क) ततस्ततः ।

शुधि । हा वत्स ! वृकोदर ! इति मोहमुपगतः ।

द्रौप । हा साह ! भीमसेन ! हा मह ! परिभवपङ्क्ति-
परिचत्तजीवित्र ! जडासुरवअहिङ्गिस्वकिम्भीरकीचअजरास-
न्धनिसूदन ! सोअन्धिकाहरणचाडुआर देहि मे पङ्क्तिवअणं ।
इति मोहमुपगता । (क)

कञ्चु । सास्त्रम् । हा कुमार भीमसेन ! धार्तराष्ट्रकुलक-
मलिनीप्रालेयवर्ष ! महाराज ! समाश्वसिहि समाश्वसिहि,
भद्रे ! समाश्वासय तत्प्रभवतीम्, महर्षे ! त्वमपि आश्वासय
महाराजम् ।

राज । स्वगतम् । आश्वासयामि प्राणांस्त्याजयितुम् । प्रका-
शम् । अयि भोः भीमाग्रज ! क्षणमेकमाधीयतामाश्वासः कथा-
शेषीऽप्यस्ति ।

शुधि । समाश्वस । महर्षे ! किमस्ति कथाशेषः ।

राज । ततश्च हते तस्मिन् सुचित्रिये वीरसुलभां गतिमुप-
गते समग्रसङ्कलितं भ्रातृवधशोकजं बाष्पमुत्सृज्य भ्रातृवध-
शोकात् अपहाय गाण्डीवं प्रत्यग्रक्षतजच्छटाचर्चितां तामिव
गदां भ्रातृहस्ताद् यत्नादाकृष्य निवार्यमाणः सन्वित्सुना वा-
सुदेवेन, आगच्छागच्छेति सोपहासं भ्रमितगदाभङ्गारमू-
र्च्छितं गम्भीरवचनध्वनिना आहूयमानः कौरवराजेन तृती-
योऽनुजस्ते किरीटी योद्धुमारब्धः । तथा कृतिनस्तस्य गदा-

(क) हा नाथ भीमसेन ! हा ! मम परिभवप्रतीकारपरित्यक्तजीवित !
जडासुरवअहिङ्गिस्वकिम्भीरकीचअजरासन्धनिसूदन ! सौगन्धिकाहरणचा-
टुकार ! देहि मे प्रतिवचनम् ।

घातान्निधनमुत्प्रेक्षमाणेन कामपालेन अर्जुनपक्षपातौ देवको-
सूनुः प्रयत्नात् स्वरथमारोप्य द्वारकां नीतः ।

युधि । साधु भो अर्जुन ! तदैव प्रतिपन्ना वृकोदरपदवीं
गाण्डीवं परित्यजता, अहं पुनः केनोपायेन प्राणापगमनम-
होत्सवमुत्सहिष्ये ।

द्रौप । हा हा ! भादुवच्छल ! ए जुत्तं भादरं असिक्खिदं
गदाए शत्तु सोमुहं नच्छन्तं उवेक्खिदुं । (क) इति मोहमुपगता ।

राज । तव स्वाहम् ।

युधि । भवतु मुने ! किमतः परं श्रुतेन । हा तात ! भोम-
सेन ! जतुष्टहसमुद्रतरणयानपीन ! हा किर्मीरहिडिम्बासुर-
जरासभजयमल्ल ! हा कीचकसुयोधनानुजकमलिनीकुञ्जर !
हा व्यूतघणप्रणयिन् ! मम शरीरस्थितिपरिखेदशङ्कासूदन !
हा मदाज्ञासम्पादक ! हा कौरववनदावानल !

निर्ताञ्जस्य दुरोदरव्यसनिनो वत्स ! त्वया सीदता
भक्त्या मे समद्विपायुतवलेनाप्लीकता दानता ।
किं नामापहतं मया तदधिकं लब्धव्यं निर्वत्सलं
त्यक्त्वाऽनाथमन्त्रान्धवं सपदि मां येनासि दूरं गतः ॥

द्रौप । उत्थाय । महाराज ! किं एदं वट्टइ । (ख)

युधि । कृष्णे ! किञ्चन्यत् ।

स कीचकनिःसूदनो वकहिडिम्बकिर्मीरहा

(क) हा नाथ ! आहवत्सल ! न युक्तं भ्रातरम् अशिचितं गदायां
शत्रोर्मुखं गच्छन्तम् उपैक्षितम् ।

(ख) महाराज ! किमेतद्वर्त्तते ।

मदान्वमगधाधिपद्विरदसन्धिभेदाशनिः ।

गदापरिवशोभिना भुजयुगेन तेनान्वितः

प्रियस्तव ममानुजो ऽर्जुनगुरुर्गतोऽस्तं किल ॥

द्रौप । आकाशे दत्तदृष्टिः । एाह ! भीमसेन ! तुए किल मे
केसा संजमिदब्बा, ए जुत्तं बीरस्स जत्तिअस्स पडिस्सादं सि-
ढिलेदुं, ता पडिबालेहि मं जाव उवसप्पामि । (क) इति
शुनमोहमुपगता ।

युधि । आकाशे दत्तदृष्टिः । अम्ब पृथे ! श्रुतोऽयं तव पुत्रस्य
समुदाचरः, मामेकमनाथं विलपन्तमुत्सृज्य क्वापि गतः ।
तात ! जरासन्धश्चतुः ! किं नाम वैपरीत्यमेतावता कालेन
अल्पायुषि[]समालोकितं जनेन । अथवा मयैव बहूपलब्धम् ।
(१) दत्त्वा मे करदीकृताखिलनृपां यन्मेदिनीं लज्जसे
यूते यच्च पणोक्तोऽपि हि मया न क्रुध्यसि प्रीयसे ।

(१) करदीकृता अखिला नृपा यस्यां तथाविधां मेदिनीं मे मद्यं
दत्त्वा समर्थं यत् लज्जसे लज्जितवानसि भूतसामीप्ये लट् । एवमुत्तरत्वं ।
यूते मया पणोक्तोऽपि ग्लहत्वेन कल्पितोऽपि यन्न क्रुध्यसि क्रुद्धवान् किन्तु
प्रीयसे प्रीतोऽसि । यच्च सूदतां पाचकत्वं प्राप्तोऽसि तानि सूतानि एतानि
पूर्वोक्तानि कर्माणि सहसा विनश्यत्स्य तव चिद्भानि लिङ्गानि दृष्टानि
मरिष्यन्तो विनयादिगुणाधिक्यं भवतीति लोकप्रसिद्धिः तथाच एतानि
कार्याणि तवाचिरनरणानुभाषकानीति भावः ।

(क) नाथ ! भीमसेन ! त्वया किल मे केशाः संयमयितव्याः, न युक्तं
बीरस्स जत्तियस्स प्रतिज्ञातं शिथिलयितुं, तत् प्रतिपालय मां यावदुपसर्पामि ।

[त्वयि] अधिकः पाठः ।

स्थित्यर्थं मम मत्स्यराजभवने प्राप्नोऽसि यत् सूदतां
तान्येतानि विनश्वरस्य सहसा दृष्टानि चिह्नानि ते ॥
मुने ! किं कथयसि तस्मिन् कौरवभीमयोः इति पठति ।
राज ! एवमेतत् ।

युधि ! धिङ्मम भाम्भानि । आकाशमवलोकयन् । भगवन् !

कामपाल ! कृष्णायज ! []

(१) ज्ञातिप्रौतिर्मनसि न कृता क्षत्रियाणां न धर्मो

रूढं सख्यं तदपि गणितं नानुजस्यानुजे मे ।

तुल्यः कामं भवतु भवतः शिष्ययोः स्नेहबन्धः

कोऽयं पन्था वदसि विमुखो मन्दभाग्ये मयि त्वम् ॥

द्रोपदीमुपगम्य । अयि पाञ्चालि ! उत्तिष्ठ उत्तिष्ठ समानदुःखा-
वेव आवां भवावः, मूर्च्छया किं मामेवमभिसन्धत्से ।

(१) ज्ञातिः सपिण्डः पितृपुत्रेयतया समानदेहावयवत्वेन भोमा-
देस्तत्सपिण्डत्वम् । तस्मिन् या प्रीतिरनुरागः सा न गणिता नादृता
त्वमेतिशेषः क्षात्रधर्मोऽपि न गणितः युद्धद्रष्टृभिरपक्षपातिभिर्भूतव्यमिति
हि क्षात्रधर्मः । तवानुजस्य वासुदेवस्य समानुजेऽर्जुने चिरं बद्धकालं
व्याप्य सख्यं मैत्री अतः रूढं तदपि न गणितं तदादरे हि तदुन्नाट-
नाशनमनुचितमिति भावः । भवतः शिष्ययोः गदायुद्धेऽन्तेवासिनोः भीम-
सुयोधनयोस्तुल्यैव स्नेहबन्धः काममित्यवधारणे । स्नेहव्यत्ययेऽपि एकस्य
साहाय्यकरणमनुचितमिति भावः । इह इवो नाटकाङ्गं “इवो गुरुव्यति-
क्रान्तिः शोकावेगादिसम्भवेति” दर्पणोक्तेः ।

[सुभद्रास्त्रालः] दर्पणदृष्टः अधिकः पाठः ।

द्रौप । लब्धसंज्ञा । बन्धेदु णाहो ! दुज्जोहणरुधिलादे ण ह-
थेण दुःसासणमोद्धदं मे केसहत्यं । हञ्जे बुद्धिमदिए ! तव
पच्चक्खं एब्ब णाहेण पडिस्सादं । कच्चु किनमुपेत्थ । सन्दिट्ठं दाव
मे देवकीणन्दणेण केसरअणा आरम्भीअदु त्ति ता उवणेहि मे
फुल्लदामाईं, विरएहि दाव कवरीं, करेहि भअवदो पुरिसोत्त-
मस्स वअणं, एहि अलीअं मन्देदि सो, अहवा किं मए अदि
संतत्ताए भणिदं अदूरगदं अज्जउत्तं अणु गमिस्सं । युधिष्ठिर-
मुपगम्य । महाराअ ! आदीवअ मे चिदां, तुमं वि खत्तधम्मं अ-
णुवट्ठन्तो एब्ब णाहस्स जीविदहरस्स अहिमुहो होहि । (क)

युधि । युक्तमाह पाञ्चाली । कच्चुकिन् ! क्रियतामियं त-
पस्विनी चित्तासंविभागेन सत्यवेदना, ममापि सज्जं धनुरूप-
नय अलमथवा धनुषा ।

तस्यैव देहरुधिरोक्षितपाटलाङ्गी

मादाय संयति गदामपविद्धचापः ।

भ्रातृप्रियेण कृतमव्ययदर्जुनेन

श्रेयो ममापि हि तदेव कृतं जयेन ॥

राज । राजन् ! रिपुजयविमुखं ते यदि चेतः, तदा यत्र

(क) बभ्रातु नाथो दुर्व्याधनरुधिराद्रेण हस्तेन दुःशासनमोक्षितं मे
केशहस्तम् । हञ्जे बुद्धिमतिके ! तव प्रत्यक्षमेव नाथेन प्रतिज्ञातम् । सन्दि-
ट्ठं तावन्मे देवकीनन्दनेन केशरचना आरम्भ्यतामिति तदुपनय मे
फुल्लदामानि, विरचय तावत् कवरीम्, कुरुषु भगवतः पुरुषोत्तमस्य वच-
नम्, नह्यलीकं मन्त्रयते सः । अथवा किं मया अतिसन्तप्तया भणि-
तमदूरगतमार्यपुत्रमनुगमिष्यामि । महाराज ! आदीपय मे चितां, त्वमपि
क्षत्रधर्म्ममनुवर्त्तमान एव नाथस्य जीवितहरस्याभिमुखो भव ।

तत्र वा प्राणत्यागं कुरु, वृथा तत्र गमनम् ।

कञ्चु । सरोषम् । धिङ् मुनिजनासदृशं राक्षसस्य सदृशं
भवता व्याहृतम् ।

राक्ष । खगतम् । किं ज्ञातोऽहमनेन । प्रकाशम् । भोः कञ्चु-
किन् ! एतदब्रवीमि । तयोर्गदाया खलु युद्धं प्रवृत्तमर्जुन-
दुर्योधनयोः । जानामि तयोर्गदाया भुजसारं, दुःखितस्य
राजर्षे रपरमनिष्टश्रवणं परिहरन् एवं ब्रवीमि ।

युधि । बाष्पं विसृजन् । साधु महर्षे साधु ! सुस्निग्धमभि-
हितम् ।

कञ्चु । महाराज ! किं नाम शोकान्वतया देवकलीनापि
देवेन त्वया प्राकृतेनेव त्यज्यते क्षत्रधर्मः ।

युधि । आर्य्य जयन्धर !

शृण्वामि नो परिघपीवरबाहुदण्डौ

वित्ते शशक्रवरुणाधिकवीर्य्यवन्तौ ।

भीमार्ज्जुनौ क्षितितले प्रविचेष्टमानौ

द्रष्टुं तयोश्च निधनेन रिपुं कृतार्थम् ।

अयि पाञ्चालराजतनये ! मद्गुर्नयप्राप्तशोच्यदृशे ! यथा
संदीप्यते पावकस्तथा सहिताविव बन्धुजनं सम्भावयावः ।

द्रौप । अज्ज ! करेहि दारुसञ्चअं, कथं ण कीवि महारा-
अस्स बअणं करेदि, हा णाह ! अज्ज तुए विणा महाराओ प-
रिअणेण वि परिहवीअदि । (क)

(क) आर्य्य ! कुरु दारुसञ्चयम्, कथं न कोऽपि महाराजस्य वचनं
करोति, हा नाथ ! अद्य त्वया विना महाराजः परिजनेनापि परिभूयते ।

राज । सदृशमिदं भरतकुलबधूनां पत्यनुमरणम् ।

युधि । महर्षे ! न कश्चित् शृणोति तावदावयोर्वचनं तदि-
न्धनप्रदानेन प्रसादः क्रियताम् ।

राज । मुनिजनविरुद्धमिदम् । स्वगतम् । पूर्यां मे मनो-
रथाः यावदनुपलक्षितः समीपेऽहमिन्धनमादीपयामि । प्रका-
शम् । राजन् ! न शक्नुमी वयमवस्थातुमिति । निष्क्रान्तः ।

युधि । कृष्णे ! न कश्चिदस्मद्वचनं करोति, भवतु स्वयमे-
वाहं दारुसञ्चयं कृत्वा चितामादीपयामि ।

द्रौप । तुवरदु तुवरदु महाराओ । नेपथ्ये । कलकलः ।

द्रौप । सभयमाकण्यं महाराअ ! कस्मै वि एसो तेजोबलद-
पिदस्स एण्घोसो सुणीअदि अवरं वि अप्पिअं सुणिदुं
अत्थि निब्बन्धो तदा विलम्बीअदि । (क)

युधि । न खलु विलम्ब्यते उत्तिष्ठ । इति सर्वे परिक्रमन्ति ।

युधि । अयि पाञ्चालि ! अम्बायाः सपत्नीजनस्य च किञ्चित्
सन्दिश्य निवार्यतां परिजनः ।

द्रौप । महाराअ ! अम्बाए एब्बं सन्दिसिस्सं जो सो वअ-
हिडिस्स किम्बीरजरासन्धजअमल्लो वि ते मज्झमपुत्तो मम
हृदासाए पक्खवादेण परलोअं गदी त्ति (ख)

(क) महाराज ! कस्यापि एष तेजोबलदर्पितस्य निर्घोषः श्रूयते
अपरमप्रियं श्रोतुमस्ति निर्वन्धस्ततो विलम्ब्यते ।

(ख) महाराज ! अम्बायै एवं संदेक्ष्यामि यः स वकहिडिस्सकि-
म्बीरजरासन्धजयमल्लोऽपि ते मध्यमपुत्रो मम हृताशयाः पक्षपातेन प-
रलोकां गत इति ।

युधि । भद्रे ! बुद्धिमतिके ! उच्यतामस्मद्वचनादस्मा ।

बेनासि तत्र जतुवेश्मनि दीप्यमाने

निर्वासिता सह सुतैर्भुजयोर्बलेन ।

तस्य प्रियस्य बलिनस्तनयस्य पापं

कोऽन्यस्तवाव्य ! कथयेत् कथमोदृशस्य ॥

आर्य्य जयन्धर ! त्वमपि सहदेवसकाशं गच्छ, (१) वक्तव्यस्य
तत्र भवान् पाण्डु कुलबृहस्पतिर्वैमात्रेयः सकलकुरुकुलकमला-
करवाङ्मनलो युधिष्ठिरः परलोकमभिप्रस्थितः प्रियमनु-
जमनुकूलं सततमाशंसनीयम् असम्भूतं व्यसनेऽभ्युदये च धृ-
तिमन्तं भवन्त मचिरमालिङ्ग्य शिरसि चाघ्रायेद् प्रार्थयते ।

(२) मम हि वयसा दूरेण त्वं श्रुतेन समो भवान्

(१) तत्वेत्यादि रक्षणीयं शरीरमिति पद्यान्तं वचनं वक्तव्यइत्यर्थः ।
पाण्डुकुले बृहस्पतिरूपः प्रशस्तबुद्धिमत्त्वात् अतएव प्रशस्तबुद्धिशालितया
प्रशंसनीयत्वात् तत्रभवानिति विशेषणम् । कुरुकुलमेव कमलानां जला-
नामाकरः समुद्रस्तत्र वाङ्मनलरूपः अनिवार्यत्वात् । दावानल इति
पाठे कमलानामाकरः समूहस्तत्र दावानलरूपः अनायासेन दाहादिमेव
नाशकत्वात् । परलोकमभिप्रस्थितः प्रस्थातुमारब्धः उक्तविशेषणविशिष्टं
भवन्तमालिङ्ग्य प्रणयेन शिरसि आघ्राय चेद् प्रार्थयते ।

(२) प्रार्थनीयमाह नन वयसा दूरेण हीन इत्यर्थः । भवान् श्रुतेन
ज्ञानेन मम समस्तुल्यः । कतसहजया बुद्ध्या सहजबुद्ध्या भ्रातृबुद्धे इत्यर्थः ।
अहं ज्येष्ठस्त्वं पुनः मनीषितया बुद्धिमत्त्वेन गुरुर्ममाधिकः सान्यस्य ।
अतः कारणात् त्वयि गुरुत्वादित्यर्थः । शिरसि अल्ललिं बद्धा अहसस्य-
र्थये पितुर्वारिदो भव अल्लाकं सर्वेषां मरणात् अन्यतर्पणकारकविरहेण
तर्पणाभावो ना भूदिति तथाच त्वयाऽऽकृत्यद्वौ नानुगन्तव्ये इत्यर्थः ।

कृतसहजया बुद्ध्या ज्येष्ठो मनीषितया गुरुः ।

शिरसि मुकुली पाणी कृत्वा भवन्तमतोऽर्यये,

मयि विरलतां नेयः स्नेहः पितुर्भव वारिदः ॥

अपिच, बाल्ये संवर्द्धितस्य नित्यमभिमानिनोऽश्मसदृश-
हृदयसारस्यापि नकुलस्य समान्नया वचने स्थातव्यं नानुगन्त-
व्याऽस्मत्पदवी त्वयाहि वत्स !

(१) विस्मृत्यास्मान् श्रुतिविशदया स्वाग्रजौ चात्मबुद्ध्या

क्षीणे पाण्डावुदकपृषतानश्रुगर्भान् प्रदातुम् ।

दायादानामपि तु भवने यादवानां कुले वा

कान्तारे वा कृतवसतिना रक्षणीयं शरीरम् ॥

गच्छ जयन्धर ! अस्मच्छरीरस्मृष्टिकया (२) शापितेन भवता-
ऽकालहीनमिदमवश्य मावेदनीयम् ।

(१) श्रुतिविशदया शास्त्रज्ञानेन निर्मलया आत्मबुद्ध्या स्वधिया
विवेकधियेत्यर्थः । अस्मान् माम् अस्मदएकत्वेऽपि विभाषयया बहुत्वानु-
शासनात् । स्वाग्रजौ भीमार्जुनौ च विस्मृत्य शोकविमोचनेनाननुचि-
न्येत्यर्थः । पाण्डौ क्षीणे अस्मत्क्षयेण तद्वंशच्यात् क्षीणतां प्राप्ते
सतीत्यर्थः । अश्रुगर्भान् चक्षुर्जक सहितान् उदकपृषतान् जलविन्दून्
प्रदातुं दायादानां भवने यादवानां यदुवंश्य क्षत्रियाणां वा कुले तत्त्व-
मीप्ते इत्यर्थः । अत्यन्तनिर्वेदे कान्तारे दुर्गमवने वा कृतवसतिना कृतावा-
सेन भवता शरीरं रक्षणीयं न तु अस्माभिरिव त्याज्यमित्यर्थः ।

(२) स्मृष्टिका स्मृष्टः भावे क्तिन् ततः स्वार्थे कः शरीरस्य स्मृष्टिकया
देहस्य शर्णेन शापितेन दत्तशपथेनेत्यर्थः । अकालहीनम् उचितकालेन न
हीनम् अत्राद्वभोजीत्वादिवत् असमर्धसनासः । अस्मन्नरण्यप्रवणे तेना-
यनुसरणं यथा न विधेयं तथा ततः प्रागेवावेदनीयमिति भावः ।

द्रौप । हला बुद्धिमदिए ! भणाहि मह वअणेण पिअसहीं
सुभहां वच्चाए उत्तराए चउट्ठी मासी पडिबसस्स गभ्भस्स,
तुमं एव्व कुलपडिट्ठावअं सावहाणं रक्ख त्ति । कदाबि
इदो लोअगदस्स ससुरकुलस्स अत्ताणं अ सलिलबिन्द दो भ-
विस्सदि त्ति । (क)

शुधि । सास्त्रम् । भोः ! कष्टम् ।

(१) शाखारोधस्थगितवसुधामण्डले मण्डिताशे

पौनस्कन्धे सुसदृशमहामूलपर्यङ्कबन्धे ।

दग्धे दैवात् सुमहति तरौ तस्य सूक्ष्माङ्गुरेऽस्मिन्

आशाबन्धं कमपि कुरुते काययाग्यीं जनोऽयम् ॥

कञ्चुकिनमवलोक्य । जयन्धर ! अस्मच्छरीरेण शापितोऽसि

तथापि न गम्यते ।

(१) शाखारोधेन शाखावरणेन तद्व्याप्रेत्यर्थः । स्थगितमाच्छादितं
वसुधामण्डलं यस्य, मण्डिता भूषिता आशा दिशो येन, सुसदृशः स्वरू-
पातुरूपः महामूलस्य पर्यङ्कबन्धः परितोऽङ्कबन्ध आलवालरूपो यस्य ई-
दृशे तरौ पाण्डुवंशरूपवृत्ते दैवात् भाग्यवशात् दग्धे सति कायया अ-
नातपेन दुःखाभावेनेत्यर्थः । अग्रीं अभिलाषी अयं मादृशः द्रौपदीरूपो
जनोवा अस्मिन् उत्तरागर्भरूपे सूक्ष्माङ्गुरे कमपि आशाबन्धं कुरुते
प्रनष्टसर्वसम्पत्तिकस्य वृत्तस्याङ्गुरमार्गे आशालम्बनमतीवानित्यफलकमिति
भावः ।

(क) हला बुद्धिमतिके ! भण मम वचनेन प्रियसखीं सुभद्राम्, वत्-
लाया उत्तरायाश्चतुर्थी मासः पतिपक्षस्य गर्भस्य, त्वमेव कुलप्रतिष्ठापकं
सावधानं रक्षेति । कदापीतो लोकाङ्गतस्य अशुरकुलस्यास्माकञ्च सलिलवि-
न्दुदो भविष्यति ।

अञ्चु । साक्रन्दम् । हा देव पाण्डो ! तव सुतानामजातश-
त्रुभीमार्जुननकुलसहदेवानामयं दारुणः परिणामः । हा
देवि कुन्ति ! भोजराजभवनपताके !

(१) भ्रातुस्ते तनयेन शौरिगुरुणा श्यालेन गाण्डीविन
स्तस्यैवाखिलधार्तराष्ट्रनलिनव्यालोलने दन्ति नः ।

आचार्येण वृकोदरस्य हलिनोन्मत्तेन मत्तेन वा

दग्धं तत् सुतकाननं तव मही यस्याश्रयाच्छीलता ॥ इति

वदन्निष्क्रान्तः ।

युधि । जयन्धर ! जयन्धर !

प्रविश्य कञ्चुकी । आज्ञापयतु देवः ।

युधि । वक्तुमिच्छामि पुनरेतावन्ति भागधेयानि युष्माकं,
यदि कदाचिद्विजयी स्याद्वत्सोऽर्जुनस्तद्वक्तव्योऽस्मद्वचनाद्भवता ।

(२) हली हेतुः सत्यं भवति मम वत्सस्य निधने

(१) ते तव भ्रातुस्तनयेन शौरेः कृष्णस्य गुरुणाऽग्नयेन गाण्डीवि-
नोऽर्जुनस्य श्यालेन तस्य सुभद्रापतितया तदुभ्रातेत्यर्थः । अखिला धा-
र्तराष्ट्राण्येव नलिनानि सुखच्छेद्यत्वात् तेषां व्यालोलने उन्मूलने द-
न्तिनः हस्तिरूपस्य तस्यैव वृकोदरस्यैवाचार्येण गुरुणा हलिना तत् तत्र
सुतकाननं भोमनाशनेनैव सर्वेषामपि नाशनादित्यर्थः । दग्धं यस्याश्रया-
न्मही शीतला । एवं जन्मादि संबन्धनामप्येषां तेन हननमत्यन्तानु-
चितमेवेति ध्वनयन् विशिनष्टि मत्तेन मद्यादिना जीवेण उन्मत्तेन स्वा-
भाविकोन्मादरोगवता तथाच मत्तोन्मत्तयोर्न कृत्याकृत्यपिवेकइति भावः ।

(२) सहजसुहृदः स्वाभाविकबान्धवस्य “आत्मपितुः स्वसुः पुत्रा आ-
त्ममातुः स्वसुः सुताः । आत्ममातुलपुत्राश्च विज्ञेया ह्यात्मबान्धवा” इति
स्मृत्युक्तेः । तथा च पितृष्वस्नेयादीनां सहजमित्तत्वेऽपि कृष्णस्येव बल-

तथाप्येष भ्राता सहजसुहृदयस्ते मधुरिपोः ।

अतः क्रोधः कार्यो न खलु मयि च प्रेम भवता

वनं गच्छे मागाः पुनरकरुणां छात्रपदवीम् ॥

कञ्चु । यदाज्ञापयति देवः । इति निष्क्रान्तः ।

युधि । अग्निं दृष्ट्वा सहर्षम् । ननूद्धतशिखाहस्ताहूतास्त्रिविध-
व्यसनिजन (१) समिद्धो भगवान् हुताशनस्तत्रेभ्यनमात्मानं
करिष्ये ।

द्रौप । पसीदतु महाराजो मम इमिणा अपच्छिमेण पण-
एण, अहं एव अग्नौ गमिस्मि । (क)

युधि । यद्येवं सहितावेवाभ्युदयमपि भोक्ष्यावहे ।

चेटी । हा भगवन्तो लोअबाला ! परिवत्ताअहसोमवंसरा-
एसीं अअं क्व राआ राअसूअसंतप्पिदहुदवहो खण्डवसंत-
प्पिदहुदवहस्स किरीडिणी जेट्ठो भादा सुगहीदणामहेओ

भद्रस्यापि तथात्वात् तदनुक्ता कृष्णभ्रातृत्वेनेह कथनं तस्य कृत्रिममित-
त्वद्योतनार्थमयथा नरनारायणरूपयोस्तयोः सहजमितत्वम् अनलानिल-
योरिव पुराणे प्रसिद्धम् तदेवेह याज्ञं तेन जन्मावधि सुहृदः भवान्त-
रेऽपि सुहृद इत्यर्थः । क्रोधः हलिनीति शेषः । त्वया न कार्यः यदि
मयि प्रेम स्नेहः तदा वनं गच्छेः अकरुणां दयाम्पून्यां छात्रपदवीं ज-
त्रित्यधर्मं युष्मादिकं मागाः नावलम्बस्व तथा च वैराग्यमेवालम्बस्वेत्याशयः ।

(१) उद्धतशिखैव हस्तस्तेनाहूतोऽस्त्रिविधो व्यसनिजनो दुःखि-
जनो येन ।

(क) पसीदतु महाराजः समानेनापश्चिमेन पणयेन अहमेवा-
ग्नौ गमिष्यामि ।

महाराज जुहिट्ठिरो, एसा देवो पञ्चालराजकुलदेवता वेदि-
मज्झसंभवा जम्भसेणी, दुबे वि शरीरेण णिक्करुणस्स काला-
णलस्स इन्धणीहोन्ति, परित्ताअह परित्ताअह । तयोरपतः
पत्तिवा । किं व्यवसिदं देवोए देवेण अ । (क)

युधि । अयि बुद्धिमतिके ! यन्नाथेन (१) प्रियानुजेन विना
सट्ठयं तत् । उत्तिष्ठ उत्तिष्ठ सलिलमुपानय ।

चेटी । जं देवो आणवेदि । इति निष्क्रस्य पुनः प्रतिस्थ च ।
जेदु जेदु महाराजो । (ख)

युधि । पाञ्चालि ! त्वमपि तावत् स्वपक्षपातिनो वदोदरस्य
प्रियस्यार्जुनस्योदकक्रियां कुरु ।

द्रौप । महाराज एव करोतु अहं उण जल्लणं पविसिस्सं । (ग)

युधि । अनतिक्रमणीयं लोकवृत्तं, भद्रे ! उदकमुपानय ।

चेटी । तथा करोति ।

(१) द्रौपद्या नाथेन, मम च प्रियानुजेन विना यत् सट्ठयं तत् व्यव-
मितमित्यर्थः ।

(क) हा ! भगवन्तो लोकपालाः ! परित्रायध्वं, सोमवंशराजर्षिभ्य-
अयं, खलु राजा राजसूयसंतर्पितस्तवहः स्वाख्ण्डवसंतर्पितस्तवहस्य
किरोटिनो ज्येष्ठो भ्राता सुगृहीतनामधेयो महाराजयुधिष्ठिरः, एषा
देवो पाञ्चालकुलदेवता यज्ञवेदिमध्यस्थत्वा याज्ञसेनी द्वावपि शरीरेण
निष्करुणस्य कालानलस्य इन्धनीभवतः, परित्रायध्वं, परित्रायध्वम् ।
किं व्यवसितं देव्या देवेन च ।

(ख) यद्देव आज्ञापयति । जयति जयति महाराजः ।

(ग) महाराज एव करोतु, अहं पुनर्ज्वलनं प्रवेक्ष्यामि ।

युधि । पादौ प्रक्षाल्योपसृश्य च । एष तावत् सलिलाञ्जलि-
गङ्गायाय भीमाय गुरुवे प्रपितामहाय (१) शान्तनवे पिताम-
हाय चित्रवीर्याय । साक्षम् । तात ! तवाधुनाऽवसरः । अयमपि
तत्र भवते स्वर्गस्थाय गुरुवे सुगृहीतनाम्ने (२) पित्रे पाण्डवे ।

अद्य प्रभृति वां दत्तमस्मत्तो दुर्लभं पुनः ।

तात ! त्वयाऽब्धया सार्धमेतद्वत्तं निपीयताम् ॥

एतज्जलं जलजनीलविलोचनाय

भीमाय भीस्तव ममाप्यविभक्तमस्तु ।

एकं क्षणम् विप्रहस्य पिपासितोऽपि

पातुं त्वता सह ज्वाद्यमागतोऽस्मि ॥

अथवा सुद्धत्रियाणां गतिमुपगतं वत्स (३) महं मृतोऽप्य-
क्षतो द्रष्टुम् । वत्स भीमसेन !

(४) मया पीतं पीतं तदनु भवताऽम्बास्नानयुगं

मदुच्छिष्टैर्हन्ति जनयसि रसैर्वत्सलतया ।

(१) पितामहस्य चित्रवीर्यस्य ज्येष्ठभ्रातृत्वेन पितृत्वव्यक्तात् भीष्मे
प्रपितामहत्वकथनं द्रष्टव्यम् ।

(२) सुगृहीतनाम्ने प्रातःस्नानायाभिधेययाय 'स सुगृहीतनामा स्नात्
यः प्रातरनुचिन्त्यते' इत्युक्तेः ।

(३) अहं मृतोऽपि तन्मरणादनुमृतोऽपि युद्धमृतं वत्सं द्रष्टुम्
क्षतो न समर्थः तस्य युद्धमरणेन ब्रह्मलोकावाप्तेर्मम चावधामरणेन न
तत्स्थानप्राप्तेरिति भावः ।

(४) वितानेषु अग्निस्राधानादिषु सोमे सोमयागे एवं सर्वत्र आश्रयोः
पूर्वापरोभूतो विधिरभूत् अधुना त्वं निवापान्मः तर्पणजलं पूर्वं पिबसि
सामतिक्रम्य तदुज्ज्वलपानं तवावुचितमित्यर्थः ।

वितानेष्वप्येवं तव मम च सोमे विधिरभूत्
निवापाम्भः पूर्वं पिवसि कथमेवं त्वमधुना ॥

कृष्ण ! देहि जलाञ्जलिं तत्रभवते भीमाय ।

द्रौप । हञ्जे बुद्धिमदिए ! देहि मे उदञ्चं । (क)

चेटी । तथा करोति ।

द्रौप । उपसृत्य । जलाञ्जलिं पूरयित्वा । कस्म जलं देहि (ख)

बुधि । तस्मै देहि जलं पूर्वं सहसा गच्छते दिवम् ।

अस्वापि येन गान्धार्या रुदिते न समीकृता ॥

द्रौप । णाह ! परिजणोवणीदं सगगदस्स पादोदञ्चं
भविस्सदि एदं । (ग)

बुधि । फालु नायज !

असमाप्तप्रतिज्ञेऽपि जाते त्वयि ममानुजे ।

मुक्तकेश्यैव ते दत्तः प्रियया सलिलाहलिः ।

द्रौप । उट्ठेहि महाराज ! दूरं गच्छति दे भादा । (घ)

बुधि । दक्षिणाक्षिस्स न्दनं सूचयित्वा । पाञ्चालि ! निमित्तानि

मे कथयन्ति सन्भावयसि वृकोदरमिति, भवतु शीघ्रं दहन-
मुपसर्पावः ।

(क) हञ्जे बुद्धिमतिके ! देहि मे उदकम् ।

(ख) कस्य जलं दास्यामि ।

(ग) नाथ ! परिजनोपनीतं स्वर्गगतस्य पादोदकं भविष्यत्येतत् ।

(घ) उत्तिष्ठ महाराज ! दूरं गच्छति ते भ्राता ।

दौप । आः ! पज्जलितो भगवान् हुदवहो । (क)

नेपथ्ये कलकलः ।

प्रविश्य संभ्रान्तः कञ्चुको । परिव्रायतां परिव्रायतां महाराजः,
एष खलु दुरात्मा कौरवापसदः क्षतजाभिषेकपाटलीकृताम्बरो
रक्तभीषणगदाशनिः उद्धतकालदण्ड इवान्तको ज्वभवतीं
पञ्चालराजतनयामिदंस्तवः परिमार्गं माण इतएवाभिवर्त्तते ।

युधि । हा दैव ! तेन निर्णयो जातः । हा गाण्डीवधन्वन् !

इति मुञ्चति ।

द्रौप । हा अज्जउत्त ! मम सअम्बरसअंगहकुटुम्ब ! धन-
ञ्जय ! पिअं भादुअं सम्भावेसि ए उए महाराअं इमं दास-
जणं अ । (ख) इति मोहमुपगता ।

युधि । हा असदृशमल्ल ! हा निवातकवचोद्धारणनिष्कण्ट-
कौकृतामरलोक ! (१) हा बदर्याश्रममुनिद्वितीयतापस ! (२)
हा द्रोणाचार्यप्रियशिष्य ! हा अस्त्रशिक्षाबलपरितोषितगा-
ङ्गेय ! हा राधेयकुलकमलिनीप्रालेयवर्ष ! हा गन्धर्व्वनिर्व्वी-

(१) इन्द्रलोकगतेनार्जुनेन सुरारिनिवातकवचादेवधकथा वनपर्वणि
१७० अध्याये अनुसन्धेया ।

(२) द्वितीयतापस नरमारायणयोक्तव्य तपश्चरणात् तयोर्द्वितीयः नर-
रूपतर्पास्त्रिभूभारहरणाय तयोरेव क्षितितले कृष्णार्जुनरूपाभ्यामाविर्भाव
इति भारतोयाकथाऽनुसन्धेया ।

(क) आः ! प्रज्वलितो भगवान् हुतवहः ।

(ख) हा आर्यपुत्र ! मम स्वयम्बरसअंगहकुटुम्ब ! धनञ्जय ! प्रियं
स्वातरं सम्भावयसि न पुनर्महाराजमिमं दासजनञ्च ।

सितदूर्योधनः (१) हा पाण्डवकुलकमलिनीराजहंस ! ।

(२) तां वत्सलामनभिवन्द्य विनीतमम्बां

गाढञ्च मामनुपगुह्य मयाप्यनुक्तः ।

एतां स्वयम्बरवधूँ सदृशीमष्टद्व

दीर्घप्रवासमपि वत्स ! कथं गतोऽसि ॥ इति मोहसुपागतः ।

कञ्चु । भोः कष्टम् ! एष दुरात्मा सुयोधनो यद्येष्टमित ए-
वाभिवर्त्तते, सर्व्वथा सम्प्रत्ययमेव कालोचितः प्रतीकारः, भद्रे
बुद्धिमतिके ! चितासमीपमुपनयान्नभवतीं पञ्चालराजतनयाम् ।
चेटीं प्रति । भद्रे ! त्वमपि देव्या भ्रातरं धृष्टद्युम्नं नकुलसह-
देवौ वा ब्रूहि । अथवा एवमेव स्थिते महाराजे अस्तमितयो
भीमार्जुनयोः क नु परित्यागम् ।

नेपथ्ये । कलकलानन्तरम् । भोः भोः समन्तपञ्चकसञ्चारिणः !

क्षतजाखादक्षतयक्षराक्षसपिशाचभूतवेतालकङ्क गृध्रजम्बू-
कोलूकवायसभूयिष्ठावशिष्टविरलाश्च योधाः ! कृतं मद्दर्शनस-
न्वासेन कथय कस्मिन्नुद्देशे याज्ञसेनो संनिहिता किं कथयामि
तस्या लक्षणम् ।

(१) गन्धर्वात् चित्ररथात् निर्वासितः परिभोचितः दुर्योधनो येन ।
गन्धर्वात्तद्रक्षणकथा च वनपर्व्वणि बोधयात्रापर्व्वणि २४४ अध्यायेऽ-
नुसन्धेया ।

(२) वत्सलां स्निग्धां तामम्बां भ्रातरं विनीतं यथा तथा नम्रवदि-
त्यर्थः । अनभिवन्द्य साञ्च वत्सलमिति विपरिणमयान्वयितव्यम् । गाढं
यथा तथा अनुपगुह्य अनालिङ्ग्य मयानुक्तश्च तव ज्येष्ठान्नाप्रतिपालकत्वेन
सद्भ्रात्र्यां विनापि सरणरूपं दीर्घप्रवासगमनकृत्यन्तानुचितमित्यर्थः ।

(१) जरू करेण परिघट्टयः सलीलं
 दुर्योधनस्य पुरतोऽपहृताम्बरा या ।
 दुःशासनस्य करकर्षणभिन्नमौलिः
 सा द्रौपदी कथयत क पुनः प्रदेशे ॥

कञ्चु । देवि याज्ञसेनि ! परिभूयसे सम्प्रत्यनाथा कुरुकुल-
 कलङ्केन ।

युधि । सहसोत्थाय । पाञ्चालि ! न भेतव्यं न भेतव्यम्, कः
 कोऽत्र भीः ? उपनीयतां मे सज्जं धनुः दुरात्मन् दुर्योधनह-
 तक ! आगच्छ अपनयामि ते गदाकौशलसम्भूतं भुजदर्पं शि-
 लीमुखासारिण । अन्यच्च रे कुरुकुलाङ्गार !

(२) प्रियमनुजमपश्यंस्तं जरासन्धशत्रुं
 कुपितहरकिरातद्वेषिणं तच्च वत्सम् ।
 त्वमिव कठिनचेताः प्राणितुं नास्मि शक्नो

(१) सलीलम् “अत्रासतामिति दत्तसङ्केतम्” यथा तथा करेण जरू
 शक्यिनी परिघट्टयतः आस्तालयतः सुयोधनस्य पुरतो याऽपहृताम्बरा
 दुःशासनस्य करकर्षणेन हस्ताकर्षणे भिन्नः विस्लेषितः मौलिः कवरीबन्धो
 यस्याः तादृशी द्रौपदी पुनः क कुल प्रदेशे वर्त्तते तत्कथयत ।

(२) कुपितहरएव किरातः व्याधिरूपस्तस्य द्वेषिणं तेन सह कृतयुद्धं
 तपसा तोषितो हरोव्याधिरूपेणाज्जुनेन सह द्वन्द्वयुद्धं कृत्वा तेनापि तृष्टः
 स्वरूपसुत्तरत्वं दर्शितवानिति वनपर्वीया २६ अध्यायस्या कथात्वानुस-
 न्धेया । त्वमिव भ्रातृदुःशासनमरणेऽपि भवान् जीवति नैवं प्राणितुमहं
 शक्नो, तव प्राणापरित्यागे हेतुगर्भविशेषणं क्रूरचेताः वात्सल्यरहितचि-
 त्तः तथात्वान्नामृतस्त्वमिति भावः । एवं जीवनाशक्तोऽपि तवास्त्रं अप-
 हर्तुमपसारयितुं न शक्नो इति न । किन्तु शक्नोवेत्यर्थः ।

न च पुनरपहर्त्तुं बाणवर्षैस्तवासून् ॥

ततः प्रविशति गदापाणिः क्षतजसिक्तसर्वाङ्गो भीमसेनः ।

भीम । उद्धतं परिक्रामन् । भो भोः समन्तपञ्चकसञ्चारिणः

सैनिकाः कोऽयमावेगः ?

(१) नाहं रक्षो न भूतो रिपुरुधिरजलप्लाविताङ्गः प्रकामं

निस्तीर्णैरुप्रतिज्ञाजलनिधिगहनः क्रोधनः क्षत्रियोऽस्मि ।

भो भो राजन्यवीराः! समरशिखिशिखादग्धशेषाः कृतं व

त्वासेनानेन लीनैर्हतकरितुरगान्तर्हितैरास्यते किम् ।

कथयन्तु भवन्तः कस्मिन्नद्देशे पाञ्चाली तिष्ठति ।

कञ्चु । देवि पाण्डुसूते ! उत्तिष्ठोत्तिष्ठ सम्प्रति चिता-
प्रवेश एव श्रेयान् ।

द्रौप । सहसोऽथाय । कर्हं ण सम्भावेमि अज्ज वि चिदास-
मौवम् ॥ (क)

युधि । कः कोऽत्र भोः ? सनिषङ्गं धनुरूपनय, कथं न

(१) नाहं रक्षो रक्षसः नापि भूतः पिशाचः किन्तु प्रकामं यथेष्टं
रिपुरुधिरमेव जलं तेनाप्लाविताङ्गः संसिक्तदेहो निस्तीर्णः पारं गतः, उरु-
प्रतिज्ञैव गुरु प्रतिज्ञैव जलनिधिगहनः ससद्रूपदुर्गमप्रदेशो येन तादृशः
क्षत्रियोऽस्मि समरमेव शिखिशिखा वङ्गिशिखा सर्वनाशकत्वात् तथा दग्धे-
भ्यः नाशितेभ्यः शेषा अवशिष्टा हे राजन्यवीरा ! वो युष्माकमनेन त्वासेन
भीत्या कृतं त्वाससाध्यं नास्तीत्यर्थः । तेषां त्वासमेव द्योतयति किं कस्मात्
हेतोः हतकरितुरगान्तर्हितैः युष्माभिरास्यते स्थीयते तथा च त्वासकारणा-
भावेन त्वासो न कर्तव्य इत्यर्थः ।

(क) कथं न सम्भावयान्यथापि चितासमीपम् ।

कश्चित् परिजनः ? भवतु, बाहुयुद्धेनैव दुरात्मानं गाढमा-
लिङ्ग्य ज्वलनमभिपातयामि । इति परिकरं बध्नाति ।

कञ्चु । संयम्यन्तामिदानीं नयनोपरोधिनी दुःशासनाव-
क्षष्टा मूर्धजाः, अस्तमिता सम्प्रति प्रतीकाराशा, चितासमीप-
मेव द्रुततरं संभावय ।

युधि । न खल्वनिहते तस्मिन् दुर्योधनहतके संहर्त्तव्याः
केशाः ।

भीम । पाञ्चालि ! न खलु मयि जीवति संहर्त्तव्या दुःशा-
शनविलुलिता वेणी आत्मपाणिभ्याम् []

द्रौप । भयात् परिक्रामति ।

भीम । तिष्ठ तिष्ठ भीरु ! काधुना गम्यते । इतिकेषु यहीतु-
मिच्छति ।

युधि । बलाङ्गीममालिङ्ग्य । दुरात्मन् भौमार्जुनशत्रोः दुर्यो-
धनहतक ! वेदानां यास्यसि ।

आशैशवादनुदिनं जनितापराधः

क्षीवो मदेन भुजयो हतराजपुत्र ।

आसाद्य मे ऽन्तरमिदं भुजपञ्जरस्य

जीवन् प्रयासि न पदात् पदमद्य पाप ! ॥

भीम । अये ! कथमार्यः सुयोधनशङ्कया निर्दयं मामा-
लिङ्गति, आर्य्य ! प्रसीद प्रसीद ।

कञ्चु । निरुध्य । सहर्षम् । कथं कुमारो भीमसेनः ? दिव्या

[तिष्ठ तिष्ठ अहमेव संहरामि] कचिदधिकः पाठः ।

वर्द्धसे महाराज ! अयं खल्वायुष्मान् भीमसेनः सुयोधनक्षत-
जारुणितसकलशरीराखरो दुर्लब्धव्यक्तिरन्तमधुना सन्देहेन ।

चेटो । द्रौपदीमालिङ्ग्य । भट्टिणि ! एष क्व, पूरितपङ्क्तिभारो
णाहो देवीए बेणीसंहारं काटुं तुमं अणेसेदि । (क)

द्रौप । हञ्जे ! किं मं अलीअवअणेहिं आसासेहि । (ख)

युधि । जयन्धर ! अपि सत्यं ? नायं मम वैरो सुयोधनह-
तकः ?

भीम । देव अजातशत्रो ! भीमार्जुनशुरो ! कुतोऽद्यापि
सुयोधनहतकः ? मया हि तस्य दुरात्मनः पाण्डुकुलपरिभा-
विणः ।

(१) भूमौ क्षिप्तं शरीरं निहितमिदमसृक्चन्दनं भीमगात्रे
लक्ष्मीरार्यं निषसा चतुरदधिपयः सीमया सार्द्धमूर्व्या ।
भृत्या मित्राणि योधाः कुरुकुलमखिलं दग्धमेतद्रणाग्नौ
नामैकं यदब्रवीषि क्षितिप ! तद्धुना धार्तराष्ट्रस्य शेषम् ॥

(१) धार्तराष्ट्रस्य शरीरं भूमौ क्षिप्तं भूमिषात् कृतमित्यर्थः । तस्य
असृग्पूवचन्दनं रक्तरूपातुलेपनं भीमगात्रे भयानकदेहे निहितं तस्य
भृत्या दासा मित्राणि बान्धवा योधा भटाः निखिलं कुरुकुलञ्च एतत् ए-
तानि रणाग्नौ युद्धवक्रौ दग्धं दग्धानि नपुंसकनपुंसकौनैकवचनान्यतरस्या-
मिति (१, २, ६६ पा० सू०) नपुंसकैकशेषः । विभाषया एकवचनञ्च ।
नामैकं नामैव शेषं तेन मरणं सूचितमिति द्रष्टव्यम् ।

(क) भट्टिनि ! एष खलु पूरितप्रतिज्ञाभारो नाथो देव्या बेणीसंहारं
कर्तुं त्वामन्विषयति ।

(ख) हञ्जे ! किं नामलीकवचनैराच्चासयसि ? ।

युधि । भीममवलोकयन् अश्रूणि प्रमार्ज्जयति ।

भीम । पादयोः पतित्वा । जयत्वार्यः ।

युधि । वत्स ! बाष्पजलान्तरितनयनत्वान्न पश्यामि ते मुखचन्द्रम् । कथय कच्चिज्जीवति भवान् समं किरीटिना ?

भीम । निहतसकलरिपुपक्षे त्वयि मराधिपे जीवति भीमोऽर्जुनश्च ।

युधि । सस्त्रे हं पुनर्मादमालिङ्ग्य

रिपोरास्तां तावन्निधनमिदमाख्याहि शतशः ।

प्रियो भ्राता भीमो मम भवसि योऽसौ वकरिपुः ॥

भीम । आर्य्य ! सोऽहम् ।

युधि । (१) जरासन्धस्थोरःसरसि रुधिरासारसलिले

तटाघातक्रीडाललितमकरः संयति भवान् ॥

भीम । आर्य्य ! मुञ्चतु मां क्षणमेकं भवान् ।

युधि । किमपरमवशिष्टम् ।

भीम । आर्य्य ! सुमहदवशिष्टं, संयच्छामि तावदनेन दुर्योधनदुःशासनरुधिरोक्षितेन पाणिना पाञ्चात्या दुःशासनावकष्टं केशहस्तम् ।

युधि । सत्वरं गच्छतु भवान्, अनुभवतु तपस्विनी वेणी-संहारमहोत्सवम् ।

(१) रुधिरासारसलिले रक्तप्रवाहरूपजले उरः सरसि उरःसरोवर-रूपायां संयति तटाघातक्रीडाललितमकरः तटाघातः हर्षहेतुकं शङ्ख-दन्तिभिर्स्टंदाद्युत्खननं सद्यः क्रीडा तत्र ललितो मनोहरः मकरः जल-जन्तुविशेषरूपः भवान् ।

भीम । भवति पञ्चालराजतनये ! दिव्या वर्द्धसे रिपुकुलक्ष-
येण ।

द्रौपदी । उपसृत्य । जेदु जेदु णाहो । (क) इति भयादपसर्पति ।

भीम । राजपुत्रि ! अलमेव' मामालोक्य त्रासेन, पश्य ।
येनाकृष्टासि राज्ञां सदसि नृपशुना तेन दुःशासनेन-
स्तत्रानान्ये तानि तस्य स्पृश मम करयोः पीतशेषाण्यसृञ्चि ।
कान्ते ! राज्ञः कुरूणामपि रुधिरमिदं मद्गदाचूर्णितोरो
रङ्गेष्वङ्गेषु सक्तं तव परिभवजस्यानलस्योपशान्त्यै ।

बुद्धिमतिके ! क्व सम्प्रति भानुमती योपहसति
पाण्डवदारान् ? भवति वेदिसम्भवे ! याज्ञसेनि !

द्रौप । आणवेदु णाहो । (ख)

भीम । स्मरति भवती, यन्मयोक्तं चञ्चद्भुजेति पूर्वोक्तमेव पठति ।

द्रौप । णाह ! सुमरामि अणुहवामि अ । (ग)

भीम । भवति ! संयम्यतामिदानीं धार्तराष्ट्रकुलकालरा-
त्रिर्दुःशासनविलुलिता वेणी ।

द्रौप । णाह ! विमुमरिदह्नि एदं बाबारं णाहस्स पसादेण
पुणोवि सिक्खिस्सं । (घ)

चेटी । वेणीं बध्नाति

(क) जयति जयति नाथः । जेस्तुबलू तिवन्ती इत्युक्तेः स्तुतस्तिप् ।

(ख) आज्ञापयतु नाथः ।

(ग) नाथ ! स्मरामि, अनुभवामि च ।

(घ) नाथ ! विस्मृतास्मि एतं व्यापारं' नाथस्य प्रसादेन पुनरपि
शिक्षिष्यामि ।

नेपथ्ये । (१)

क्रोधान्धैर्यस्य मोक्षात् कुरुनरपतिभिः पाण्डुपुत्रैः कृतानि
प्रत्याशं मुक्तकेशान्यतुलभुजवलैः पार्थिवान्तः पुराणि ।

कृष्णायाः केशपाशः कुपितयमसखो धूमकेतुः कुरूणां
सोऽयं बद्धः प्रजानां विरमतु निधनं स्वस्ति राज्ञां कुलेभ्यः ॥

युधि । देवि ! एष ते वेणीसंहारोऽभिनन्यते नभस्यलस-
ञ्चारिणा सिद्धजनेन ।

ततः प्रविशतो वासुदेवार्जुनौ ।

वासु । उपगम्य । विजयतां निहतसकलारातिमण्डलः सा-
नुजः पाण्डवकुलचन्द्रमा महाराजो युधिष्ठिरः ।

अर्जु । जयत्यार्थः ।

युधि । विलोक्य । अये ! कथं भगवान् वासुदेवः, किरीटौ
च ? भगवन्नभिवादये । किरीटिनं प्रति । एह्येहि वत्स ! परि-
ष्वजस्व माम् ।

अर्जु । प्रणमति ।

युधि । वासुदेवं प्रति । देव ! कुतस्तस्य विजयादन्यत् यस्य
खलु भगवान् पुण्डरीकाक्षः स्वयं मङ्गलमाशास्ते ।

(१) यस्य कृष्णायाः केशपाशस्य मोक्षात् अतुलभुजवलैः कुरुपाण्डव-
नरपतिभिः प्रत्याशं सर्व्वसु दिक्षु नरपतीनामन्तः पुराणि तत्स्याऽवलजना-
दत्यर्थः । मुक्तकेशानि कृतानि कुपितमृत्युतुल्यं धूमकेतुर्निखिलोत्पात-
हेतुत्वात् कृष्णत्वाच्च सोऽयं कृष्णायाः केशपाशः बद्धः इदानीं प्रजानां
निधनं विरमतु राज्ञां कुलेभ्यश्च स्वस्ति कुशलमस्तु ।

(१) कृतगुरु महदादिक्षोभसंभूतमूर्त्तिं

गुणिनमुदयनाशस्थानहेतुं प्रजानाम् ।

अजमजरमचिन्त्यं चिन्तयित्वा भवन्तं

भवति जगददुःखं किं पुनर्देव दृष्ट्वा ॥

अर्जुनमालिङ्ग्य । वत्स ! परिष्वजस्व माम् ।

वासु । एते खलु भगवन्तो व्यासवाल्मीकिजामदग्नयजा-
वालिप्रभृतयो महर्षयः कल्पिताभिषेकमङ्गला नकुलसहदेव-
सात्त्विकमुखाश्च सेनापतयो यादवमत्स्यमागधकुलसम्भवाश्च
राजकुमाराः स्कन्धोत्तम्विततोर्यवारिकलसास्तवाभिषेकं धार-
यन्ति अहमपि चार्वाकेण विप्रकृतं भवन्तमुपलभ्यार्जुनेन सह
सत्वरमागतः ।

(१) हे देव ! सर्वप्रकाशक ! कृताः स्वपरिणामेनोत्पादिताः गुरवः
स्थूलभूतानि पृथिव्यादीनि महदादयश्च येन तादृशस्याव्यक्तस्य प्रधानस्य क्षो-
भेण दृष्ट्यनुगुणप्रवृत्त्या संभूता मूर्त्तिर्यस्य तथाविधं गुणिनं सत्त्वरजस्त-
मोरूपगुणत्रयोपाधिकम् । गुणत्रयोपाधिकत्वे प्रयोजनमाह प्रजानां लोका-
नामुदय उद्भवः नाशः संहारः स्थानं स्थितिः पालनमित्यर्थः । तेषां हे-
तुभूतं तथा च जन्मस्थितिप्रलयार्थमेव गुणत्रयोपाधिकत्वमिति भावः । न
जायते इत्यजसत्पत्तिशून्यमजरं नाशशून्यं तथा च क्षयोदयरहितत्वात्
नित्यमित्यर्थः । अचिन्त्यम् ईदृक्तया निश्चेतुमशक्यमतद्यादृक्त्यैव बोध्यमिति
यावत् । एवम्भूतं भवन्तं चिन्तयित्वा ध्यानप्रवाहेण संवृत्त्यापि जगत् वि-
श्वस्या जना अदुःखनाध्यात्मिकाधिभौतिकाधिदैविकदुःखत्रयरहितं भवति ।
अशब्दमस्पर्शमरूपमव्ययं तथाऽऽरसं नित्यमगन्धवच्च यत् । प्रकृतेः परं ध्रुवं
निचाप्य तं नृत्युमुखात् प्रसूच्यते इति श्रुतेः । किं पुनर्देव भवन्तं सा-
क्षात् कृत्य ।

युधि । किं नाम चोर्वाकेण विप्रलब्धा वयम् ?

सरोषम् । कासौ धार्तराष्ट्रसखः पुण्यजनापसदः, येन मे
महांश्चित्तविभ्रमः कृतः ।

याच । गृहीतः स दुरात्मा नकुलेन । कथय महाराज !
किमस्मात् परं समीहितम् ।

युधि । भगवन् ! [पुण्डरीकाक्ष ! किं न ददासि प्रसन्नः]
परमपि प्रियमस्ति अहन्तु पुरुषसाधारण्या बुद्ध्या सन्तुष्यामि
नखस्वतः परमर्घयितुं क्षमः । पश्यतु देवः ।

क्रोधान्धैः सकलं हतं रिपुकुलं पञ्चाक्षतास्ते वयं,
पाञ्चल्या सम दुर्नये पतितया तीर्णे निकारार्णवः ।
त्वं देवः पुरुषोत्तमः सुकृतिनं मामादृतो भाषसे
किं नामान्यदतः परं प्रियतरं यत् प्रार्थये त्वामहम् ॥
तथापि प्रीतश्चेद्भगवांस्तदिदमस्तु ।

(१) अक्षपणमतिः कामं जीव्याज्जनः पुरुषायुषं
भवतु च भवद्भक्तिर्द्वैधं विना पुरुषोत्तमः ।

(१) पुरुषायुषं पुरुषस्यायुः कालं व्याप्य पुरुषास्यायुः जीवितकाल श-
तायुर्नै पुरुष इति श्रुतेः शतवर्षमित्यर्थः । अचक्षुरेत्यादिना (५, ४, ७७,
या० सू० ।) विपातनात् सिद्धम् । हे पुरुषोत्तम ! द्वैधं संशयं विना भवद्भक्तिः
भवति त्वयि भक्तिः परमप्रेमादुरागः भवतु गुणेषु विशेषवित् गुणविवेकी
विद्वद्बन्धुर्भूयात् भूपः सततसुखी सततशुभकारी भूयादित्यर्थः ।

[एवं पुण्डरीकाक्ष ! न किञ्चिन्नददाति भगवान्
प्रसन्नः] इत्यपि पाठः ।

दयितभुवनो विद्वद्वन्धुर्गुणेषु विशेषवित्
सततसुकृती भूयाद् भूपः प्रसादितमण्डलः ॥
वाच । एवमस्तु । इति निष्क्रान्ताः सर्वे ।

इति षष्ठोऽङ्कः ।


इति महाकविश्रीभट्टनारायणविरचितं
वेणीसंहारनाम नाटकं

सम्पूर्णम् ।

इति महामहोपाध्यायकालिदाससार्वभौम भट्टाचार्यात्मसम्भव
श्रीतारानाथतर्कवाचस्पतिभट्टाचार्यैरचिते
वेणीसंहार व्याख्याने वेणीसंहार नामक
प्रठाङ्क व्याख्या ।

पिठार श्रीकेशवमोहन मूक्तापाध्याय ।

u
16-1-1972




PLEASE DO NOT REMOVE
CARDS OR SLIPS FROM THIS POCKET

UNIVERSITY OF TORONTO LIBRARY

PK
3791
B545V4
1875

Bhatta Narayana
Venisamharanatakam

UTL AT DOWNSVIEW



D RANGE BAY SHLF POS ITEM C
39 14 23 04 15 018 3